

॥ श्रीः ॥

॥ द्वितीयमाह्निकम् ॥

॥ परार्थानुमानभङ्गः ॥

तदिदमनुमानं स्वार्थं परार्थं चेति केचिद्विभजन्ते; तदयुक्तम्, सर्वेषामप्यनुमानानां स्वप्रतिसंधानबलेन प्रवृत्ततया स्वव्यवहारमात्रहेतुत्वेन च स्वार्थत्वात् । वाक्यप्रतिपक्षेऽपि तस्मिन् न वाक्यबलार्थसिद्धिः; किंतु वाक्योत्थापितव्याप्तिप्रतिसंधानादिनैव । न च प्रतिवादिवाक्यं व्युत्थितस्य प्रमाणम् । आसत्त्वेऽनुयात् तत्रापि व्याप्तिमात्रे तेनोपदिष्टे श्रोता स्वयमेवानुमिन्यात्, न तु साध्यार्थज्ञानेष्यपदेशमपेक्षते । यदि च वाक्यप्रतिपादितत्वमात्रेणानुमानस्य परार्थत्वम्, तदा प्रत्यक्षागमयोरपि तथा विभागप्रसङ्गः, केषुचिदर्थेषु प्रमाणतया तयोरेवाभिधेयत्वात् । एतदुक्तं भवति—
द्विविधानि प्रमाणानि—स्वयमेव सिद्धानि, परवाक्यपूर्वाणि चेति सामान्यत एव विभागः कार्य इति । एतदेव ह्युक्तं तत्स्वरत्नाकरेपि—

१. वाक्यार्थोपस्थापितव्याप्तिः.

“सर्वे प्रमाणं सामग्र्या स्वत एव प्रवृत्तया ।
 जन्यते परवाक्येन वृत्तया चेति हि द्विधा ॥
 अतोनुमानं द्विविधं स्वपरार्थत्वमेदतः ।
 प्रत्यक्षागमसामग्र्योः परवाक्ये प्रदर्शिते ॥
 वक्ष्यते व्यवहाराध्वन्यनुमानस्य तूच्यते ।
 अनुमोद्वोधकं वाक्यं प्रयोगः साधनं च तत् ॥” इत्यादि ॥

॥ पञ्चावयववाक्यनिरूपणम् ॥

तदेवमनुमोद्वोधकं वाक्यं प्रतिज्ञादिपञ्चावयवम् । तत्र
 परप्रतिपिपादयिषया पक्षवचनं प्रतिज्ञा ; यथा—पर्वतोग्निमा-
 निति । तत्र धर्मिणमुद्दिश्य साध्यधर्मो विधीयत इति वृद्धाः ।
 साधकत्वप्रकाशकविभक्तिपदान्तरसमभिव्याहारयुक्तं लिङ्गस्य वचनं
 हेतुः ; यथा—धूमवत्त्वात्, धूमवत्त्वेन, धूमोऽन्न विद्यते यत
 इत्यादि । प्रसङ्गद्वारेण वा—अन्यथा निर्धूमत्वप्रसङ्गादित्यादि ।
 सम्यग्व्याप्तिनिर्देशपूर्वकं दृष्टान्तवचनमुदाहरणम् । तच्च व्याप्तेर्दृ-
 ष्टान्तस्य च शैलीमनुरुध्य अन्वयोदाहरणं व्यतिरेकोदाहरणमिति
 भिद्यते । तत्र यो धूमवान् सोग्निमान् ; यथा—महानस इत्यन्व-

१. व्यवहारार्थमनुमानं निरूप्यते. २. समभिव्याहारादियुक्तम्.

योदाहरणम् । योनग्निः स निर्धूमः ; यथा—महाहूद इति व्यतिरेकोदाहरणम् । यदुक्तसाधनं तदुक्तसाध्यम् । यदुक्तसाध्यं न भवति, तदुक्तसाधनं न भवति ; यथा—संप्रतिपन्नमिति सामान्यतोप्युदाहरन्ति । अत्र च यदित्यं तत्तथेति साधारणप्रयोगदेव सर्वोपसंहारः सिध्यति ; यथा—गौर्न पदा स्पष्टव्या इत्यादौ । अतो यद्यदिति वीप्सानपेक्षा । कस्य चित्तु सा स्पष्टार्था । दृष्टान्तनिदर्शनेन व्याप्ततया पक्षे हेतुमुपसंहरद्वाक्यमुपनयः । सोपि पूर्ववत् द्विधा—अयं च तथा धूमवानित्यन्वयोपनयः, अयं न तथा निर्धूम इति व्यतिरेकोपनयः । हेतुपूर्वं पक्षे साध्यमुपसंहरद्वाक्यं निगमनम् । तत्रापि पूर्वतुल्यन्यायतया द्वैविध्यमनुसंधेयम् ; यथा—तस्मादसावग्निमान् इति, अयं निरग्निर्न भवतीति च ॥

॥ पञ्चावयवानियमनिरूपणम् ॥

एते पञ्चावयवाः प्रयोक्तव्या इति नैयायिकाः । उदाहरणान्तं तदाद्यं वा त्रितयं प्रयोक्तव्यमिति मीमांसकाः । उदाहरणोपनयावेवेति सौगताः । वयं त्वनियतं ब्रूमः, नियमवदनियमस्याप्याभिमानिकतया सिद्धान्तत्वोपपत्तेः । दृष्टश्चानियमेन भाष्यादिषु प्रयो-

१. स्पष्टार्था. २. अनियमं.

गः—कचित् पञ्चावयवः, क्वचित् त्र्यवयवः, क्वचिदवयव-
कल्पनारहितः, क्वचिदेकव्याप्तिकः, क्वचिद्व्याप्तिद्वयविशिष्ट
इत्यादि । इदं च वादिनोः परस्परसंवादानुरूपयथाभिमतव्यव-
हाराभ्यनुज्ञालिङ्गम् । प्रतिवाद्यभिमतप्रस्थानेन व्यवहारमन्येपि
केचिदिच्छन्ति, 'पिशाचानां पिशाचभाषयैवोत्तरं देयम्' इति न्या-
यात् । अतोप्यनियतावयव एव प्रयोगः । उपपन्नश्च मृदुमध्य-
कठोरधियां विस्तरसंग्रहाभ्यां व्यवहारः । यद्यप्युदाहरणोपनया-
भ्यामेव व्याप्तिपक्षधर्मतयोः सिद्धत्वात् तावदेव तत्त्वतो वक्तुमु-
चितम्; तद्विषयं विवर्क्षितस्पाष्टथाय प्रतिज्ञाहेतूदाहरणानि उदा-
हरणोपनयनिगमनानि वा वाच्यानि, विवादविषयस्य साध्यार्थ-
स्य अव्यक्तप्रतिपादनानुपपत्तेः ॥

ये तु—प्रतिज्ञादित्रयानन्तरं हेतोरसिद्ध्यन्यथासिद्धिपरिहारार्थं
उपनयः । निगमने हेत्वंशः सिद्धसाधनतापरिहाराय, साध्यांशस्तु
बाधपरिहारायेति वर्णयन्ति ; तैर्नूनं तदोषपरिहाराय मन्त्रपाठो-
यमिष्टः, प्रतिज्ञाहेतुभ्यामेव तदर्थाभिधानसिद्धेः, अन्यथा नायम-
सिद्धो नापि बाधित इति व्यक्तमेव वक्तव्यत्वात् । आभासोद्धा-

१. स्कौटपाय. ३. प्रगैटप्रागुत्तरं

रनिर्वन्धेन पुनरुक्तिश्चेति । भगवद्यामुनमुनिभाष्यकारादिभिश्च पञ्चावयवा अपि हेतवः प्रयुक्ता इति चेत्, सत्यम्; अत एव ह्यनियमः सिद्धान्तितः । न च ग्रन्थेषु निबद्धमिति व्यवहारेपि तथेति नियमः, “ स च प्रत्यगात्मा मुक्तावप्यहमित्येव प्रकाशते, स्वस्मै प्रकाशमानत्वात् ” इत्यादावन्वयव्यतिरेकौ द्वावप्युक्ताविति तावता तयोर्द्वयोरप्यवश्यपठनीयत्वापातात् । यच्चेदं प्रयोगसंस्थानं निर्णीतम्, न तत्राप्यस्माकं निर्वन्धः, अत्र पर्वतेग्निरस्ति, यदत्र धूमो विद्यते; दृष्टं च धूमवतामग्निमत्त्वमित्यादिनापि तदर्थ-प्रतिपादनोपपत्तेः । दृश्यन्ते चैवंविधानि चित्राणि प्रयोगवाक्यानि सर्वसैद्धान्तिकानां ग्रन्थेषु । एवमेव च पदानामन्वयमात्रं प्रधानयित्वा लौकिकवैदिकव्यवहारा अपि वर्तन्ते । तत्त्वरत्नाकरेपि— पञ्चानामवयवानां पृथक् प्रयोजनान्यभिधाय “ अतश्च सर्वत्र पञ्चावयववाक्यमाद्रियन्ते वेदाचार्यादयः—‘ पञ्चावयवयुक्तस्य वाक्यस्य गुणदोषवित्—’ इत्यादौ ” इत्यभिधायैव पुनरनियमः प्रतिपादितः—“ न च सर्वदा सर्वेवयवाः प्रयोज्याः, न न्यूनाधिका इति निर्वन्धीमः, वक्तृप्रतिवक्तृसंप्रतिपत्तौ लघूपायो-

१. निर्वन्धने, निर्वन्धः.

पादानेपि दोषाभावात्, लोकेपि तथा व्यवहाराच्च ” इति ।
 साधर्म्यवैधर्म्यवचनप्रयोगे चोक्तम्—“ यथोपयोगं प्रतिपत्तपेक्ष-
 या विकल्पसमुच्चयावेव, अविरोधात् ” इति । अन्यचोक्तम्—
 “ प्रतिज्ञायाः परं हेतूदाहरणयोर्न क्रमनिर्वन्धः, व्याप्तिहेतुप्रदर्श-
 ने विशेषाभावात् ” इत्यादि । अत एव पक्षादिवचनदोषविशे-
 षाणां केषांचित् तत्रैवोक्तानामपि नियमकथाविषयत्वं सूचितम्—
 “ सोऽयं गवयपदामिधेयः, गोसदृशत्वात् ; य इत्थम्, स तथा,
 यथोक्तमासेन ; अयं च गोसदृशः ; ततस्तत्पदवाच्यः ” इत्युक्त्वा

“ व्याप्तिं दृष्टान्तदृश्यायामवश्यं स निदर्श्यते ।

आगमाद्व्याप्तिसिद्धौ न व्याप्तिस्मृत्यर्थमीयते ॥

धूमवानग्निमानेवेत्याप्तोक्तायां तथा गतिः । ” इत्यादि ॥

प्रज्ञापरित्राणे तु वरदविष्णुमिश्रोक्तानुसारेणैवमुक्तम्—

“ परार्थमनुमानस्य प्रयोगेवयवास्त्रयः ।

प्रतिज्ञा चाथ हेतुश्च तथोदाहरणं मतम् ॥ ” इत्यादि ॥

अतो व्याप्तिपक्षधर्मताप्रतिपादनोपयुक्तेन येन केनापि प्रका-
 रेण व्यवहरेत् । नियमकथायां तु यथानियममिति रहस्यम् ॥

. ॥ कथानिरूपणम् ॥

विचारविषयगोचरो वादिप्रतिवादिवाक्यसंततिविशेषः कथा । सा द्विविधा—वीतरागकथा विजिगीषुकथा चेति । पूर्वो वाद इति सामान्यशब्देनैव विशेषतोऽपि निर्दिश्यते । सा चैवं न्यायतत्त्वे संयोगाधिकरणे लक्षिता—“ परस्य स्वोपदेशन्यायेन निश्चितार्थो व्यवहारो वादः ” इति । शिष्याचार्यव्यवहारवत् प्रमाणतर्काभिमानास्पदसाधननिश्चितार्थविषयो व्यवहारो वाद इत्यर्थः । तत्र स्वपक्षस्थापनं परपक्षदूषणमित्यवयवद्वयम् ॥

केचित्तु साधनसमर्थनदूषणसमर्थनादिभिः पञ्चावयवतामाहुः; तदयुक्तम्, स्वपक्षदूषणोद्धारतत्समर्थनादेरप्यवयवान्तरत्वप्रसङ्गात् । यदि स्वपक्षसाधनादौ तदन्तर्भाव इति न पृथग्गणना, तदा स्वपक्षस्थापनपरपक्षप्रतिक्षेपयोरेव सर्वान्तर्भाव इति तावत्येव गणनोचिता । अत्र च बुद्धिपूर्वदुष्टवचनानि न संभवन्ति, अन्यानि तूद्भाविताभ्युपगन्तव्यानि, तत्त्वनिर्णयाय प्रवृत्तत्वात् । विजिगीषुकथायां तु गत्यन्तरमलभमानस्य परव्यामोह-

१. प्रमाणत्वाभिमानास्पद.... २. पृथग्ग्रहणाद्गणना. ३. अन्यत

उद्भावितानि.

नेनापि पाक्षिकविजयः समत्वं वा संभवेदिति बुद्धिपूर्वकदुष्टप्रयोगसंभवः । सा च द्विधा—जल्पो वितण्डेति । तत्रोभयपक्षोपन्यासतत्प्रतिक्षेपवती कथा जल्पः । वादिपक्षोपन्यासतत्प्रतिक्षेपमात्रवती कथा वितण्डा ॥

केचित्तु—वितण्डायामपि वीतरागविजिगीषुभेदाद्भेदमाहुः ; तदयुक्तम्, वीतरागस्य परपक्षप्रतिक्षेपपर्यन्तव्यापारामावे तत्त्वनिर्णयासिद्धेः । विजयस्तु तावतापि संभवत्येव, अभ्युपगमनियतत्वात् । वादे परपक्षस्य कालात्ययापदेशनिर्वाहे तु न पुनः स्वपक्षनिरूपणम्, तेनैव तत्फलस्यापि सिद्धेः । न हि पुनस्तस्यैव प्रमाणस्य पाठे प्रयोजनम् । न च स्थापितस्वरूपादिमत् प्रमाणमनादृत्य मानान्तरमन्वेषणीयम् । न च नैरपेक्ष्यणोपरमाद्वितण्डात्वम्, अपेक्षायां सत्यां प्रतिवादिना स्वपक्षस्थापनस्यापि कर्तव्यत्वेन वैषम्यात् । जल्पे तूक्तिगुणदोषाभ्यामपि जयपराजयौ स्यातामिति कालात्ययापदेशायोपन्यस्तस्यापि प्रमाणस्य पुनः पाठद्युपपत्तिः । आगमसिद्धा चैवं कथान्नयव्यवस्था, “वादजल्पवितण्डाभिः” इत्यादिवचनात् ॥

१. अभ्युपगमनीयस्य तत्त्वात्. २. प्रतिवादिपक्षस्थापनस्यापि.

केचित्तु—वितण्डाद्वयमेव व्यत्यस्तं जल्प इति वदन्ति ;
 तथापि तथैव नियमात् कथात्रयगणनं नानुपपन्नम् । उक्तं च
 जल्पवितण्डयोरपि लक्षणं संयोगाधिकरणे—“स्वपक्षप्रामा-
 ण्यप्रतिपक्षाप्रामाण्यनिश्चयार्थो व्यवहारो जल्पः । प्रतिपक्षाप्रामा-
 ण्यमात्रनिश्चयार्थव्यवहारो वितण्डा” इति । श्रीमद्रीताभाष्ये-
 पि—“वादः प्रवदतामहम्” इत्यत्र “जल्पवितण्डादि कुर्वतां
 तत्त्वनिर्णयाय प्रवृत्तो वादो यः, सोहम्” इति व्याख्यानात्
 कथात्रयं दर्शितम् । एतेन “विप्रं निर्जित्य वादतः” “न
 विगृह्य कथां कुर्यात्” इत्यादिभिर्जल्पवितण्डयोस्त्रिष्वधो विशिष्ट-
 विषय इति दर्शितम्, कदाचिद्बाह्यकुट्टिमङ्गाय द्वयोरपि कार्य-
 त्वात् । तथा चाक्षपादसूत्रम्—“तत्त्वाध्यवसायसंरक्षणार्थं
 जल्पवितण्डे बीजप्ररोहसंरक्षणार्थं कण्टकशाखावरणवत्” इति ॥

॥ कथाङ्गनिरूपणम् ॥

अथ कथाङ्गानि—सभ्यानुविधेयसंवरणम्, वादिप्रतिवादि-
 नियमः, कथाविशेषव्यवस्था, निरूप्यनिर्णय इति चत्वार्येव । वरद-
 विष्णुमिश्रैस्तु—“जल्पश्चतुरङ्गः; अङ्गानि वादिप्रतिवादिसमाप-
 तिप्राश्निकाः” इत्युक्तम् । वादे तु न सभ्यादिसंवरणनिर्बन्धो-

स्ति, अपलापादीनां प्रायशस्तत्रासंभवात्; वीतरागाः शिष्यगुरुसब्रह्मचारिशिष्टश्रोत्रियश्रेयोर्थिनो हि तदधिकारिणः । सम्भ्यानां दैवादागतानां त्ववर्जनम् । अनुविधेयसंवरणं तु सर्वथानपेक्षितमेव, विजयफलप्रतिपादनाद्यर्थत्वादनुविधेयस्य । रागद्वेषरहिता अत्र्यवरा विषमसंख्याः सम्भ्याः स्युः, द्वैधे अधिकानां वचनस्य ग्राह्यत्वात् । एकोपि वा प्राज्ञतमः । ननु सिद्धान्तनियमोप्यवश्यापेक्षितः ; तत् कथं चतुष्टयम् ? सत्यम् ; निरूप्यनियम एव तस्यान्तर्भावादनुक्तिः । न हि तमन्तरेण स उपपद्यते । यत्र तु नान्नास्तिद्वान्तानुमतोर्थो निरूप्यते, तत्र व्यवहारविशेषनियमार्थं सिद्धान्तविशेषनियमोप्यस्तु ॥

केचित्तु— निग्रहसामस्यासामस्योद्भावनप्रतिज्ञानकथापर्यवसाननियमाभ्यां सह षडङ्गान्याहुः ; तदयुक्तम्, इच्छाकल्पितत्वेनावश्यापेक्षितत्वाभावात्, अनित्यस्य चाङ्गत्वायोगात् ; अन्यथातिप्रसङ्गात् । वादे तावत् कथा हि तत्त्वनिर्णयपर्यन्ता वा स्यात् अशक्तिपर्यन्ता वा ; न तत्र नियमकृत्यम् ; द्वयोः संप्रतिपत्तेरेव पर्यवसानमित्युक्तं भवति । जल्पवितण्डयोरपि निग्रहपर्य-

१. सर्वदा.

न्ता । अतस्तत्रापि किं नियमेन ? ॥ उक्तं हि प्रज्ञापरित्राणे—

“ निग्रहस्थानपर्यन्ता विजिगीषुकथा मता ।

तत्त्रनिर्णयपर्यन्तो वादः स्याच्च पुनः पुनः ॥

हेत्वाभासापसिद्धान्ताननुयोज्यानुयुक्तयः ।

दृश्यन्ते यत्र तत्रैव वादोवसितिमान् भवेत् ॥ ” इति ॥

यदि त्वेकस्मिन्नेव निग्रहे कथापर्यवसानमिति नियमो जल्प-
वितण्डाङ्गमङ्गीक्रियते ; तर्हि एतैर्यैव भाषया भाषितव्यम्, पैद्या-
दिनियमेनाभिधेयम्, एतत्प्रमाणजातीयं वाच्यम्, महाविद्यादिरी-
तिरपि प्राह्या, लिखित्वैव निरूप्यम्, गंगनसूक्ष्मभूतलविलेख-
नादिविकाराः परिहार्याः, मध्ये नान्येन संलपनीयमित्यादिनियमा-
नामप्यङ्गत्वप्रसङ्गः ॥

॥ निग्रहस्थाननियमः ॥

स्वारसिकस्तु कथासु निग्रहस्थाननियम उच्यते । वादे
तावत्—अपलापादिकं प्रायशो न संभवति । संभवदपि प्रति-
ज्ञान्तराज्ञानादिकमनुद्भाव्यम् । उद्भाव्यमप्यवाचकादि न कथा-

१. पर्यन्ता सा. २. एक्यैव. ३. गद्यादि.

विच्छेदकम् । संप्रतिपत्त्या अनेकहेतुदृष्टान्तदूषणाद्यभिधानेपि न दोष इति । जल्पवितण्डयोस्तु—यथाम्युपगतं सर्वे निग्रहाः ॥

॥ कथास्वरूपविवेकः ॥

तदेवमङ्गेषु चतुर्षु पञ्चसु वा सिद्धेषु, यथाबलेपं नियमान्तरेषु कृतेषु अवहितेषु च सभ्यप्रतिवादिषु, तदभ्यनुज्ञातेन वादिना प्रथमं स्वसाध्यमुद्दिश्य तत्र विवक्षितः प्रत्यक्षादिरूपः प्रमाणविशेषो वाच्यः । प्रतिवाद्यापादितश्चाभास उद्धरणीयः । विपक्षे बाधकाभावादिप्रसङ्गे च तर्को वाच्यः । ये पुनः संक्षेपतो विस्तरतो वा आभासोद्धारं तर्कप्रयोगं चावश्यंभाविनमाहुः, तैर्नूनम् “अस्मदवकरे कांस्यं नास्ति” इति लोकवादोनुसृतः ; अनिष्टप्रसङ्गश्च, आभासोद्धारतर्कप्रयोगवाक्ययोरपि स्वयमेव दूषणोद्घारादेः कर्तव्यत्वप्रसङ्गात् । एवं तदुपर्यपीत्यनवस्था; प्रतिवादिनापि तत्तदनुभाषणपूर्वकं तत्र दूषणं वाच्यम् । ततश्चैवं परस्परवाक्यानुभाषणप्रतिक्षेपाभ्यामुक्तिप्रत्युक्तिपरंपरासिद्धेः ॥

अत्र व्यवहारस्य प्रतिज्ञासाधनदूषणनिर्णयरूपेण चतुष्पात्त्वम्, प्रथमद्वितीययोर्वादिनिष्पाद्यत्वम्, तृतीयस्य प्रतिवादि-

१. अस्मदपवरके.

निष्पाद्यत्वम् , तस्य च कदाचित् संप्रतिपत्त्यात्मकत्वम् , चतुर्थ-
स्यापि वादिभ्यां सम्यैर्वा कार्यत्वम् , प्रतिज्ञातविषये प्रत्यक्षानुमा-
नागमेषु मनीषितस्य यथाचितमुपन्यासप्रकारः , प्रत्यक्षस्यासि-
द्ध्या दूषणे सदस्यैरेव निर्णयत्वम् , लैङ्गिकस्यासिद्ध्या दूषणे तस्या-
प्यंशस्य प्रतिज्ञापूर्वकं साध्यत्वम् , प्रतिवादिना वादिना वा अनैका-
न्तिकत्वाद्युद्भावेन कृते तेनैव तत्साध्यत्वम् , प्रत्यनुमाने समबल-
तया निरूपिते सति द्वयोरपि विजयाभावः , वैतण्डिकस्य तु
तावतापि विजयः , प्रतिकक्ष्यं च वादिप्रतिवादिचनयोर्लेखनी-
यत्वम् , छलजात्योरेकान्तविजयाभावेन त्याज्यत्वम् , कदाचिद-
वष्टम्भविजयावहत्वमात्रेण तत्साध्यवसायसंरक्षकत्वम् , अन्यदन्य-
दपि विस्तरेण तत्त्वरत्नाकरे प्रत्यपादि । तदेवंविधेस्मिन् व्यवहारे
निग्रहस्थानानि यथासंभवमाविर्भवन्ति । तानि च स्वनामधेयेन
अर्थतो वा यथानियममुद्भाव्यानि ॥

॥ निग्रहस्थानसामान्यलक्षणम् ॥

कथायां स्वाश्रयस्य पराजयनिमित्तं निग्रहस्थानम् । तस्य
तन्निमित्तत्वं तत्त्वाप्रतिपत्तिसूचनेन । तत्त्वाप्रतिपत्तिश्च अप्रतिप-

१. उपन्यासः प्रकार्यः.

त्तिविप्रतिपत्तिप्रकारा, प्रतिपत्त्यभावे विपरीतप्रतिपत्तौ च तत्त्वा-
 प्रतिपत्तेरविशिष्टत्वात् । ततश्च तदुभयसूचनानिग्रहस्थानद्वैविध्यम् ।
 कर्तव्याकरणमकर्तव्यकरणमिति वा । त्रेधा च कश्चित् संग्रहः—
 वक्तव्यानुक्तिः, उक्तिदूषणम्, उक्तार्थदूषणं चेति । एतदवा-
 न्तरभेदानिग्रहस्थानवैचित्र्यम् । तथाहि—उक्तहानिः, उक्तवि-
 शेषणम्, उक्तापलापः, उक्तविरोधः, अपसिद्धान्तः, अवाचकम्,
 अनन्वितम्, पुनरुक्तम्, अप्राप्तकालम्, अविज्ञातार्थम्, अर्थान्त-
 रम्, न्यूनम्, अधिकम्, अननुभाषणम्, अज्ञानम्, अप्रतिभा,
 विक्षेपः, मत्तानुज्ञा, पर्यनुयोज्योपेक्षणम्, निरनुयोज्यानुयोगः, प्रमा-
 णाभासाश्च बहुविधाः प्रत्येकं निग्रहस्थानानीति ॥

॥ उक्तहानिः ॥

कथायां स्वोक्ते परेण दूषिते स्वेनैव तत्परित्याग उक्तहानिः ।
 सा द्विविधा—शब्दतोर्यतश्च । यद्येतद्दुष्टम्, तर्हि त्यक्तमिदं
 मया इत्यादिः शब्दतः, अन्यत् तर्ह्युपादीयते इत्यादिस्त्व-
 र्थतः । एषा च प्रतिज्ञाहेतुदृष्टान्तप्रत्यक्षागमादित्याज्यभेदात्
 प्रतिज्ञाहानिहेतुहान्यादिभेदं भजते । तत्र प्रतिज्ञाहानिर्यथा—

नित्यः शब्द इति कैवल्यकथकेनोक्ते अपसिद्धान्तेन दूषिते, तर्हि अनित्योस्त्वित्यादि । हेतुहानिर्यथा—अनित्यः शब्दः प्रत्यक्षत्वादित्युक्ते अनैकान्तिकत्वेन प्रत्युक्ते, तर्हि त्यक्तम्; अस्तु कृतकत्वादित्यादि । तत्रैव अस्तु सामान्यतोष्यन्यद्व्यापकं साधनमित्यादिवचने प्रतिज्ञाहान्यादि । दृष्टान्तहानिर्यथा—तत्रैव सामान्यवदित्युक्ते साध्यसाधनविकलतया दूषिते, तर्हि घटो दृष्टान्त इत्यादि । एवं धर्मितद्विशेषणहेतुविशेषणदृष्टान्तविशेषणादेरपि हानिरूढा । प्रत्यक्षहानिर्यथा—स्थिरः शब्दः प्रत्यक्षिज्ञानादित्युक्ते भ्रान्ततुल्यत्वेन प्रत्युक्ते, अस्तु तर्हि अनुमानेन आगमेन वेत्यादि । आगमहानिर्यथा—सर्वं क्षणिकं सर्वज्ञेन तथाभिधानादिति सौगतेनोक्ते बुद्धस्यानासत्त्वेन प्रत्युक्ते, अस्तु तर्हि सत्त्वानुमानादित्यादि । एवं हान्यन्तराप्यपि चिन्तनीयानि । वादे तु सदुक्तं निर्वाह्यम् । असदुक्तं तु

१ नित्यः शब्द इत्युक्ते वाधितत्वेन दूषिते तर्हि अनित्यः शब्द इति । हेतुहानिर्यथा—तत्रैव शब्दत्वादित्युक्ते असाधारण्यादिभिर्दूषिते, तर्हि कृतकत्वं हेतुरिति । दृष्टान्तहानिर्यथा—तत्रैव.....

२. तत्रैवान्यद्व्यापकं साध्यमित्यादेवचने.....

7 A.

त्याज्यमेव, तन्निर्वहणस्य तत्त्वनिर्णयानङ्गत्वात्, तद्विपर्ययस्य तु तादर्थ्यादिति । द्रष्टव्यस्य त्यागान्निर्दोषः स्यामिति संकल्पादुक्तहानि-
संभवः । निर्वाह्यमेव वदेत् । जल्पवितण्डयोस्तु उक्तं च निर्वहे-
दिति रहस्यम् ॥

॥ उक्तविशेषणं ॥

अविशेषितपूर्वोक्ते दूषिते, तद्विशेषणनिक्षेप उक्तविशेषणम् ।
अविशिष्टपरित्यागादेतदपि हानिरेवेति चेन्न, अविशिष्टत्वस्यानुक्त-
त्वात्, उक्तमात्रस्य चापरित्यागात् । साध्यसाधकांशविशेषणमे-
दादेतत् प्रतिज्ञान्तरहेत्वन्तरसंज्ञं निग्रहस्थानद्वयमक्षपादेन पठि-
तम्; तदयुक्तम्, सामान्यसंग्रहस्य दृष्टत्वात्; अन्यथा हानिरपि
तथैव प्रतिज्ञाहानिर्हेतुहानिरिति निग्रहस्थानद्वयं स्यात्, अवि-
शेषात् । उक्तं च हेत्वन्तरं पृथगभिदधानैरपि वरदविष्णुमिश्रैः—

“पक्षदृष्टान्तहेत्वाद्विषये कथिते सति ।

पुनर्विशेषणादानं प्रतिज्ञान्तरमिष्यते ॥” इति ॥

द्विविधं चैतत्—सामान्यतो विशेषतश्चेति; यथा—अनि-
त्यः शब्दः प्रत्यक्षत्वादिति वैशेषिकेण प्रयुक्ते, सामान्यादिभिरनै-
कान्तिकत्वे मीमांसकेनोद्धानिते, अस्तु तर्हि यत्किञ्चिद्विपक्षव्या-

वर्तकं विशेषणमिति सामान्यतः; अस्तु तर्हि जातिमत्त्वे सत्यस्मदादिप्रत्यक्षत्वादिति इति विशेषतः। इदमपि पक्षसाध्यहेतुदृष्टान्तप्रत्यक्षागमादिरूपविशेष्यभेदाद्वहुविधम् । तत्र पक्षविशेषणं यथा— अनित्यः शब्द इत्युक्ते मीमांसकेन अंशतः सिद्धसाधनत्वाभिधाने, तर्हि वर्णात्मकः शब्द इत्यादि । साध्यविशेषणं यथा— क्षित्यादिकं प्रयत्नवत्पूर्वकमित्युक्ते प्राचीनादृष्टसाधकप्रयत्नवज्जीवपूर्वकतामात्रेण सिद्धसाधनत्वेभिहिते, अस्तु तर्हि साक्षादुपादानादिगोचरज्ञानचिकीर्षाप्रयत्नवत्पूर्वकमिति इति । हेतुविशेषणं प्रागुदाहृतम् । दृष्टान्तविशेषणं यथा—यत् सत् तत् क्षणिकम्; यथा—घट इति बौद्धेनोक्ते साध्यविकलतया प्रत्युक्ते, अस्तु तर्हि कुर्वत्क्षणावच्छिन्नो घट इति । प्रत्यक्षविशेषणं यथा— भावरूपाज्ञानम् अन्धकारादिवत् सर्वलोकप्रत्यक्षमित्यद्वैतिनोक्ते बाह्यान्तरप्रत्यक्षविकल्पानुपपत्त्या दूषिते, अस्तु तर्हि साक्षिप्रत्यक्षमन्यदेवात्र प्रमाणमित्यादि । एवमुदाहरणान्तराण्यपि चिन्त्यानि । 'निर्विशेषणस्यैव दोषः, विशिष्टे तु स नापततीति व्यवसायादुक्तविशेषणसंभवः । प्रागेव पुष्कलं वदेत् ।

१ निर्विशेषणस्य दोषो विशिष्टे नापततीति.

अपुष्कलोक्तं तु जल्पवितण्डयोस्तात्पर्यभेदादिना निर्वहेत्,
न तु विशेषयेदिति रहस्यम् । सतो हानौ विशेषणे च पर्यनुयो-
ज्योपेक्षणसध्रीचीनमिदं निग्रहस्थानद्वयमुद्भाव्यम् । न च तथा
सति स्वदोषोद्भावनं दोषः, व्यामोहनार्थं प्रयुक्तमसदप्यनेन न
ज्ञातमित्यवष्टम्भविजयावहत्वात् । दूषणाधिक्यं तु न सर्वदा दोष
इति ॥

॥ उक्तापलापः ॥

स्वयमुक्तस्य सभ्यादिविदितस्य परेण दूषितस्य निगूहनमुक्ता-
पलापः । स च बहुविधः—न मयैवमुक्तमिति वा, अन्यदेव मयो-
क्तमिति वा, त्वमेवोक्ता मय्यारोपयसीति वा, त्वदुक्तमन्योक्तं वा
मयानूदितमिति वा, पार्श्वस्थेनैवमुक्तमिति वा, अनुक्तमप्र-
क्रान्तमेव त्वया भ्रान्तिवशादवगतमिति वा, अशरीरिवाक्य-
मिदमिति वा । ईदृशस्यापलापस्य संभवहेतुः पश्यतोहरेषु शिक्ष-
णीयः । प्रतिज्ञाहेतुदृष्टान्तप्रत्यक्षागमाद्यपलपनीयभेदादयमपि बहु-
विषयः पूर्ववदुदाहरणीयः । नियमपरिहरणीयहस्तचेष्टाद्यपह्नवसं-
प्रहाय कृतापलाप इति लक्ष्यलक्षणसिद्धिः । स्पष्टानुष्ठितनिह्वे च

समर्थनीयान्तराभावात् परिषदनुविधेयावेव स्थेयतया शरणम्,
विश्वसाक्षिणां चतुर्दशानामपि तूष्णीमाभावात् । एवं सार्वलौकिकप्र-
तीयपह्वेपि । उक्तं च नारायणार्यैर्भगवद्गीताव्याख्यानै—

“प्रसिद्धमपि विज्ञानं वादे यो नाम निवृत्ते ।

स सदस्यैर्नियन्तव्यो व्यवस्था नान्यथा यतः ॥” इति ॥

सभ्यादिविदितमुक्तं कृतं वा नापलपेदिति रहस्यम् । अपला-
पमेव प्रतिज्ञासंन्यासशब्देनाक्षपाद उपचचार ; तदिह हानिसं-
न्यासशब्दयोरैकार्थ्यभ्रमहेतुतया नाद्रियामहे । अत्रापि सदपलपे
पूर्ववत् पर्यनुयोज्योपेक्षणसध्रीर्चानता । एतानि क्षीण्यपि निग्रह-
स्थानानि तृतीयादिकक्ष्यामावीनि तदुत्तरकक्ष्योद्भाव्यानि ॥

॥ उक्तविरोधः ॥

स्वोक्तस्य स्वेनैव विरुद्धकरणमुक्तविरोधः । स द्विधा—पद-
वाक्यभेदात् । पदविरोधो यथा—ईश्वरोनीश्वर इत्यादि । वाक्य-
विरोधो यथा—ईश्वरः सर्वज्ञ एव ; तथापि स्वज्ञानमेकं न जाना-
तीत्यादि । स चायमवान्तरभेदाद्बहुविधः । तत्र प्रतिज्ञापदद्वयवि-
रोधो यथा—ईश्वरो न सर्वज्ञ इत्यादि । पक्षहेतुविरोधो यथा—

१. तूष्णीकत्वात्. २. गीताभाष्ये. ३. नैश्वरः.

ईश्वरः कर्मवश्यः, जीवत्वादित्यादि । साध्यहेतुविरोधो यथा—
 क्षित्यादिकं संकर्तृकम्, अकर्तृकत्वादित्यादि । स्ववचनविरोधो
 यथा—यावज्जीवमहं मौनी मूको वेल्यादि । स्वक्रियाविरोधो
 यथा—सर्वदा निर्व्यापारोहमित्यादि । एवम्—न किञ्चिदहं
 याचे, अतो मेर्या दीयन्ताम्; अमृतं पीतवानहम्, तथापि
 मे तद्वर्णतः पलितमासीत्; न कश्चिन्मे सिद्धान्तः, तथापि
 शून्यं चिन्मात्रं वा तत्त्वम्; अवेद्यं ब्रह्म, तथापि तज्ज्ञानान्मोक्षः;
 न किञ्चित् कारणं कार्यं वा, तथापि भूतपरिणतिविशेषाच्चैत-
 न्यमित्यादीनि तत्तत्सैद्धान्तिकानां व्याहतभाषितान्यवगन्तव्यानि ।
 एषु चोक्तस्य क्वचिच्छब्दो विरोधः, क्वचिदार्थः । अभ्युपगत-
 नियमविरुद्धाचरणमप्यत्रैवान्तर्भवति; तद्यथा—संस्कृतमभ्युपग-
 म्य अपभ्रंशेन भाषणम्; कृत्स्नानुभाषणाद्यभ्युपगमे दूष्यमात्रा-
 नुभाषणादिकम्; हस्तचेष्टादिवर्जनमभ्युपगम्य तत्करणमित्यादि ।
 एवं शास्त्रान्तरपठितानि विसन्धियतिभङ्गमिन्नवृत्तनेयार्थत्वादीन्यपि
 तत्तन्नियमापेक्षया दूषणान्यत्रैवान्तर्भवन्ति । जैनकौमारिणादि-
 नयेन विरोधतिरस्कारादनवधानादेश्चास्य संभवः । स्ववचनस्वा-
 भ्युपगमाविरुद्धमेवाचरोदिति रहस्यम् । अयं प्रथमादिकक्ष्याभावी

तदनन्तरकक्ष्योद्भास्यः ॥

॥ अपसिद्धान्तः ॥

स्वाम्युपगतसिद्धान्तविरुद्धाम्युपगमोपसिद्धान्तः ; यथा—
 सांख्यस्य आत्मा कर्तेति ; वैशेषिकस्य आत्मा चिद्रूप इत्यादि ।
 एवं स्वस्वसैद्धान्तिकानाम्युपगतं प्रमाणं पुरस्कुर्वन्नपि वस्तुतस्तत्प्रा-
 माण्ये तदभावेऽप्यनेनैव निग्राह्यः , तत्प्रमाणत्वे वक्तव्यदूषणान्तरा-
 भावात् , तदप्रमाणत्वे तद्धेतुसमर्थनप्रयासतोऽप्युद्धटस्याभ्युपग-
 मनियतस्यास्यैवोद्भावयितुमुचितत्वात् । यस्त्वनुमानादिकमर्थापस्था-
 दिशब्दमात्रेण व्यपदिशति , न स निग्रहीतव्यः । अभ्युपगततदै-
 क्यस्य पर्यायपौठे विरोधाभावेन निरपराधत्वात् ; अन्यथातिप्रस-
 ज्ञात् । अथ चेत् स एवावष्टम्भेन पृष्ठः पृथक्त्वं प्रतिब्रूयात् , तथाप्य-
 पसिद्धान्तावतारः । एवं कौमारिल्लादेरभ्युपगतबहिर्भावस्यार्था-
 पत्त्यादेरन्तर्भावानुज्ञानेऽपि पूर्ववत् तद्याथार्थ्यायाथार्थ्ययोरयमेव
 निग्रहः । अत्र स्वाम्युपगतसिद्धान्तविरुद्धकरणमात्रव्यव-
 च्छेदायाम्युपगमशब्दः । समस्ति हि वस्तुतो निग्रहस्थाना-
 न्तरेऽपि स्वसिद्धान्तविरुद्धाचरणम् , परिहृतसर्वापराधेन कथा

१. स्वाम्युपगताविरुद्धा.

२. वादे.

प्रवर्तनीयेति सर्वसैद्धान्तिकसंमतत्वात् । न चैतावता सर्वेषामपि निग्रहस्थानानामपसिद्धान्ततेति । नन्वेवमपि अपसिद्धान्त उक्त-
विरोधेन्तर्भवनीयः, एतत्सिद्धान्तवर्त्मना व्यवहरिष्यामीति कथा-
रम्भं प्रतिज्ञाय तत्पर्यवसानात् पूर्वं तद्विरुद्धभाषणात् ; सत्यम् ;
त्वत्परिगृहीतसिद्धान्तविरुद्धोयमर्थस्त्वयाम्युपगम्यते ; अतः पूर्वो-
क्तसिद्धान्ताभ्युपगमवाक्यविरोध इति वक्तव्यम् ; तत्र प्रथमपर्वणि
स्थितस्योपजीव्यस्योद्भटस्य सिद्धान्तविरोधस्यैवोद्भाव्यत्वमुचितमि-
ति पृथग्व्यपदेशः । स्वस्यापि तत्तच्छास्त्रकर्तृसाम्याभिमानात् ,
प्रमादादेश्चास्य संभवः । अतीर्थकरः स्वस्वाभ्युपगतसिद्धान्तवि-
रुद्धं नाङ्गीकुर्यादिति रहस्यम् ॥

कथं तर्ह्येकस्मिन्नेव दर्शने मतभेदप्रवृत्तिरिति चेत् , तीर्थकर-
वाक्यानां तत्तत्परत्वाभिमानात् । कथं तर्हि वार्तिकादिसृष्टिरिति
चेत् , स्वतन्त्रस्य सतोभ्युपगमैकदेशस्य स्वयमंशतस्तीर्थकरत्वात् ।
अस्त्वेवमपसिद्धान्तेपीति चेन्न, पूर्वमेव तथाभ्युपगमाभावात् ।
अभ्युपगमे वा को नाम तत्रापसिद्धान्तमुद्भावयेदिति । अस्य
प्रायशो द्वितीयादिकक्ष्यासु संभवः । पृथुकव्यवहारेषु प्रथमक-

१. अभ्युपगतैकदेशस्य.

क्षयायामपि । द्वितीयकक्षयायां तु स्वसिद्धान्तविरुद्धसाधनेपि
सिद्धसाधनत्वोद्घाटनादस्त्येव तत्संभवः ॥

॥ सिद्धान्तः ॥

अथ कः सिद्धान्तः? प्रामाणिक इत्यभ्युपगतोर्थः ।

अभिमानैकमूलत्वादन्योन्यं च विरोधतः ।

न कश्चिद्यदि सिद्धान्तो नैवं तत्सिद्धयसिद्धितः ।

सिद्धान्तभाव एवायं प्रामाणिक इतीष्यते ।

नेष्यते वा द्विधाप्येवं सिद्धः सिद्धान्तसंग्रहः ॥

स त्रिविधः—सर्वतन्त्रप्रतितन्त्राभ्युपगमसिद्धान्तभेदात् । य-
मन्तरेण वादव्यवहारोपि न घटते, स सर्वाभ्युपगतः सर्वतन्त्रसि-
द्धान्तः ; यथा—प्रमाणात् प्रमेयसिद्धिरित्यादि । अभ्युपगतो हि
माध्यमिकादिभिरपि सांवृतादिसंज्ञातः प्रमाणप्रमेयव्यवहारः । स्व-
तन्त्र एव सिद्धः परतन्त्रैर्निषिद्धः प्रतितन्त्रसिद्धान्तः ; यथा—
वैयाकरणस्य स्फोटः ; सौगतस्य क्षणभङ्गः, दिगम्बरस्य सप्तभङ्गी,
कौमारिल्लादेः शब्दभावनादिलिङ्घ्यता, त्रय्यन्ताविदामीशितुः सर्व-
शरीरित्वादि । अमी च सिद्धान्तान्तरानभ्युपगमप्रसिद्धिदशायामेव

१. उद्घाटनादावस्त्येव.

7 B.

प्रतितन्त्राः ; यदि कश्चिदन्योपि तीर्थकरस्तानेवार्थानभ्युपगच्छेत् , तदा तेषामभ्युपगमसिद्धान्तत्वम् । न चापूर्वास्तीर्थकरा न भवन्तीति नियमः , तथात्वे प्राथमिकैकसिद्धान्तपरिशेषप्रसङ्गात् । न च तैस्तेर्था नाम्युपगन्तव्या इति वाच्यम् , आवापोद्वापभेदानामिदानीमपि दर्शनात् , अभिमानमूलत्वाच्च सिद्धान्तानामिति । अव्यापकः स्वतन्त्रस्य तन्त्रान्तरस्य च साधारणोभ्युपगमसिद्धान्तः ; यथा—नैयायिकादीनां सामान्यविशेषसमवायादिः , सांख्यादीनां भेदाभेदादिः , सौगतादीनां प्रपञ्चमिध्यात्वादिः । परतन्त्रे साधितः स्वतन्त्रे च समाश्रित इति वा , तन्त्रान्तरसिद्धसद्भावस्य वस्तुनो विशेषपरीक्षणमिति वा केचिदाहुः । अत्र स्वतन्त्रपरतन्त्रसाधारण्यमेव निष्कृष्टलक्षणं भवति ॥

केचित्तु कस्य चित् साधने अनुषङ्गसिद्ध्यन्य आधारसिद्धान्त इति चतुर्धा विभागमाहुः ; यथा—क्षित्यादेः सङ्कर्तृकत्वसिद्धावीश्वरसिद्धिरित्यादि । अक्षपादश्च सिद्धान्तचातुर्विध्यं प्रकृत्याह—
“यत्सिद्धावन्यप्रकरणसिद्धिः सोधिकरणसिद्धान्तः” इति ; तदयुक्तम् , तस्य सर्वैरभ्युपगमे सर्वतन्त्रसिद्धान्तत्वात् , स्वतन्त्र-

१. सङ्कर्तृकत्वमात्रसिद्धौ. २. प्रकृत्याह.

मात्रसिद्धौ प्रतितन्त्रत्वात्, परैरपि कैश्चिदभ्युपगमेभ्युपगमसिद्धान्त-
त्वात् । केवलं त्वयमस्य सिद्धान्त इति निर्णये अनुषङ्गसिद्धिर्लिङ्गं
भवतीत्येतावता यदि पृथगभिधानम्, काममभिधीयतामिति ॥

॥ अवाचकम् ॥

शब्दशास्त्रविरुद्धस्वरूपमवाचकम्; यथा—कृतद्वितसमा-
साख्यातलकारात्मनेपदपरस्मैपदसकर्मकाकर्मकलिङ्गवचनविभक्ति
वर्णादेशागमप्रभृतीनां विपर्ययसन्धूनातिरेकादयः । उदाहरणानि त्व-
शिक्षितानां वचनान्येव द्रष्टव्यानि । अपशब्दमपि सुशब्दविष्या-
मीति वैयाकरणत्वगर्वादशिक्षितत्वानवधानादिभिश्चास्योक्तिसंभवः ।
वक्तव्यतयाभ्युपगतभाषामूलव्याकरणासिद्धमेव नियमकथायां मा-
षितव्यमिति रहस्यम् । उक्तं च प्रज्ञापरित्राणे—

“साधुगीर्वाणवाण्यैव प्रयोगनियमे कृते ।

अपशब्दान्यभाषाभिर्भाषणं चापि दूषणम् ॥

अकृते नियमे सर्वभाषाभिरपि भाषणम् ।

स्खलने च पुनः साधुशब्दग्रहणमिष्यते ॥” इति ।

एवं सत्ययमपि नियमविरोध इति चेत्, सत्यम्; तथापि

१. अपभ्रंशान्यभाषाभिर्भाषणं.

स्वतोपशब्दस्य दूषणत्वसंभवादुपजीव्यत्वाच्चास्यापि पृथग्व्यपदेशः ।
 “सर्वभाषाभिरपि” इत्युभयाभ्युपगतैकापभ्रंशभाषाविषयम्, न
 पुनस्तदा तदा यथेच्छमव्यवस्थितभाषाभिप्रायम्, तथा सति
 परानभ्यस्तभाषयापि भाषणप्रसङ्गे परस्परवार्तानभिज्ञतया वादि-
 नोर्निष्फलपरिश्रमत्वप्रसङ्गात् । अत उभयाभ्यस्तया नियमपरि-
 गृहीतयैव भाषया व्यवहरोदित्यर्थः । इदं च निग्रहस्थानं सर्वक-
 क्ष्यासंभावितं तदैवोद्भाव्यं च ॥

॥ अनन्वितम् ॥

उचितान्वयशून्यमनन्वितम् । तद्विधा—पदवाक्यभेदात् ;
 यथा—स्तम्भः कुम्भः कुड्यं कुसूलमित्यादि । यथा च—पर्वता
 वह्निमान्, महाद्वादो बँकोटवानित्यादि । व्यवहितान्वयमप्यनन्वयम्,
 प्रतीत्यभावाविशेषात् । न चास्य विपर्याससंकरः, पञ्चनियमक-
 थायां विपर्यासस्य क्षन्तव्यत्वेऽपि व्यवहितान्वयस्य दूषणत्वात्,
 विपर्यासे व्यवहितान्वयत्वाभावात् । संभावितसमस्तान्वयप्रकारैर्वि-
 कल्पे तदनभ्युपगन्तुर्विकल्पविशेषानन्वय इत्याहुः ॥

नन्वाकाङ्क्षासत्तियोग्यताभिरन्वयः । तासामेकैकाभावेऽप्यनन्वय

१. नृदकवान्. २. पद्यादिनियम.

इति सिद्धम् । ततश्च येषु वाक्येष्वकाङ्क्षासत्प्योरभावः, तत्रानन्वि-
तनिग्रहस्थानावकाशः; यत्र तु योग्यताविरहादनन्वयः, तत्र
विरोधनिग्रहस्थानमेव स्यात्, विरोधमन्तरेणायोग्यत्वस्यापादयितु-
मशक्यत्वादिति चेत्, अस्वेवम्; तथापि पृथग्विषयलाभान्नि-
ग्रहस्थानद्वयं सिद्धम् । नन्वनन्वितस्यास्ति पृथग्विषयः, तथापि
विरोधस्य सर्वस्यायोग्यतयैव क्रोडीकारान्न पृथग्विषयलाभ इति
चेत्, सत्यम्; तथाप्यन्वयायोग्यतानिमित्तस्य विरोधस्यैवोद्घट-
त्वात् तस्यैवोद्भाव्यत्वम् । न चैवमाकाङ्क्षासत्तिविरहयोरपि पृथगु-
द्भाव्यत्वम्, तयोर्द्वयोरप्यन्वयप्रतीतिरेवानुदयात् । इह तु शब्द-
स्वरसतो जातस्यान्वयबोधस्य विरोधेन बाधादिति । यत्र तु
विप्रलम्भकादिवाक्ये प्रतिवादिवाक्ये च सामान्यतस्तत्तद्वस्तुस्व-
भावप्रयुक्तविरोधाभावेन दृढोदितेप्यन्वयबोधे प्रमाणान्तरपरामर्शा-
द्बाधः, तत्र तु तत्तत्प्रमाणबलाद्विशेषतः सत्यपि विरोधे तत्त-
त्प्रमाणबाध एवोद्भाव्यः, तस्यैव तत्रोपजीव्यत्वादिति ॥

॥ अप्राप्तकालम् ॥

विवक्षितक्रमस्य विपर्यस्तकरणमप्राप्तकालम्; यथा—सम्या-
नुविधेयसंवरणादिकमकृत्वा प्रयोगे वादारम्भविपर्यासः, प्रतिज्ञाहे-

तदुष्टान्तादेर्विपर्यासेन वचने अवयवविपर्यासः, अनित्यः शब्द
 इत्यादाववयवांश्चविपर्यासः, तर्कमभिधाय प्रयोगे अङ्गाङ्गिविपर्या-
 सः, वाद्युक्तमशेषमदूषयित्वा प्रतिवादिना स्वपक्षसाधने वादविपर्यास
 इत्यादि । वाक्यस्य परप्रत्यायनार्थत्वाद्विपर्यासेपि परप्रत्ययसं-
 भवाभिमानात् तदुक्तिसंभवः । नियमकथायामभ्युपगतक्रमातिक्र-
 मेण न कुर्यादिति रहस्यम् । अनित्यः शब्द इत्यादिप्रयोगस्तु
 विपर्यासेपि शीघ्रान्वयप्रतिपत्तेरनियमकथायां वादे च सोढव्य
 इत्यादि ॥

॥ अविज्ञातार्थम् ॥

त्रिभङ्ग्यन्तराभिधानेपि प्राश्निकप्रतिवादिष्वन्यतमेनाप्यज्ञातार्थं
 वचनमविज्ञातार्थम् । तच्चाप्रसिद्धप्रयोगस्वसिद्धान्तमात्रसिद्धप्रयो-
 गार्थान्तरसाधारणप्रयोगादिभेदाद्बहुविधम् । तत्राप्रसिद्धप्रयोगो
 यथा—अहार्यो वीतिहोत्रवानित्यादिः । स्वसिद्धान्तमात्रसि-
 द्धप्रयोगो यथा—पञ्चस्कन्धद्वादशायतनादिप्रयोगः सौगतानाम्;
 अस्तिकायपर्यायपुद्गलादिप्रयोगो दिगम्बराणाम् ; यतमा-
 नव्यतिरेकैकेन्द्रियवशीकारसंज्ञादिप्रयोगः पातञ्जलानाम् ;

१. वाद्युक्तमदूषयित्वा.

स्फ्यकपालादिप्रयोगो मीमांसकानाम् ; सुतजा विश्वरूपः
 पृथग्वर्त्मा , बहुलः, रयिः , प्रतिष्ठेति त्रय्यन्तविदामित्यादि ।
 साधारणप्रयोगो यथा—महीभृत् लोहिताश्ववानित्यादिः ।
 केवलयोगमूलप्रयोगो यथा—पयःपयोधिसंभवाकान्तपदवैशेषि-
 कगुणः उत्तरावध्युपलक्षितवस्तुसत्तावान् , पूर्वान्तोपलक्षितव-
 स्तुसत्तायोगित्वात् , दण्डादिव्यापारनिष्पाद्यावयवसंयोगासमवायि-
 कारणद्रव्यवदित्यादिः । स्वोक्तिदोषतिरस्करणश्रद्धया प्रतिवा-
 दिव्याकुलीकरणाद्याभिसंधेर्वा संभवोऽस्य । सम्यप्रसिद्धैर्विवक्षि-
 तासाधारणैरगमितयोगैर्निरस्तप्रस्तादिदोषैः पदैर्व्याहरेदिति सा-
 रम् । प्रतिवाद्यभ्युपगमे तु प्रहेलिकाप्राया अपि व्यवहाराः प्रवर्तन्ते ।
 अत एव हि दृष्टैर्महाविद्यादिरीतीनां प्रयोगोभ्युपगम्यत इति ॥

॥ अर्थान्तरम् ॥

प्रकृतानुपयुक्तवचनमर्थान्तरम् ; यथा—क्षित्यादिकं सकर्तृ-
 कम् , प्रमेयत्वादित्युक्त्वा , स्वयमेव दूषणप्रतिभासे , प्रमाविषयः
 प्रमेयम् , तत्र च त्वप्रत्ययान्तं प्रमेयत्वपदमित्यादि । एवं कुश-
 काशावलम्बनेन प्रकृतानन्वितराजवार्तावतरणादिकमपि । ईदृ-
 शानां स्वाज्ञानसंवरणार्थं परव्यामोहनार्थं च प्रयोगसंभवः ।

अन्वितमप्युपयुक्तमेव वदेदित्युपदेशः ॥

॥ न्यूनम् ॥

वक्तव्यत्वेन स्वसिद्धान्तनिर्णीतस्यैकदेशकथनं न्यूनम्; यथा—
पञ्चावयववादिनो नैयायिकस्य व्यवयवप्रयोगः, कुमारिलादेद्वयव
यवप्रयोग इत्याद्यवयवन्यूनम् । वादिनः स्वपक्षसाधनमनादृत्य पर-
पक्षं दूषयितुमिच्छतो वादन्यूनम् । सम्यसंवरणादिकमकृत्वा स्व-
पक्षं साधयतः कथारम्भन्यूनम् । न चात्र विपर्यासः, तस्य
क्रमत्यागात्मकत्वात्, अत्र तु क्रमिण एव त्यागात् । यदि न्यून-
त्वोद्भावने पश्चात् करिष्यामीति ब्रूयात्, तदा अस्तु विपर्यास
इति । एवं यावत्संभवं विकल्पयतोपि संभावितकोट्यन्तरानुक्तौ
विकल्पन्यूनत्वमाहुः । स्तम्भादलंबुद्ध्या वा अस्य संभवः ।
आत्मासिद्धान्तसिद्धं पूर्णं च वदेदित्यादेशः ॥

॥ अधिकम् ॥

अन्वितमुपयुक्तमपुनरुक्तं कृतकरतया स्वसिद्धान्तनिर्णीतम-
धिकम् । तत्र हेत्वाधिकं यथा—धूमवत्त्वादालोकवत्त्वादित्यादि ।
दृष्टान्ताधिकं यथा—मठवन्महानसवदित्यादि । व्याप्यधिकं

१. सिद्धमपूर्णं न वदेदि.....

यथा—अन्वयव्यतिरेकयोर्द्वयोरप्यभिधानम् । तर्काधिकं यथा—
 एकविषये अनेकानिष्टप्रसङ्गनम् । दूषणाधिकं यथा—असि-
 द्धोयं हेतुर्विरुद्धश्चेत्यादि । सामान्यत आदिशब्दोपादानेप्यधि-
 कत्वमेव ; यथा—धूमवत्त्वादेः, महानसादिवदित्यादि । एवम-
 धिकतया स्वसिद्धान्तनिर्णीतानामवयवानामपि कथनं संगृहीतम् ;
 यथा—सौगतादेश्यवयवप्रयोगादि । पुनरुक्तिर्वा तत्र, तथैव
 तत्सिद्धान्तादिति । हेतुदृष्टान्तग्यासितर्काद्यधिकं तु वादे वस्तुतो
 न दूषणम्, येन केनापि तत्त्वनिर्णयामिसंधेः । जल्पादौ यावत्प्र-
 तिभासमनेकाभिधाननियमे तु भूषणमपि । यावत्संभवमनेका-
 भिधानं चासर्वज्ञेनाशक्यमिति प्रायशो न तथा नियमः संभवति ।
 अनयोश्च न्यूनाधिकयोरुद्भावितयोरभ्युपगमेपसिद्धान्तो वाच्यः ।
 अवयवाधिकादौ नित्यमपसिद्धान्तत्वं केचिदाहुः; तदसत्, अव-
 यवन्यूनादावपि प्रसङ्गात् । न्यूने विरुद्धं नोक्तमिति चेन्न, अनै-
 कान्तिकादिप्रयोगेप्यपसिद्धान्तप्रसङ्गात् । तत्र विरुद्धं नाभ्युपग-
 म्यत इति चेन्न, अधिकावयवप्रयोगेपि समत्वात् । वचनलि-

१. वचनलिङ्गा हि वस्तुरभिप्राया इत्यभ्युपगमः कल्प्यत इति चेन्न, अप-
 रामृश्यापि प्रयोगसंभवात् ।

ज्ञादिभिर्वक्तुरभिप्रायः कल्प्यत इति चेन्न, अपरामर्शादिनापि प्रयोगसंभवात्, पूर्वोक्तात् प्रसङ्गाच्च । सर्वतोमुखी साध्यसिद्धिः स्थेयसी स्यादिति संसृज्यवादसंस्कारादेराधिकस्योत्थानम् । साध्यसिद्धयपेक्षितमात्रं साधकमुपाददीतेति समयः ॥

॥ पुनरुक्तम् ॥

स्वोक्तिवशात् परेण शब्दतोर्यतो वा प्रतिपन्नस्यैव निष्प्रयोजनं वचनं पुनरुक्तम् । तद्विधा—अर्थपुनरुक्तम्, आक्षेपपुनरुक्तं चेति । प्रथमम् अनित्यः शब्दः, विनाशी ध्वनिरित्यादि । द्वितीयं तु विवादपदं क्षित्यादिकं सकर्तृकमित्यादि । विवादपदमिति हि धर्मिनिर्देशे विवादस्यानेकप्रकारत्वेऽपि साध्यविशेषनिर्देशाद्धर्मिविशेषोप्यर्थसिद्ध एव । एवं देवदत्तो गृहेस्ति बहिर्नास्तीत्याद्यपि । नियमकथायामेवास्य दोषत्वम्, अन्यदा विशदप्रतीत्यर्थमुपयोगात् ॥

अन्ये तु—शब्दपुनरुक्तमिति भेदमाहुः; यथा—शब्दो नित्यः शब्दो नित्य इति; तदसत्, एकार्थत्वे अर्थपुनरुक्तत्वात्, भिन्नार्थत्वे त्वदोषत्वात् । भिन्नार्थोऽपि स शब्दो न वाच्य इति

१. संसृज्यवाद.

नियमकथायामस्यावकाश इति चेत्, हन्त ! तर्हि वर्णस्वरादि-
 पुनरुक्तमपि भेदेन पठनीयम्, तत्रापि धृष्टानां नियमसंभवादिति ।
 सकृदुक्तौ परेण सम्यैर्वा यदप्रतिपन्नम्, तत् तदपेक्षया पुनर-
 मिधानं युक्तम् । तत्रापि त्रिरभिधानमित्येव नियमः, आत्मीया-
 नभिधानमतिमान्धादिशङ्कया तावन्मात्रस्य सम्यैरपेक्षणोपपत्तेः । त-
 ततः परं तु वचनदोषादेरेव सम्यैरवधारणान्न भूयस्तदपेक्षा ।
 यत्र तु प्रतिवादिसंमत्या वक्रानुमानादिप्रयोगः, तत्र वचनब्राधी-
 यस्त्ववक्रिमादिभिरेव दुरवधरार्थतया यदि भूयोपि सम्याकाङ्क्षा, तदा
 यावत्तदाकाङ्क्षाशमनमस्त्वाभिधानम् ; अत एव परिषदनुज्ञो-
 पलक्षणं त्रिरभिधानमिति केचिदाचार्याः । विशदीकरणमभिसं-
 ध्यादिभिरस्योत्थानम् । निष्प्रयोजनं न पुनर्वदेदिति रहस्यम् ॥

॥ अननुभाषणम् ॥

त्रिभङ्ग्यन्तरोक्तस्य प्राश्निकविदितस्यार्थस्यानुद्भावितस्वाशानेन
 यथोचितानुभाषणाभावः अननुभाषणम् । तच्च द्रष्टव्यैकदेशानुभा-
 षणतदधिकानुभाषणविपरीतानुभाषणकेवलोत्तरमौनभेदात् पञ्च-
 विधम् । अधिकानुभाषणं तु अधिकाख्यनिग्रहस्थानमित्येके ।
 दूषणमात्रस्यैव परतिरस्कारार्थत्वाभिमानादप्रतिमानाद्वा अस्योत्था-

नम् । दूष्यमंशमेव तेनैव शब्देन शब्दान्तरेण वा अनुवदेद्यथानियमं नियमकथायामिति संग्रहः ॥

॥ अज्ञानम् ॥

वादिना त्रिभङ्ग्यन्तराभिहिते सम्येष्वन्यतमेनापि विदितार्थे वचने मया न ज्ञायत इति वाद्यन्तरस्य यद्वचनं तत् तस्याज्ञानम् । वैशद्याय तस्यैवार्थस्य वचनव्यक्त्यन्तरेण प्रतिपादनं युक्तमिति सूचयितुं त्रिभङ्ग्यन्तरोक्तिः । वादे तु स्वाज्ञानाविष्करणं न दोषः । अत एव यावत्प्रतिवादिबोधं तत्राभिधेयम् । परस्याविज्ञातार्थारोपहेतुत्वादार्जवादेर्वा स्वाज्ञानाविष्करणम् । जल्पवितण्डयोः स्वाज्ञानं नाविष्कुर्यादिति संक्षेपः ॥

॥ अप्रतिभा ॥

कथां प्रविष्टस्य साधनदूषणाद्यप्रतिपत्तिरप्रतिभा । उत्तरस्याप्रतिपत्तिरप्रतिभेति प्राचामुपदेशः साधनाप्रतिपत्तेरप्युपलक्षणार्थः विशेषाभावात्, अस्य प्रथमपर्वण्यपि संभवात् । अनुभाषितेष्युत्तराभासस्याप्यवचनोपपत्तेरननुभाषणादेर्भेदः गगनसूचनभूविलेखनकेशविरचनसाध्वसस्वेदादीनामप्येतन्निग्रहस्थानभेदत्वं केचिदाहुः; तदयुक्तम्, सदभिधानदशायां तेषां विद्यमानानाम-

प्यनिग्रहत्वात्, असदभिधानदशायामवचनदशायां च तयोरेव
 दूषणत्वात् । तद्वर्जननियमकथायां तु तेषां भवत्येव निग्रहस्थान-
 ता । तदा चान्यत्रैव तेषामन्तर्भावः । अवचनसमकालभाविन-
 स्त्वेते केवलप्रतिभामूलव्यथालिङ्गत्वादनुशंसबुद्धीनामप्रतिभानिग्रह-
 स्थानाभियोगं निरुन्धते, तैरेव च सभ्यानां तत्पराजयव्यक्तेः ।
 तदहंकारखण्डनं च तैरेव प्रथमदर्शितैः । वचनावसरे तूष्णी-
 को न भवेदिति मर्यादा । अप्रतिभासहेतुरनेकविधो द्रष्टव्यः ॥

॥ विक्षेपः ॥

कथामवगाहैव तद्विच्छेदमिच्छतो नावश्यकापसरणव्याजवचनं
 विक्षेपः ; यथा—महदिदानीं मे कृत्यमतिवर्तत इत्यादि । आव-
 श्यकानां तु लौकिकवैदिकानामनलीकानां विच्छेदाभिसंधिलिङ्गत्वा-
 भावादननिग्रहः ; यथा—युयुत्सूनामेव मध्ये विश्रमाद्यर्थं निवृत्तिः ।
 व्याजमभिधायापि कथाकरणे तु नैतन्निग्रहस्थानम्, विच्छेदार्थ-
 त्वाभावात् । तदानीं तदभिधानस्य प्रकृतानुपयोगादर्थान्तरत्वं तु
 तत्र स्यादेव । अपजयभयादेरपसरणसंभवः । वाक्छूरगार्हितं
 वादादपसरणं न कुर्यादिति समयः ॥

॥ मतानुज्ञा ॥

स्वदोषमभ्युपेत्य परदोषप्रसञ्जनं मतानुज्ञा । यथा त्वद्वचनं दुष्ट-
मित्युक्ते तवापि वचनं दुष्टमित्यादि, त्वं चोर इत्युक्ते त्वमपि चोर
इतिवत् । अत्र परदोषे सत्यपि स्वदोषाभ्युपगमोऽनुचित एवेति
तेनांशेन निग्रहावहत्वम् ; न तु परदोषाभिधानांशेन । तर्हि
तस्यांशस्य किमर्थं लक्षणे निवेश इति चेन्न, स्वदोषमभ्युपेत्य
तूष्णीकस्याप्रतिभाप्रस्ततया निग्रहान्तरकृत्याभावान् ; अतूष्णी-
कस्य तु प्रतिभावतोऽप्यनेनैव निर्वर्तनीयत्वादिति प्रतिबन्धाभिप्रा-
येण समीकरणाय मतानुज्ञोदयः । परापादितदोषानभ्युपगमेन-
तदुद्धारणैव वा परपक्षे दोषं ब्रूयादिति शासनम् ॥

॥ पर्यानुयोज्योपेक्षणम् ॥

अवश्योद्भाव्यस्य निग्रहस्थनस्यावसरेऽप्यनुद्भावनं पर्यानुयोज्योपेक्ष-
णम् । एतत् सदस्योद्भाव्यमित्येके । एतत् परीक्षार्थमसदेव मयोक्तम्,
तदप्यनेन मन्दमतिना न विदितमिति स्वेनापि सावष्टम्भेनोद्भा-
व्यमित्यपरे । सदस्यप्रतियोगिकपराजयाभावात्, वादिनश्च पा-
क्षिकापजयहेतौ बुद्धिपूर्वप्रवृत्त्ययोगात्, स्वदोषोद्भावनेन परनिर-

१. सत्यसत्यपि. २. करणाशया.

सनस्य च पतितं मामयं न जानातीति दोषास्पृष्ट्यन्तरोद्भाव-
 वदपरिहास्यत्वादनिग्रहस्थानमेवेत्यन्ये । इदमत्र तत्त्वम्—जल्पवित-
 ण्डयोनैतत् सर्वदा निग्रहस्थानम् ; केवलं सम्यानुविधेयानामुभ-
 यमतिमान्द्यनिरूपणायोपयुक्तम् । षट्पक्षीसहनसमनन्तरोद्भावनं
 तु निग्रहस्थानान्तरस्यापि तुल्यम् । वादे तु सम्यैः स्वेन च य-
 थाज्ञानमुद्भावनीयम्, उभयथापि तत्त्वनिर्णयोपयोगात्, तादर्थ्येन
 च स्वदोषोद्भावनस्याप्यदोषत्वात् । अस्य चानेकनिग्रहस्थानसंनि-
 पातेन्यतममुद्भावयतो न्यतमानुद्भावेनेपि न दोषत्वम् । सर्वोद्भाव-
 नियमे त्वन्यतमोद्भावेनेपि नियमभङ्गेन्तर्भावः । तदा तु जल्पवि-
 तण्डयोः स्वेनाप्युद्भावनीयम्, परस्य निग्रहस्थानद्वयापत्तेः,
 तदनुद्भावेन नियमभङ्गाभियोगस्याशक्यत्वाच्च । एवमन्यत्रापि
 परस्य निग्रहस्थानद्वयापत्तिदशायां स्वस्यावष्टम्भविजयावहत्वानिग्र-
 हस्थानान्तरोपसर्जनतयेदमुद्भाव्यमस्तु । पिहितस्वच्छिद्रोपि पर-
 च्छिद्रं नोपेक्षेतेति नीतिरिति । क्षुद्रस्खलितत्वभ्रमादेरुपेक्षा-
 संभवः ॥

इति

श्रीकवितार्किकसिंहस्य सर्वतन्त्रस्वतन्त्रस्य

श्रीमद्वेङ्कटनाथस्य वेदान्ताचार्यस्य कृतिषु
 न्यायपरिशुद्धौ अनुमानाध्याये
 द्वितीयं प्रयोगाद्याह्निकम् ॥

॥ श्रीमते निगमान्तमहादेशिकाय नमः ॥



॥ अथानुमानाध्याये तृतीयमाह्निकम् ॥

तन्निग्रहस्थानाभावे तन्निग्रहस्थानाभियोगो—निरनुयोज्यानु-
योगः । एतदेव सर्वमसदुत्तरम् । उत्तररूपतया, सर्वस्य च
निरनुयोज्यानुयोगभेदस्य द्वितीयादिकक्षयास्ववसरः । तदनन्तर-
कक्षयायामेवोद्भावनम् । तद्द्विविधम्—दूषणव्याप्तमप्यसिद्धम् ,
सिद्धमपि दूषणव्याप्तिरहितं चेति । पूर्वमपि द्विविधम्—सिद्ध-
दूष्यं कल्पितदूष्यं चेति । सिद्धदूष्यमपि द्विधा—अनवसरग्रहणं
निग्रहस्थानाभासवचनं चेति ॥

तत्रानवसरग्रहणं यथा—चतुर्थकक्षयायां स्थितः प्रतिषादी
वदति—“ प्रथमकक्षयायां त्वयापशब्दितम् ” इति । यद्वा
सन्तमसन्तं वा 'कंचिदनैकान्यादिदोषमुद्भाव्य, स्वयमेवाह—
यदि हेतुं विशेषयिष्यसि, तदा हेत्वन्तरेण निगृहीतोसि ।
यदि त्यक्ष्यसि, तदोक्तहान्यैव; इत्यादि । वादे तु हेत्वा
भासादिकं तत्त्वनिर्णयपारिपन्थित्वादतिक्रान्तकालमप्युद्भाव्यम्,
अन्यथा तन्मूलचिन्तासन्ततेर्निष्फलपरिश्रमत्वप्रसङ्गादिति । न

चानवसरग्रहणस्य विपर्ययेन्तर्भावः शङ्क्यः, अवश्यंभाविनियत-
क्रमविषयत्वाद्विपर्यासस्य, अनवसरे क्रियमाणस्य ग्रहणस्य त्वव-
श्यंभावित्वाभावात्, तस्य तत्पूर्ववाक्यस्य चाकाङ्क्षादिक्रमानिया-
मकाभावाच्च । यदा चासतो दोषस्यानवसरे प्रतिपादनं, तदा तु
व्यक्त एवास्यावश्यंभावित्वाभावः । नन्वसिद्धत्वे सति दूषणव्याप्त-
स्यासदुत्तरस्य विभागोयमुदाह्रियते; अत्र सतो दोषस्यानवसरोद्भाव
ने तस्य स्वपर्वणि सिद्धत्वात् कथमसिद्धत्वम्? उच्यते—अतिक्रान-
्तस्यैष्यतो वा पर्वणस्तदानीमदूष्यत्वात्, स्वपर्वणि सिद्धस्यापि दूष्य-
तया संनिहिते तदानीन्तने पर्वण्यसिद्धत्वाद्युक्त एवायं विभागः । अ-
सतस्तु दोषस्यानवसरोद्भावितस्य स्वपर्वण्यप्यसिद्धिर्विशेष इति ॥

निग्रहस्थानाभासवचनमपि बहुविधम्—तन्निग्रहस्थाना-
भावेतदारोपणं, निग्रहस्थानान्तरे तदन्यनिग्रहस्थानवचनम्, स्वस-
मये निग्रहस्थानत्वेनापरिसंख्यातस्य निग्रहस्थानतया प्रसञ्जनम्,
क्षन्तव्यतयाम्युपगतस्योद्भावनमित्यादि । तत्रार्थं यथा—संभा-
वितानेककल्पसाधारणोक्तौ विकल्पितायां विवक्षितविकल्पत्या-
गेनोक्तहानिः; प्रकरणाद्यापन्नस्य स्वयमेव पूर्वोक्तस्य वा विशेष
णस्य प्रकाशनेनोक्तविशेषणम्; पार्श्वस्थाद्युक्तस्यारोपितस्य त्व-

नभ्युपगमेनोक्तपलापः। एवमुत्तरेष्वपि भाव्यम् । द्वितीयं यथा—
 हान्यादावपलापादि, छले जातिः, जातौ छलम्, तदवान्तरवि-
 शेपेष्वपि विशेषान्तरवचनमित्यादि । तृतीयं यथा—कण्डूयन-
 केशविरचनताम्बूलचर्वणादिभिर्निगृहीतोसीति । चतुर्थं यथा—
 तत्त्वनिर्णयाविरोधिनामुक्तविशेषणमतानुज्ञादीनां वादे प्रकाशनम्।
 जल्पवितण्डयोश्च नियमविशेषवशादनुद्गावनीयानामुद्गावनं तत्र
 नियमभङ्गसङ्ग्रीचीनमिति विशेष इति ॥

यत्तत्कल्पितदूष्यमसदुत्तरं तत् छलम् ; वक्तुरविवक्षितमर्थ-
 मारोप्य तद्दूषणं छलमित्यर्थः । ननु साधनवाक्येपि छलं सं-
 भवति ; तथा हि, भूतचतुष्टयैकद्रव्यत्ववादी जैनः प्राह—
 पाथः पार्थिवम्, पयस्त्वात्, यत् पयस्तत्पार्थिवम्, यथा क्षीरम्,
 इति । पशुः स्वर्गसाधनं न भवति, सत्त्वात् ; यत् स्वर्गसाधनं
 तत् सत्त्वहीनम्, यथा हविरन्तरम्, इति । अत्र पयःशब्द-
 सत्त्वशब्दयोः स्वयमेवार्थान्तरकल्पनाद्युक्तं छलत्वम् । यथा
 जातित्वं महाविद्यादौ साधनेपि कैश्चिदुच्यते, तथा स्ववाक्यस्थ-
 शब्दस्यापि स्वयमेव वृत्त्यन्तरकल्पनेन प्रयोगाच्छलत्वं सिद्धम् ।

नचात्र पयःसत्त्वादिशब्दार्थविकल्पेनासिद्धिसाधनविकलत्वादिदू-
षणसंभवे किं छलत्वोक्त्येति वाच्यम्, नवकम्बलादिच्छलेपि नूत-
नत्वसंख्याविशेषविकल्पेन प्रत्यक्षविरोधप्रस्तुतासङ्गतत्वादिदूषण-
प्रसङ्गस्य तुल्यत्वादिति । सत्यम्; निरनुयोज्यानुयोगभेदभूतो-
त्तररूपच्छलविवक्षयात्र लक्षणमिति न विरोधः । अथवा संख्या-
विशेषरूपार्थस्य वक्तुर्विवक्षितत्वं प्रकाश्य तत्कथनद्वारैव प्रकृता-
संगतिर्वाच्या । तत्र चाविवक्षितार्थविषयत्वं वचनस्वभावादेव
व्यक्तम् । पयस्त्वादिहेतावुभयत्र विवक्षान्तरसद्भावे प्रमाणाभावाद्
विकल्पमुखेनैव दूषणं सार्धायः । पयःशब्दवाच्यत्वमात्रविवक्षायां
न च छलत्वम् । यदि तु वृत्तिद्वयविवक्षां स्वयमेवोद्भाव्य हेत्वसिद्धि-
साधनविकलतां च परिजिहीर्षति, तदापि साधकतयोपन्यस्तहेतो-
दृष्टान्तेनुदाहरणादुदाहृतस्य प्रकृतानुयोगादर्थान्तरनिग्रहस्थान-
ता । अथार्थद्वयविवक्षामात्रेण छलत्ववाच्योयुक्तिमिच्छसि, इष्यतां
स्वरमिति ॥

तत् त्रिधा—वाक्छलम्, उपचारच्छलं, सामान्यच्छलमिति ।
तत्र नानार्थेषु शब्देष्वभिधेयान्तरारोपणेन तद्दूषणं वा-

१. विवक्षासद्भावे प्रमाणान्तराभावाद्.

कञ्चलम् ; यथा.—नूतनकम्बलवत्त्वविवक्षया नवकम्बलोयमित्युक्ते
संख्याविशेषमर्थमारोप्य कुतोस्य नव कम्बलाः? एक एव हि क-
म्बलो दृश्यते इति । एवं दूषयतो वादिविवक्षिताप्रतिपत्तेस्त-
दुत्तराप्रतिपत्तेश्चाप्रतिपत्तिः ; अदूषणे दूषणबुद्धेश्चान्यथा
प्रतिपत्तिरिति ॥

अभिधोपचारविपर्ययारोपणेन तद्दूषण **मुपचारञ्चलम्** ;
यथा—गङ्गायां घोष इत्यादौ कथं प्रवाहे घोषवासः? इति । अग्निर्मा-
णवक इत्यत्र कथमनुष्णो ज्वलनः ? इति । उभयथा लोकेवेदयोः
प्रयोगात् तत्प्रतिपत्त्यभावादेष्टव्यं चात्र निग्रहः । उपचारप्रयोगे मु-
ख्यार्थासंभवादबाध उपचारञ्चलमित्यन्ये; तन्न, मुख्यप्रयोगे-
पि कस्यचिदौपचारिकार्थासंभवेन प्रत्यवस्थानोपपत्तेः । अस्य चौ-
पचारिकार्थे मुख्यार्थताभ्रमेण वा, गत्यन्तराभावादेवमपि किमयं
व्याकुलीभवेदिति वा प्रयोगसंभवः; यथा—पर्वतोऽग्निमानित्युक्ते,
अग्निर्माणवक इति प्रसिद्धम्; न चात्रेदानीं माणवकः, इति काला-
त्ययापदिष्टो हेतुरिति । न चैतद्दूषणान्तरान्तर्गतम् । तस्माद्यथो-
क्तमेव लक्षणम् ॥

तात्पर्यान्तरारोपणेन तद्दूषणं **सामान्यञ्चलम्** ; यथा—

‘अथमहो ब्राह्मणो नूचानः’ इत्यत्र सुक्षेत्रे शालिसंपत्तिवत्
संभावितत्वविवक्षया ‘किमाश्चर्यम्’ इत्युक्ते, ब्राह्मणत्वसामान्ये
व्याप्यत्वमारोप्य अनूचानत्वे च व्यापकत्वमविवक्षितमारोप्य ब्राह्म-
णत्वहेतोर्ब्रालैरनैकान्तिकत्वकथनमिति । अत्र सामान्यच्छलमि-
त्युपलक्षणसंज्ञा । अन्वर्थसंज्ञा तु तात्पर्यच्छलमित्येवेति ॥

यत् सिद्धमपि दूषणव्याप्तिरहितमसदुत्तरं तज्जातिः ।
व्याप्तिपक्षधर्मताविशिष्टेनैव हि हेतुना स्थापनं दूषणं वा । तयो-
रन्यतराभावे प्रतिषेधहेतुरपि दुष्यत्येव । तत्र यथा छलस्य
केवलनिरनुयोग्यानुयोगस्य वा पक्षीकृते वादिवाक्ये स्वयमसिद्ध-
स्य पक्षधर्मत्वविरहान्न दूषकत्वसिद्धिः, एवं पक्षधर्मस्यापि जात्यु-
त्तरान्तर्गतस्य हेतोर्दूषणव्याप्तिविरहान्न दूषकत्वम्; तथा हि—
नेदं स्वसाध्यसाधकम्, युक्ताङ्गानपेक्षप्रतिप्रमाणादिप्रतिरुद्धत्वात्;
इत्यादिषु जातिप्रयोगेषु प्रतिषेधहेतोः पक्षधर्मत्वे सत्यप्यसाधक-
त्वेन व्याप्तिर्नास्ति, अन्ततः स्वस्मिन्नेव व्यभिचारात् । तदेतदी-
दृशमसामर्थ्यविशेषं विवक्षित्वा प्रतिषेधासामर्थ्यं जातिलक्षणमुक्तं
न्यायवार्तिके । तादृशासामर्थ्यमूलभूतं स्वव्याघातकत्वमेव न्याया-
चार्येण लक्षणीकृतम् । तच्च युक्ततमम्, साधारणस्य दूषण-

विशेषस्य स्फुटप्रतीतिः । किञ्च सूत्रकारस्य “साधर्म्यवैधर्म्या-
भ्यां प्रत्यवस्थानं जातिः” इति जातिसामान्यलक्षणं ब्रुवाणस्य
न तदेव लक्षणं विवक्षितम्, सर्वजातिसंग्राहकत्वाभावात् ।

३७ सदुत्तरप्रकरणसमाप्तीतकालोद्भावनयोरतिव्याप्तेश्च । अतो जा-
तिविभागसूत्रे निग्रहस्थानवत् परस्परनिरपेक्षास्वपि जातिषु प्रयो-
गलाघवाय द्वन्द्वात् परतया सर्वजात्यन्वितं समशब्दं प्रयुज्जानस्य
तदेव लक्षणतया विवक्षितमिति भाष्यकारादिभिः सर्वैरास्थितम् ।
तत्र यथा त्वदुक्तं साधर्म्यं वैधर्म्यं सहचरितं वा, तथा-
स्मदुक्तमपीत्यादिनाकारेण जातिवादिनाभिधीयमाने, स्वपर-
साधनयोर्विशेषहेत्वभावे समशब्दार्थतया विवक्षिते, वस्तुतो
विशेषहेतुसद्भावान् न समशब्दार्थसिद्धिः । आरोपितं तु
स्वाम्यमस्तीति गत्यन्तराभावे स्वीकार्यम्, सत्यसति वोत्तरे
प्रत्यवस्थानस्वरूपदोषमात्रे तु भाष्योक्तोपयोगात् । वार्ति-
कोक्तं प्रतिषेधासामर्थ्यं न साक्षात् समशब्दार्थः । सममनुकृष्ट-
मपकृष्टमुत्तरं जातिरिति वा, जातिवादिसमः साधारणो नो-
३०

१. स्वरूपेपि दोषमात्रे । स्वरूपमपि दोषविशेषः । विशेषप्रत्यवस्थान-
स्वरूपेपि दोषमात्रे तु. २. संग्रहकर वा.

कृष्टः—अपकृष्ट इत्यर्थः, स च साधर्म्याद्युक्तिद्वारेणैवोचनीयत इति उत्तरमेव सममपकृष्टमित्यर्थ इति वा क्रमेणापकर्षविशेषे लक्षणीयेपि क्लिष्टा गतिः । कुशकाशावलम्बेन तु लक्षणासिद्धिः स्यात् । स्वस्य प्रतिवादिनश्च समीकरणाभिप्रायपूर्वकत्वात् समीकरणार्थत्वाद्वा जात्युत्तरं सममित्युच्यत इति टीकापक्षोपे तथैव । न च तावता लक्षणासिद्धिः, छलादेरपि समीकरणाभिप्रायपूर्वकत्वादि संभवात् । तथा सदुत्तरमपि कश्चिन्मन्दः समीकरणाभिप्रायेण प्रयुज्जीत । समीकरणार्थत्वं च वास्तवं न व्यापकम्, तत्साधने जातिवादिनो वास्तवसमीकरणस्य दुर्लभत्वात् । अपि च कश्चिज्जातौ सदुत्तरत्वभ्रान्त्या स्वोत्कर्षाभिप्रायेणापि जातिं गृह्णीयात् ; अतोस्मिन्नर्थेपि न लक्षणासिद्धिः । बुद्धिपूर्वता तु जातिकार्येत्युच्यते । प्रतिषेधरूपस्य जात्युत्तरस्य स्वपरसाम्ये समशब्दार्थे येनाकारेण परस्य प्रतिषेधकं तेनाकारेण स्वस्यापि प्रतिषेधकं भवतीति स्वव्याघातकत्वमेव विवक्षितं स्यात् । न चात्रातिव्याप्तिरव्याप्तिर्वा । ततश्च लक्षणासिद्धिः, साधारणदुष्टत्वमूलसूचनं चेति लाभोप्यधिकः ॥

ननु छलेपि व्याघातकत्वं संभवति । तथा हि—आद्योयं नवकम्बलत्वादिति नूतनकम्बलत्वविवक्षयोक्ते कुतोस्य नव कम्बलाः इति प्रत्युक्ते वादिना च पुनश्छलत्वोद्भावने यदि छलवाद्याह—“विवक्षितमविवक्षितं वेति किमनेन विभागेन ? त्वदुक्तशब्दप्रतिपन्नं तावत् दूषितम्” इति—तदा तस्य सिद्धः स्वव्याघातः । अविवक्षितार्थदूषणेनापि परस्य भङ्गे छलवादि वाक्येप्यविवक्षितयत्किंचिदर्थदूषणेन भङ्गप्रसङ्गस्य दुर्वारत्वात् । अतः स्वव्याघातकत्वमतिव्याप्तमिति । मैवम् ; कुतोस्य नव कम्बलाः इत्यस्यां काक्षायामविवक्षितदूषणाभिमानस्यानभिव्यक्तेः, तथाविधानुयोगस्य तदर्थविवक्षाभ्रमादपि संभवात् । यस्यां तु काक्षायामविवक्षितदूषणेनापि परपराजयाभिमानो व्यज्येत, तदा जातित्वमेव, अविवक्षितस्य विवक्षितत्वारोपाभावेन छललक्षणासिद्धेः । एवं केवलनिरनुयोज्यानुयोगे जातिसंकरः परिहर्तव्यः । अतः सुप्रसक्तं स्वव्याघातकत्वं जातिलक्षणम् ॥

ये तु साधनेष्वपि केषुचिज्जातिव्यभिच्छन्ति तेषां स्वसमानन्यायप्रसङ्गनेन स्वव्याघातकं जातिरिति सामान्यतो लक्षणम् । तत्र स्वव्याघातकसाधनं जातिसाधनम् ; यथा—महाविद्यादि ।

स्वव्याघातकमुत्तरं तु जात्युत्तरम् ; यथा—तत्सोपप्लवखण्डना-
दिगतिरिति विभागः । स्वव्याघातिप्रसङ्गो जातिरिति वर-
दविष्णुमिश्रोक्तिरुत्तररूपजात्यभिप्रायेण । अक्षपार्दायेषु च जा-
तिविशेषलक्षणसूत्रेषु पुल्लिङ्गान्तसमशब्दनिर्देशः स्वपक्षस्थापन-
परपक्षप्रतिक्षेपरूपेण द्विभागे प्रत्यवस्थाने प्रतिषेधभागेनात्र जा-
तित्वं विवक्षितमित्युत्तररूपजातिविशेषाभिप्राय इति ह्याहुः ॥

अथायमपरो जातिसंग्रहः—मर्यादालङ्घनाभ्युपगमपूर्वकमु-
त्तरंजातिः । मर्यादा च प्रतिष्ठिता प्रमाणसरणिः । स्वव्या-
घातकत्वमपि तल्लङ्घनाभ्युपगमादेव । स च द्विधा—परिकर-
नियमानभ्युपगमः विषयनियमानभ्युपगमश्चेति । प्रथमो द्विधा—
युक्ताङ्गत्यागः, अयुक्ताङ्गपरिग्रहश्चेति । अयुक्ताङ्गपरिग्रहेऽपि ह्यन्यूनान-
तिरिक्तविषयपरिकरनियमानभ्युपगम एव । द्वितीयो द्विधा—
प्राप्तविषयत्वत्यागः, तदन्यविषयत्वाभ्युपगमश्चेति । एतेन “ ल-
क्ष्यं लक्षणमुत्थिति (वसरो) मूलं फलं पातनम् ” इति पठितेषु
सदुत्तरेण जातीनामुद्धाराय प्रतिजातिप्रतिसंधाने ^{नीजेय} सदुत्तरा-
परिष्कृतौ जातिप्रसङ्गे चोपयोक्तव्यमाणेषु जातीनां सप्तस्वङ्गेषु सा-

१. स्वव्याघाती प्रसङ्गो.

धारणमसाधारणं च दुष्टत्वमूलं दर्शितं भवति । विशेषतश्च
 जातीनां लक्ष्यलक्षणे वक्ष्येते ॥ “प्रमादः प्रतिमाहानिर्वा
 सामवसरः स्मृतः” इति पूर्वे । सभ्यानुमतिपूर्वकपरपरी-
 चिक्षिषापीत्यवष्टम्भविजयाभिलाषिणः । एवंचर्वादिसाधने जातेरु-
 दय इति न नियमः, उभयत्रापि प्रमादादिसंभवात् । अत एव हि
 जालादेरुत्तरतया जाल्यन्तराद्युदयः । फलं च प्रायशः परव्यामो-
 हनं, पाक्षिकविजयः, साम्यं वा । तत्त्वाज्ञानं साधारणमुत्थान-
 बीजम् । तत्तदवान्तरस्वभावाज्ञानं, तद्विपरीतज्ञानं चासाधारण-
 मुत्थानकारणमिति च विभाव्यम् । वादिवाक्यस्य कस्मिंश्चिद्दूषण-
 विशेषे निपातनमेव पातनम् । तच्चासाधारणदुष्टत्वमूलपुरस्कारेण
 साधारणस्वव्याघातप्रदर्शनौपयिकमिति भाव्यम् । व्याघातपर्यव-
 सितं हि सर्वं दूषणम् । उपलम्भपर्यवसितं च सर्वं साधनमिति
 रहस्यम् ॥

ननु यत्पर्यवसायीनि जातीनां दूषणानि, क एष स्वव्या-

-
१. “स्तासामवसरः । अस्मिन् पाठे स्मृतः इति नास्ति” तदिदं वाक्य
 मात्रम्. २. सत्येव वा असत्येव वा जातिसाधने.

घातः ? । न तावत् स्वेनैव स्वस्य विरोधः, तस्य भेदापेक्षया
 आत्माश्रयप्रशङ्गात् । स्वस्य सिद्धत्वे विरोधस्यानवकाशात् ।
 असिद्धौ कस्य केन वा विरोधः । एतेन यथा परं व्याहन्ति तथा
 स्वात्मानमपीति निरस्तम् । किं च परव्याहृतिसिद्धौ समीकरणा-
 काङ्क्षी जातिवादी तावतैव चरितार्थः । तदसिद्धौ तु कथं तन्निदर्श-
 नेन यथेत्युच्यते । एतेन परस्य स्वेनेव स्वस्यान्येन व्याघाताक्षेप-
 कत्वं स्वव्याघातकत्वमिति च प्रत्युक्तम् । आक्षेपकत्वं चात्र किम-
 भिप्रेतम्—किमुत्पादकत्वम्, उत ज्ञापकत्वम्, यद्वा अन्यकर्तृकव्या-
 घातप्रतियोगित्वेनावस्थानमात्रमिति ? न प्रथमः, असंभवात् ।
 न द्वितीयः, परव्याहृतिमात्रबोधनपरत्वात् । न तृतीयः, असदु-
 च्छरान्तराणामपि जातित्वप्रसङ्गादिति । अत्रोच्यते—या परपक्षप्र-
 तिक्षेपार्था युक्तिः प्रसज्यते, तस्याः प्रयोजकाकारेण तत्सजातीयस्व-
 विषययुक्त्यन्तरक्रोडीकारः स्वव्याघातः । तथा च सति तया
 युक्त्या परपक्षस्य न दोषप्रसङ्गः ; स्वयमेव तथाविधयुक्त्या दु-
 ष्यतीति न परपक्षस्य दोषमापादयितुं शक्नोति । यदि च तथा-
 विधयुक्तिदुष्टमेवाभिमतसाधकमित्यभ्युपगम्यते, तथापि परपक्ष-
 स्यामभिमतसाधकत्वान्न काचित् क्षतिरिति जात्युत्तरस्य दूषकत्वं

न स्यात् । स्वयमपि दुष्टं परस्यापि दूषकं भवत्विति चेत्,
 तथा सति सर्वे सर्वस्य दूषकं भवेत्, अविशेषात् ।
 ततश्च मौनं वा नित्यकलहो वा शरणं कथकानाम् ।
 जात्युत्तरबाधकयुक्तेरपि युक्त्यन्तरबाधितत्वात् प्रथमं निरुपद्रव-
 मिति चेन्न, परस्तादपि प्रसङ्गेन द्वितीयस्यापि निरुपद्रवत्वात् ।
 कुतस्तर्ह्यनवस्थानिवृत्तिरिति चेत्, प्रथमस्य परित्यागेन, यदभ्यु-
 पगममूलोऽयं प्रवाहः इति भाव्यम् ; अन्यथा सर्वज्ञानवस्थाप्रसङ्गे
 प्रथमसंरक्षणप्रसङ्गात् । समवायादिवादिभिरिष्यत एवायमर्थ इति
 चेत्, किं तदिष्टत्वमात्रेण तथैव वस्तुस्थितिः ; अतिप्रसङ्गात् ।
 सूत्रितं च वैशेषिकाधिकरणे अनवस्थापकसर्वदूषणोपलक्षण-
 तया समवायकल्पनेनवस्थानम् “ समवायाभ्युपगमाच्च सा-
 म्यादनवस्थितेः ” इति । अतः साधने दूषणे वा यदभ्युपगमे
 तथाविधः प्रवाहः प्रसजति, तदेवादौ त्याज्यम् । न चात्र
 कारणानवस्थावद्गुणत्वम् ; तद्वैषम्यस्य स्वस्थाने वक्ष्य-
 माणत्वादिति ॥

जातिर्द्विधा—प्रतिप्रमाणसमा, प्रतितर्कसमा चेति । तत्रान-
 युपेतमर्यादेन प्रतिप्रमाणेनानिष्टापादनं प्रतिप्रमाणसमा । य-

था चापकर्षसमादिष्वेकैकस्यां वा जातिविधायामसिद्धयाद्यनेकदो-
षसंग्रहं व्याचख्युः, तथा प्रतिप्रमाणसमायामपि सर्वानिष्टसंग्रहे
न कश्चिदोषः । तादृशेन प्रतितर्केणानिष्टापादनं प्रतितर्क-
समा । न चायं विभागोनादेशिक इति वाच्यम्, यथा परैः
सूत्राकारानुपदिष्टापि साधर्म्यवैधर्म्यसमादिसंग्राहिका प्रतिधर्म-
समोन्नीता, तद्वत् सर्वसंग्राहकविभागस्यात्यन्तोचितत्वात् । न च
सूत्रोपदिष्टायां चतुर्विंशतौ सर्वजात्युदाहरणान्तर्भावः शक्यः, परै-
रपि कल्पितेनैव प्रतिधर्मसमेन प्रत्यक्षाभासादिमूलस्य प्रतिशोधस्य
संग्रहोपलक्षणात्, तेनाप्यसंगृहीतस्य उदाहरणान्तरस्यास्माभिः
प्रदर्शयिष्यमाणत्वाच्च । उक्तं च तत्स्वरत्नाकरे—“अमूषां
जातीनामानन्याच्चतुर्विंशतिरसौ प्रदर्शनार्था ‘अन्यदन्यस्मात्’
इत्यादिना जात्यन्तरसूचनात्” इति । प्रज्ञापरित्राणेप्युक्तम्—

“आनन्येपि च जातीनां जातयस्तु चतुर्दश ।

उक्तास्तदपृथग्भूता वर्ण्यवर्ण्यसमादयः ॥” इति ।

अत्र “चतुर्दश” इति स्वग्रन्थोदाहृतकतिपयजातिमा-
त्रपरिसंख्यानम् ; न तु वस्तुतो न्यूनाधिकसंख्याव्यवच्छेदा-

र्थम् । न्यायभूषणमतानुसारेणापि चतुर्विंशतेः प्रदर्शनार्थत्वमेवा-
 भिमतम् । अस्मदुक्तं तु द्वैविध्यं सर्वजातिसंप्राहकम् । तयोरेव
 ह्यापाद्यापादकभेदभिन्नयोरवान्तरभेदाः सर्वजातयः । तथा हि—
 द्वे अपि द्विविधे—सामान्यतो विशेषतश्चेति । अत्र प्रतिप्रमाणसमा-
 यां सामान्यतो यथा—त्वत्पक्षवदस्मत्पक्षेऽपि किञ्चित् प्रमाणं सं
 भवेत्, पक्षत्वाद्यविशेषादिति । सेयमुपपत्तिसमेति सूत्रिता ।
 विशेषतो यथा—यं कञ्चित् प्रमाणाभासमुपक्षिप्य यथा त्व-
 दुक्तं विवक्षितसाधकम्, तथेदमपि ; न चेदेवम्, त्वदुक्तमप्यसा-
 धकं स्यात्, अविशेषादिति । एतन्मुखभेदा एव प्रतिधर्मप्रतिदृष्टा-
 न्तप्रकरणसमादयः । प्रतिप्रसङ्गसमायां सामान्यतो यथा—यथा
 पक्षान्तरोनिष्ठप्रसङ्गः, तथा त्वत्पक्षेऽप्यनिष्ठप्रसङ्गः काश्चित् स्यात्,
 निपुणाम्यूहने सर्वत्र दूषणसंभवात्, आपातरमणीयत्वस्य
 सर्वत्राविवेषादिति । विशेषतो यथा—एवं चेदनेन त्वयेदं
 साध्यते दूष्यते वा ; तथा सति मदुक्तेनानेन तर्केण त्वदुक्तविप-
 रीतं किं न स्यात्, अविशेषादित्यादि । एतदवान्तरविशेषा उत्कर्ष-
 समादयः । तत्रापि स्वरूपस्पर्शिन्यः काश्चित् । प्रदिबन्दीव्यव-

१. मतानुसारिणामपि.

हितास्त्वविशेषसमादय इति भिदा ॥

एवं विभागे शक्येपि विशेषानवधारणात् ।
 विविच्य सूत्रयामास गौतमो जातिसंततिम् ।
 व्याघातमुखभेदादेरुत्थानादेश्च दर्शयन् ।
 वैचित्र्यमन्तेवसतां तदानन्त्यं न्यदर्शयत् ।
 न चानन्त्येपि जातीनां दुर्विवेचविशेषता ।
 स्वस्यापि दूषणं जातिरिति सामान्यसंग्रहात् ।
 अवान्तरविधाभेदस्यानन्त्येपि च गृह्यते ।
 अशेषसंग्रहादेकमपृथिव्यादिलक्षणम् ।
 विशोधयिष्यमाणेषु विभागेषु च तत्त्वतः ।
 विशेषलक्षणैस्तैस्तैः संग्रहोपि भविष्यति ॥

वरदविष्णुमिश्रैस्तु—“स्वव्याघातिप्रसङ्गो जातिः । सा च
 चतुर्विंशतिविधा” इत्युक्त्वा साधर्म्यादिसूत्रमुपादाय यथोदयनं
 प्रायो लक्ष्यलक्षणादिकमुक्तम् । एवमन्यैरपि । वयंतु तदेवेदानीं
 प्रतिसंस्कारमदूरविप्रकर्षेण प्रब्रूमः ॥

तत्र यदिदं सूत्रम् “साधर्म्यवैधर्म्यैर्कर्षापकर्षवर्णवर्ण्य-

वि कल्पसाध्यप्राप्यप्राप्तिप्रसङ्गप्रतिदृष्टान्तानुत्पत्तिसंशयप्रकरणहेत्वर्था-
 पत्यविशेषोपपत्त्युपलब्ध्यनुपलब्धिनित्यानित्यकार्यसमाः” इति ;
 अत्र द्वन्द्वात् परत्वात् समशब्दः प्रत्येकमन्वेतव्यः । सर्वानुगतस्त-
 दर्थ एव च सामान्यलक्षणमिति प्रदर्शितम् । अत्र सूत्रकारो-
 क्तयोः साधर्म्यवैधर्म्यसमयोरसूत्रितप्रतिधर्मसमावान्तरभेदतामन्ये
 व्याचक्ष्युः । तत् कस्य हेतोः ? । तथाविधमानाभासमुखेन
 प्रतिरोधोदाहरणान्तराणां दर्शनादन्यत्र तु छलादौ जात्यन्तरे वा
 तेषामनन्तर्भावाच्च जात्यन्तरस्य कल्पनीयत्वे सत्युक्तनोपलक्षणस्यो-
 चितत्वादवान्तरभेदकथनस्य सर्वत्रावान्तरभेदसद्भावज्ञापनेन सप्र-
 योजनत्वाच्चेति चेत्, एवं यद्यनुक्तोदाहरणान्तराणि बृहन्ति ,
 तदा जात्यन्तरं वा, तत्संप्रहलक्षणं वा कल्पनीयमेव ॥

तदिह “अनभ्युपेतयुक्ताङ्गेन प्रतिप्रमाणेन प्रतिरोधः प्रतिधर्म-
 समः” इति परैः कल्पितम् । तत्र प्रतिरोधसम इति लक्ष्यसंज्ञाक-
 ल्पनमुचितम् , अन्वर्थसमाख्यासिद्धावुपलक्षणसंज्ञानिवेशस्य
 निष्फलत्वात्, असूत्रितत्वेन सूत्रानुविधानव्यसनाभावाच्च ।
 तादृशेनैव बाधो बाधसमः । तत्रापि “प्रकरणसमः” इति समाख्या

यौगिकी प्रक्रियमाणार्थसिद्धयोभिमानद्वारा कथंचिन्निवेशिता । अनयोस्तत्तत्प्रतिरोधकबाधकमर्यादालङ्घनाभ्युपगमपूर्वकत्वादसदुत्तरप्रकरणसमातीतकालोद्भावनाभ्यां केवलनिरनुयोज्यानुयोगाच्च व्यवच्छेदः । तादृशेनैवासिद्ध्यापादनमसिद्धिसमः । एवमनेकान्तसमादयोपि प्राद्याः । एषां सामान्यसंग्रहस्तु प्रागुक्तप्रक्रिययानभ्युपेतमर्यादेन प्रतिप्रमाणेनानिष्टापादनं प्रतिप्रमाणसम इत्येव । अत्र साधर्म्यसमादिसूत्रे असिद्धिसमादयोप्युपलक्षिताः । न च तासामसंभवोन्यत्र वानुप्रवेशः, पृथगुदाहरिष्यमाणत्वात् । तत्र प्रतिरोधसमे तावत् सरूपं विरूपं चेति द्विविधं प्रत्यवस्थानम् । वादिना प्रत्यक्षादियज्जातीयेत्यर्थः साधितः, तज्जातीयेन प्रत्यवस्थानं सरूपम् । तत् त्रिधा—प्रत्यक्षे प्रत्यक्षेण, अनुमाने अनुमानेन, शब्दे शब्देनेति । अतज्जातीयेन तु विरूपम् । तच्च षोढा—यथा प्रत्यक्षे तदन्याभ्यां तथानुमाने शब्दे चेति । एवं बाधसमादिष्वपि विभागो भाव्यः ॥

तत्र सरूपं यथा—प्रत्यक्षबलादेकश्चन्द्र इत्युक्ते अङ्गुल्यवष्टम्भादिसहकृतप्रत्यक्षेण अनेकः किं न स्यात् ; न ह्येकं प्रत्यक्षं स्वार्थसाधकं, प्रत्यक्षान्तरं तु नेति राजाज्ञा । न च सहकारि-

भेदो दोषः, प्रतिप्रत्यक्षं सहकारिवैचित्र्यात् । घृतादिष्वतीन्द्रियेषु
च गन्धादिग्रहणयोगादिसहकारिवैचित्र्याभ्युपगमात्, इति ॥

अनुमाने तु साधर्म्येण वादिनोपसंहारे साधर्म्येण वैधर्म्येण द्वाभ्यां
वा, तथा वैधर्म्येण द्वाभ्यां बोपसंहारे तथैव त्रिधा त्रिधेति नवधा भेदः ।
तत्र त्रिधोपसंहारेऽपि साधर्म्येण प्रत्यवस्थानं साधर्म्यसमः ।
वैधर्म्येण तु वैधर्म्यसमः । द्वाभ्यां तु साधर्म्यवैधर्म्यसम
इति । आद्यो यथा—स्थावरशरीरं भोक्त्राधिष्ठितम्, जीवनिद्रा
प्रबोधादियोगित्वात्, मनुष्यादिशरीरवत् इति साधर्म्येण वा, यन्न
भोक्त्राधिष्ठितं न तन्निद्रादियोगि, यथा घटः इति वैधर्म्येण वा,
द्वाभ्यां वा, वादिना साध्योपसंहारे कृते जातिवाद्याह—यदि मनु-
ष्यादिशरीरसाधर्म्याद् घटादिवैधर्म्यादुभाभ्यां वा स्थावरशरीरं
भोक्त्राधिष्ठितमुच्येत, तदा घटादिसाधर्म्यात् पाणिपादादिरहित-
त्वात् तन्निरात्मकं किं न स्यादिति । एवं तत्रैव मनुष्यशरीरवै-
धर्म्यादित्युक्ते वैधर्म्यसमः । समुच्चये तु साधर्म्यवैधर्म्यसमः, इति ॥

आगमे यथा—अवैदिकहिंसा न धर्मः, निषेधशास्त्रं हि

तथाह, इति नैगमिकेनोक्ते बाह्यो ज्वलति—नैवं नियन्तव्यम्, आगमान्तरं हि तामपि धर्मयति, श्रेयःसाधनतया तेन तद्विधानात् । न चागमत्वे विशेषं पश्यामः । परिग्रहस्त्वार्थैः कस्यचित्, कस्यचित् पाषण्डिभिरिति को विशेषः ? यथारुचि सर्वत्र परिग्रहात्, इति ॥

विरूपं यथा—स्फटिकादीनामबाधितप्रत्यभिज्ञया स्थैर्ये वैनाशिकः प्रतिवाक्ति—यत् सत् तत् क्षणिकम्; यथा—उभयवादिसिद्धः क्षणोपाधिः । सन्तश्चामी भावाः । न हि प्रत्यक्षं प्रत्यक्षमित्येवानुमानेन न बाध्यते, ज्वालाभेदानुमानेन तदैक्यप्रत्यक्षस्याप्यबाधप्रसङ्गात् । अविशिष्टा हि तत्र चात्र च प्रत्यभिज्ञा; अनुमानं च भेदगोचरमविशिष्टमिति । एवमुदाहरणान्तराण्यपि पञ्च स्वयमेवोहनीयानि । असद्विषयाया अपि जातेरुक्तैव प्रक्रिया । तत्र जादिवादिनः पर्यनुयोज्योपेक्षणमपि स्यादिति विशेषः ॥

एवमनादृतप्रयोजकाकारतौल्येन प्रतिरोधे प्रतिरोधसम उदाहृतः । अथाङ्गीकृततुल्यभावेन तु बाधे बाधितसम

उदाह्रियते — परशरीरमात्माधिष्ठितम्, वाक्यप्रयोगादिमत्त्वात्, स्वशरीरवत्, इत्युक्ते प्रत्याह—स्वशरीरव्यतिरिक्तत्वात् तृणादि-
वदनधिष्ठितमेव स्यात् ; न ह्यनुमानरूपेषु तस्य चास्य च विशेषं
पश्यामः । तुल्यत्वे च तदेव बाधकमिदं नेति को नियन्ता ? ।
स्थानेन स्वसाध्यसाधनात् पूर्वबाध इति ॥

असिद्धिसमादीनां पुनरेवमुत्थानम्—अनित्यः शब्दः,
कृतकत्वात्, इत्युक्ते प्रतिब्रूते—स्वयं सिद्धो हि हेतुः स्वसाध्यं साध-
येत्; न चासौ सिद्धः, प्रत्यभिज्ञयैक्यसिद्धेः । सा चेदैक्यं न साधयेत्,
भेदमपि कः साधयिष्यति ? प्रमाणत्वप्रत्यक्षत्वादेरविशेषात् इति ।
एवमनेकान्तो विरुद्धो वायं हेतुरित्युक्ताह—अनित्यत्वसाधकप्रमेय-
त्वहेतुः प्रमेयत्वप्रस्तुतहेत्वन्यान्यानैकान्तिकान्यः, प्रमेयत्वात् इति ।
एवमनैकान्तिकपदस्थाने विरुद्धपदप्रक्षेपे विरुद्धता । तथान्यद-
न्यदपि । यद्यनेन हेतुनानैकान्तिकविरुद्धत्वादिकं न सिध्येत्,
वादिहेतुनापि कथं साध्यं सिध्येत् ? न हि वायुक्त एव हेतुः
स्वसाध्यं साधयिष्यति, प्रतिवायुक्तस्तु नेति प्रथमं नियमक-
ल्पनम् ; इति । तत्रापि प्रतिरोधबाधसमयोरिव मर्यादालङ्घनाश-
यगर्भतया केवलनिरनुयोज्यानुयोगाद्विशेषः प्रतिसन्धानीय

इति । अत्र सर्वत्र युक्ताङ्गहीनप्रतिकूलप्रमाणोपलम्भ उत्थान हेतुः । दुष्टत्वमूलं च साधारणं व्याप्यादियुक्ताङ्गान्यतमहानिः । साधारणदुष्टत्वमूलप्रदर्शनोपयुक्तं त्वेवं पातनम् ; वादिसाधनमसाधकम्, युक्ताङ्गहीनप्रतिप्रमाणापादितदोषत्वात्, इति हि जातिवाक्यार्थः ; स एव स्वात्मानमपि व्याहन्ति, यथोक्तप्रक्रिया जातिवादिसाधनेपि येन केनापि युक्ताङ्गहीनप्रमाणेन तत्तद्दोषाणां तथा तथा दर्शयितुं शक्यत्वात्, इति । न च व्याप्यादि युक्ताङ्गमेव न भवतीति वक्तुं शक्यम्, प्रागेव तत्समर्थनात्, अन्यथा जातिवाक्यस्य दूषणव्याप्यनभ्युपगमे तत्प्रयोगनैष्फल्यप्रसङ्गात् । अतो नियमरहितस्यापि दूषणत्वनियममिच्छन् प्रतिक्षिपति, स्वीकरोति च नियममिति सोऽयं वृषलविवाहमन्त्रन्यायः ॥

अपि च हेतुसाध्ययोरन्यतरबलात् कस्य चिदनिष्टस्याव्याप्तधर्मस्य दृष्टान्तात् पक्षे, पक्षाद् दृष्टान्ते वा समुत्कर्षप्रसञ्जनम् उत्कर्षसमः । तत्र हेतुबलेन दृष्टान्तात् पक्षे समुत्कर्षो यथा—यदि कृतकत्वाद् घटवदनित्यः शब्दः, तद्वदेव तत् एव सावयवोपि किं न स्यात् ? इति । साध्यबलेन यथा—यदि घटवदनित्यत्वं शब्दस्ये-

प्यते, अनित्यत्वसहचरितं सावयवत्वमप्यस्य स्यादिति । न च साधनशक्त्यैवोत्कर्ष इति राजाज्ञा, साध्यशक्त्यापि तदविरोधात्, अनिष्टत्वाद्यविशेषाच्च । एवमेव पक्षाद्दृष्टान्ते समुत्कर्षस्याप्यभिव्यक्तिरिति निरस्ता । यथा हि कृतकत्वाच्छब्दो नित्यश्चेत्, त- S
त एव सावयवोपि स्यादित्युत्क्रष्यते, तथा शब्दवदेव तेनैव घटोपि निरवयवः स्यादित्युत्कर्षः शक्यः ; समं चोभयत्रानिष्टत्वम्, अनतिप्रसक्तप्रसङ्गकविशेषयोगश्च, शब्दघटयोः साधनाङ्गशक्त्यो-
त्कर्ष इति लक्षणव्यवस्थितेश्च । शब्दाद्घटे निरवयवत्वोत्कर्षे शब्दानित्यत्वस्य किमायातमिति चेत्, घटाच्छब्दे सावयवत्वोत्कर्षे-
पि तस्य किमायातमिति तुल्यम् । तत्र निरवयवत्वे सत्यनित्यत्वमभि-
मतं सावयवत्वेन व्याहन्यत इति हेतुदूषणपर्यवसायिविशेषविरोध-
श्चोदितः स्यादिति चेत्, तथापि साध्यमानस्यानित्यत्वमात्रस्य न किञ्चिद्धीनम् । प्रतिबन्धमिप्रायेणोपाध्यमिप्रायेण वा तदुत्कर्ष इति चेत्, तुल्यम् । घटस्य निरवयवत्वप्रसङ्गे कथमुपाधिव्यञ्जन-
मिति चेत्, शब्दस्य सावयवत्वे कथम् ? । सावयवत्वमनि-
त्यत्वप्रयोजकम् ; ततश्च सावयवत्वप्रसङ्गो विपर्यये पर्यवस्यन्

१. स्यादित्यप्युत्कर्षः. २. शब्दस्य वा साव. ।

प्रयोजकामात्रं व्यनक्तीति चेत्, तर्हि प्रयोजकं सावयवत्वमन्तरेण यदि प्रयोज्यं शब्दे स्यात्, घटेपि तथैव स्यात्, इति प्रसङ्गे तात्पर्यात् तुल्यमुपाधिव्यञ्जनम् । अथ व्यापकसावयवत्वनिवृत्त्या व्याप्यानित्यत्वनिवृत्तिः पक्षेभिप्रेता, इह तु न तथेति ; तदप्यसत् अपकर्षसमादिविशेषप्रसङ्गात् । अत्रापि च घटे निरवयव विपर्ययदर्शनेन पक्षेपि तत्समानयोगक्षेमतया साध्यनिवृत्तिसमर्थानामिप्रायस्याविरोधात्, इति ॥

तिष्ठत्वेतत् । तदिह कस्यचित् साधनाङ्गस्य किं चिदनिष्टं प्रति व्याप्यत्वाभिमान उत्थानहेतुः । हेतुविपर्ययदूष्यप्रतिकूलतर्कयोगमुखेनाप्रयोजकत्वमारोप्यं, विशेषविरुद्धत्वं वा । तद्भ्रान्तिः फलम् । दुष्टत्वमूलं तु युक्ताङ्गहीनत्वम्, व्याप्तिलक्षणाङ्गस्य जातिसाधने हानेः ; न हि यत् कृतकं, तत् सावयवमित्यादिप्रक्रियया तदभिमतेषु व्याप्तिर्ग्राहीतुं शक्या, शब्दादिष्वेव बाधदर्शनात् । अतो यद्यव्याप्यमव्यापकं न साधयेत्, कथं तन्निदर्शनेन व्याप्यस्य व्यापकसाधनं प्रतिरुध्येत ? व्याप्तं च कृतकत्वमनित्यत्वेन, अनित्यावस्थान्तरातिरिक्तस्य प्रच्यंसस्याभावात् ; भावेपि भावत्वेन सतीति विशेषणेन वा, कृतकत्वलक्षणान्तरेण

वा तद्व्यवच्छेदसिद्धेः, निवृत्तप्रतिबन्धस्वरूपप्राप्तमुक्तधीविकासे
 च तदतिरिक्तागन्तुकसाध्यत्वलक्षणकृतकत्वस्याभावात्, इति ।
 अयुक्ताधिकत्वं वा, युक्ताङ्गहीनप्रतितर्कराहित्यस्यापि साधनाङ्ग-
 त्वेन स्वीकरणात्; अन्यथा जातिसाधनेपि तादृशाङ्गयोग-
 सत्त्वात् स्वव्याघातः; तथाहि—नेदं साध्यसाधकम्, अ-
 द्याप्तधर्मोत्कर्षमुखेन विरुद्धत्वात्, संप्रतिपन्नविरुद्धवत्, इति हि
 जातिवाक्यार्थः । इदमपि साधनं न दूष्यं दूषयेत्, तत्रापि
 तथाविधाव्याप्तधर्मोत्कर्षस्य सुशकत्वात्; सन्ति हि धर्माः सा-
 ध्यसाधनातिरेकिणस्तत्सहचरिताः संप्रतिपन्नविरुद्धवर्तिनः,
 अन्यथा पक्षदृष्टान्तवैषम्यासिद्धिप्रसङ्गात् । एवमुदाहरणान्तरेष्वपि
 प्रत्युत्तरं योज्यम् ॥

नन्वेवमस्त्वव्याप्तधर्मोत्कर्षे स्वव्याघातः, व्याप्तोत्कर्षे तु
 कथम्? न कथंचित्, इष्टव्याप्तोत्कर्षे प्रकृतानुपमर्देनार्थान्तर-
 निग्रहस्थानत्वात्, अनिष्टव्याप्तापादने सत्तर्कत्वेन जातित्वाभावात् ।
 अत एवेश्वरानुमानादिषु व्याप्तोत्कर्षस्याजातित्वं स्थितम् । उक्तं
 चानुमानिकैरपि “व्याप्तौ सत्यां नेदमनिष्टम्, असत्यां तु न
 प्रसङ्गः” इति । यद्यपि च कार्यत्वादिलक्षणहेत्वपेक्षया शरीर-

जन्यत्वादेर्व्यापकत्वं पक्षीकृतेष्वेव दूर्वादिषु बाधान्निरस्तम् ; तथापि सिषाधयिषितसकर्तृकत्वाद्यपेक्षया तेषां व्यापकत्वस्य दुरपह्वत्वात् साध्यमुखेनोत्कर्षे तस्य व्याप्यत्वान्न दोषः । वेदप्रणयनादिषु चेश्वरस्यापि सशरीरस्यैव कर्तृत्वं परेप्यनुजानते । तत्र चेद् व्याप्यैव शरीरपरिग्रहः, तुल्यमन्यत्रापि । अथ तन्निरपेक्षं क्वचित् कर्तृत्वं तदा त्वशरीर एव प्रणयतां वेदं समयकरणादिकं च, तस्याशक्याभावात्, इति ॥

व्यापकाभासनिवृत्त्या कुतश्चित् कस्यचिद् व्याप्याभासस्यापकर्षणम् अपकर्षसमः । स चानेकधा—पक्षात्, सपक्षात्, उभयतः, विपक्षाच्चेति । पक्षादपि हेतुसाध्ययोरन्यतरस्य, द्वयोर्वा । तथा सपक्षात्, उभयतोपि । विपक्षात् व्यतिरेकद्वयान्ताद्धेतुत्वभावसाध्याभावयोरन्यतरस्योभयोर्वा, विपक्षमात्राद्धेतुत्वभावस्य, इति विशेषः । तत्र पक्षादपकर्षो यथा— यदि घटादिवत् कार्यत्वात् क्षित्यादि सकर्तृकं साध्यते, तदा आत्मादिवन्मनुष्याशक्यक्रियत्वात् कार्यत्वम्, सकर्तृकत्वम्, उभयं वा किं न बाध्येत । तच्चेत् साधयेत्, इदमपि बाधेत । न चेदिदम्, न तदपि, अविशेषात्, इति । अत्र हेत्वपकर्षे स्वरूपासिद्धिः, साध्यापकर्षे बाधः, उभयापकर्षे त्वभयम्, इति ।

असमीक्षितोदाहरणान्तरास्त्वेतावति विश्रान्ताः। सपक्षादपि हि तयो-
 रपकर्षे साध्यविकलत्वसाधनविकलत्वोभयविकलत्वानि । व्यतिरेक-
 दृष्टान्तीकृताद् विपक्षाद्धेतुत्वभावसाध्याभावयोरपकर्षे साधनाव्यावृत्त-
 त्वसाध्याव्यावृत्तत्वोभयाव्यावृत्तत्वानि । तत्रापि हेतुदोषचिन्ताया-
 योजकत्वानैकान्यादि । अदृष्टान्तीकृताद् विपक्षमात्राद्धेतुत्वभाव-
 दस्यापकर्षे तु विरोधः, साधारण्यं वा । न चैवमपकर्षाणामसंभवः,
 उत्थानहेत्वाद्यविशेषात् । नापि जात्यन्तरेन्तर्भावः, तल्लक्षणानन्व-
 यात्, अविशेषप्रसङ्गमात्राद्यविश्रान्तेश्च । नाप्यजातित्वम्, युक्ता-
 ङ्गहान्याद्यविशेषात् । अपकर्षसमसमाख्यानिरुक्तिमात्रेण संग्रहे
 संभवत्यनुक्तसमाख्यान्तरोन्नीतिश्चायुक्ता । न चापाद्यदोषभेदाज्जा-
 ल्यन्तरता, पक्षाद्धेतुसाध्ययोरपकर्षेऽप्यसिद्धिबाधलक्षणापाद्यभेदे-
 न तत्प्रसङ्गात् । तत्र सपक्षादपकर्षणं यथा—विगीतम् ईश्वर-
 शरीरम्, ईश्वरतज्ज्ञानेतरद्रव्यत्वात्, संप्रतिपन्नरामकृष्णादिश-
 रीरवत्, इत्यत्रेश्वरेतरत्वं रामादिशरीरे दुर्बचम्, ईश्वरस्यैव सर्वत्र
 सच्छब्दार्थत्वात् । तद्व्यतिरेकव्यापकतया शशशृङ्गादिषु दृष्टस्या-
 सत्त्वस्य संप्रतिपन्नशरीरे निवृत्तेरिति हेत्वपकर्षात् साधनविकलो

१. दाहरणान्तराणि तु एतावति विश्रान्तानि ।

दृष्टान्त इति । साध्यापकर्षणं यथा—रामकृष्णादिशरीरस्ये-
 श्वरशरीरत्वं नास्ति; ईश्वरो ह्यशरीरः; यत् शरीरम्, तत् शरीरिणः
 कर्मफलभोगायतनम्, यथा क्षेत्रज्ञशरीरम् । इदमपि चेदीश्वरश-
 रीरं स्यात्, तत्कर्मफलभोगार्थत्वप्रसङ्गः । न च तदस्ति । अतो
 न तच्छरीरम्, इति । उभयतोप्यपकर्षणमप्येतेनैवोदाहर्तव्यं
 विपक्षाद्वैतभावापकर्षणं यथा—धूमानुमाने कश्चिदाह, यदि म-
 हानससाधर्म्यात् पर्वतो महानससाधर्म्यान्तरवान्, तर्हि निर्धूम-
 त्वव्यापकतया खपुष्पादिषु दृष्टस्यासत्त्वस्य व्यावृत्तौ निर्धूमत्वमपि
 व्यावर्तेत; न हि, व्याप्याद्व्यापकं सिध्येत्, व्यापकनिवृत्त्या तु
 व्याप्यभूतया व्यापिका व्याप्यनिवृत्तिर्न सिध्यतीति सुवचम् । ततश्च
 निरग्नौ महाहृदे निर्धूमत्वनिवृत्त्या हेतुवृत्तेरनेकान्तः । एवं महा-
 हृदे व्यतिरेकदृष्टान्ततया निदर्शितेप्यसत्त्वनिवृत्त्या साधनाभावं
 साध्याभावमुभयाभावं वा व्यावर्त्य व्यतिरेकग्रहणं बाध्यमिति ।
 अत्र व्यापकनिवृत्तिवद् व्यापकाभासनिवृत्तेरपि व्याप्यत्वा-
 भिमान उत्थानहेतुः । यथायथं पक्षहेत्वादिसाधनाङ्गं दूष्यम् ।
 बाधादिकमारोप्यम् । तद्गमः फलम् । दुष्टत्वमूलं त्वसाधारणं
 युक्ताङ्गहानिः, व्यापकत्वमनादृत्य सहचरितमात्रनिवृत्त्या व्याप्येतर-

निवृत्त्युपन्यासात् ; व्याप्तिभङ्गश्च यथायथं तत्र तत्र प्रत्यक्षानु-
 मानागमैर्ग्राह्यः । अयुक्ताङ्गाधिकत्वं वा, वस्तुसिद्धेः सहचरितस-
 मस्तवस्त्वन्तरनिवृत्त्यभावापेक्षाङ्गीकारात् । अविषयवृत्तित्वं वा, व्या-
 ध्यनिवर्तनानुगुणव्यापकनिवृत्तिशक्तेः सहचरितनिवृत्तावपि संचर-
 १२
 ३ इति । एवमपि चेत् किञ्चिद् बाध्येत, तदा बाधिताबाधितव्यव-
 द्यव न स्यात्, सर्वत्र यत्किञ्चित्सहचरितनिवृत्तेः सुलभत्वात् । अत एव
 साधारणः स्वव्याघातः, जातिवादिसाध्यादिष्वप्यसाधकत्वादिषु सह-
 चरितधर्मान्तरविरहस्यावश्यभावात्, अन्यथा जातिसाधनेपि पक्ष-
 हेत्वादिविभागस्य दुर्वचत्वप्रसङ्गात् ; वादिसाधनं स्वसाध्यसाधकं न
 भवति, सहचरितनिवृत्त्यपहृतविषयत्वात्, निषिद्धत्वनिवृत्तिलुण्ठित-
 साध्यनैगमिकालम्भाधर्मत्वसाधनवत्, इत्यादिप्रक्रियया ह्यत्रजाति-
 वाक्यविश्रान्तिः । अत्रासाधकत्वादिसहचरितदोषान्तरादिनिवृत्तेस्त-
 द्वाधोपि दुर्वारः । न च, अस्तु सर्वं बाधितमिति शक्यं वक्तुम्,
 बाधस्याबाधे कस्यचिदबाधेन सर्वाबाधात्, तस्यापि बाधे बाध-
 स्यैव बाधेन सर्वाबाधादिति । न चात्र प्रक्रियासमाख्यबाध-
 समेन संकरः, तुल्यबलत्वाभ्युपगमपूर्वकत्वात् तत्र प्रत्यवस्थानस्य,
 इह तु तदभावात् ; हेतुबाधादिष्वसंकीर्णोदाहरणान्तरसंभवा-

च । प्रतिप्रमाणसमभेदतामात्रं तु भवतु वा मात्वा । उक्तप्रकारेण
विवेकस्तावदुपपन्नः इति ॥

अथ वर्ण्यसमादेरुत्थानहेत्वादिव्यञ्जनायेदं तावद् ब्रूमः —
पक्षदृष्टान्तौ प्रागेव लक्षितस्वरूपौ । हेतोश्च व्यक्तिभेदेऽपि सामान्या-
कारसंगृहीततया व्याप्तिश्च स्थापिता । तत्र पक्षवर्तिन्या हेतुव्य-
सिद्धार्थत्वम्, साध्यज्ञापनाय प्रवृत्तत्वम्, व्याप्तिग्राहकप्रमाणेन वि-
षतोनास्कन्दितत्वम्, संदेहसमानविषयत्वम्, स्वरूपभेदश्चेति पञ्च
रूपाणि; सिद्धार्थत्वे पक्षस्वरूपव्याघातात्, साधननैरर्थक्याच्च; सा-
ध्यज्ञापनप्रवृत्त्यभावे हेतोरफलत्वात्, हेतुत्वव्याघाताच्च; व्याप्तिग्राहक-
प्रमाणेन विशेषतो विषयीकृतत्वे विप्रतिपत्त्यभावप्रसङ्गात्, प्रयो-
गनैष्फल्याच्च; संदेहाभावस्वनुल्लेखेन निश्चयेन वा? पूर्वत किं
साध्येत? उत्तरत्र सिद्धं किमर्थं साध्येत? । तथा सैव चेद्धेतु-
व्यक्तिः, तदा सिद्धार्थत्वादेरवश्यंभावादुक्तदोषानतिवृत्तिः; कृत्ति-
कारोहिण्यादिषु चक्रप्रवाहवात्याविक्षेपादिवशात्तत्तदुदयादिव्यक्ति-
भेदा व्यवस्थिताः, अन्यथा तत्राप्यनुमेयपरिशेषाभावात् । एवं
दृष्टान्तवर्तिहेतुव्यक्तेरुक्तरूपविपर्ययेण सिद्धार्थत्वादिरूपपञ्चकं शा-
श्वतिकम्, साध्यासिद्धौ सपक्षस्वरूपव्याघातात्, संप्रतिपत्त्यर्थं

व्याप्त्युदाहरणासंभवाच्च । अत एव रूपान्तराणामपि विपर्ययः सिद्धः । अपि च स्वयं चेत् तत्र साध्यज्ञापनाय प्रवर्तेत, ततो दृष्टान्तान्तरमन्वेषणीयम्; तत्रापि तथैत्यनवस्था । अतस्तत्र साध्य-
 पुन्यतो वेदितव्यम् । व्याप्तिप्राहकप्रमाणाविषयत्वे संदिग्धार्थ-
 ३ पक्षदृष्टान्तयोरविशेषः, स्वरूपाभेदे च पूर्वोक्ता दोषाः
 १२ च पक्षो नास्तीति प्रतिज्ञातुं शक्यम्, एतत्प्रतिज्ञावाक्यार्थाम्यु-
 पगमे पक्षाम्युपगमात्, तदनम्युपगमे पक्षप्रतिषेधासिद्धेः ।
 एवं हेतुमात्रनिषेधोपि न शक्यः, कारकनिषेधे स्वकीयसर्वप्रवृ-
 ३ त्तिविरोधात्, ज्ञापकनिषेधेपि परवाक्यतः स्वस्यार्थबोधमम्यु-
 पगम्य परबोधार्थवाक्यप्रयोगायोगात्, हेतुनिषेधे च सहेतुके
 व्याघातात्, अहेतुके तथैव हेतुसिद्धेरपि विरोधाभावात् । एवं
 दृष्टान्तोपि सामान्यतो निषेद्धुं न शक्यः, लौकिकपरीक्षकसर्व-
 पुरुषसंमतत्वात्, तत्रापि च बाह्यमात्रेण निषेधे तावतैव तत्सा-
 धनस्याप्यविरोधात्, हेतुतो निषेधे अन्वयरूपस्य व्यतिरेकरूपस्य
 वा कस्यचिद् दृष्टान्तस्य दुस्त्यजत्वात्, इति प्रतिष्ठितैर्ब पक्षहे-
 तुदृष्टान्तमर्यादा ॥

१. प्रतिष्ठिता पक्षहेतु....

एवं स्थिते दृष्टान्तवर्तिहेतुव्यक्तेः पक्षधर्मत्वापोक्षि-
 तासिद्धार्थत्वादिरूपविरहे साधनविकलत्वादिप्रसङ्गाद् दृष्टान्तस्यापि
 तादृशप्रहेतुमत्तया वर्ण्यत्वेन प्रत्यवस्थानं वर्ण्यसमः; यथा—
 ब्रह्म सविशेषम्, पदार्थत्वात्; यः पदार्थः स सविशेषः, य-
 घटः, इत्युक्ते, जातिवाद्याह—पक्षे साधकतया प्रयुक्तस्य
 हेतोर्व्याप्तिर्दृष्टान्ते प्रदर्श्यते; नान्यस्य, अनन्वयादिप्रसङ्गात् । स-
 च यादृशप्रविशिष्टः पक्षे दृष्टः, तादृशप्रविशिष्ट एव दृष्टान्तेषु
 दाहरणीयः, अन्यथा सामान्यवत्त्वे सत्यस्मदादिबाह्येन्द्रियग्राह्यत्वा-
 दिति वीशिष्टहेतुप्रयोगे सामान्यवत्त्वादिमात्रस्य व्याप्युदाहरणप्रस-
 ङ्गात्, एवमेकदेशव्यतिरेकेण व्यतिरेकोदाहरणप्रसङ्गात् । ततश्च
 पक्षवर्तिनो हेतोरसिद्धार्थत्वादयो रूपविशेषास्तद्धेतुकरूपभेदश्च दृ-
 ष्टान्तेस्ति वा न वा? अस्ति चेत्, असिद्धार्थत्वादिभिः साध्याविकल-
 त्वादिकमनिवार्यम्; न चेत्, प्रकृतसाधनविकलत्वाद् दृष्टान्त एव
 तादृशहेतुमत्तया वर्ण्यः, अलं पक्षे साध्यवर्णनेन, इति । अत्र
 सपक्षवर्तिहेतुव्यक्तेः पक्षमात्रविवक्षितरूपवैपरीत्येनोपलम्भ उत्थान-
 हेतुः । दृष्टान्तादिकं दृश्यम् । साधनविकलत्वादिकमारोप्यम् । फलं

तद्भ्रान्तिः । असाधारणं दुष्टत्वमूलं चायुक्ताङ्गाधिक्यम् ; न हि
दृष्टान्तवार्तिन्या हेतुव्यक्तेरसिद्ध्यर्थत्वादिकं युक्तम् , तथा सति
दृष्टान्तत्वमङ्गप्रसङ्गात् । व्याप्तिसंप्रतिपत्तिस्थानं हि दृष्टान्तं ब्रूमः ।
चासिद्ध्यर्थत्वादिसंभवे तद्भावसिद्धिः । अत एव युक्ताङ्गहा-
पि, दृष्टान्तवार्तिहेत्वङ्गस्य सिद्ध्यर्थत्वादेस्त्यागात् । अविषयवृ-
त्तत्वं वा, पक्षवृत्तिहेत्वङ्गानां दृष्टान्तवार्तिनि संचरणात् । एवमपि
चेत् साधनविकलत्वादिः प्रसज्येत, तथा सत्यनुमानजातीयमेवो-
च्छिन्नं स्यात् । न चैवमस्त्विति वाच्यम् , तत्र व्याघातादेः
प्रागेवोक्तत्वात् । अपि च, एवं पर्यनुयुञ्जानश्च जातिवादी किं
दृष्टान्तवार्तिहेतुव्यक्तेः स्वभाववैषम्यमात्रं प्रकाशयति, उत तन्मु-
खेन वादिहेतोरसाधकत्वं साधयति ? नाद्यः, अर्थस्थित्युपन्यासे
विरोधाभावात्, अर्थान्तरनिग्रहस्थानप्रसङ्गाच्च । न द्वितीयः ,
वादिसाधनमसाधकम्, साधनविकलत्वादिदोषदूषितत्वात्, संप्र-
तिपन्नहेत्वाभासवत् , इत्यत्रापि पक्षसपक्षवार्तिहेतुव्यक्तिभेदस्य
तद्रूपवैचित्र्यस्य च दुर्वारत्वात्, तदनभ्युपगमे स्वप्रयोगानुत्थानात्,
तदभ्युपगमे च स्वोक्तपर्यनुयोगसाम्यात् ; इति ॥

पक्षवृत्तिहेतुव्यक्तेर्दृष्टान्तापेक्षितसिद्धार्थत्वादिरूपविरहे हेत्वा-
 द्धयादिप्रसङ्गात् तादृग्रूपहेतुमत्त्वाभ्युपगमे पक्षस्य साध्यत्वाभावप्र-
 सञ्जनम् अवर्ण्यसमः । वर्ण्यः-साध्यः, अवर्ण्यः-असाध्य इत्यर्थः;

यथा—ब्रह्म शरीरित्वात्यन्ताभावरहितम्, आत्मत्वात्, अनीश्व-
 रात्मवत्, इत्यत्र । यद्यप्यात्मत्वमात्रमनुवृत्तम्, तथापि तत्तद्विशेष-
 णभेदेन विशिष्टताभेदात् पक्षदृष्टान्तयोर्भिद्येत । ततश्च दृष्टान्त-
 इव पक्षेऽप्यसौ हेतुः सिद्धार्थत्वादिविशिष्टः, न वा ? न चेत्,
 व्याप्यतयानुसंहितविशिष्टहेत्वभावात् स्वरूपासिद्धिः ; सकलसप-
 क्षानुयायिस्वरूपवैकल्यात् सोपाधिकतादिश्च । तद्रूपविशिष्टश्चेत्,
 सिद्धसाधनत्वासाधकत्वनिर्णयसमानविषयत्वप्रसङ्गः । ततश्चासा-
 ध्यत्वं पक्षस्य, इति । अत्र पक्षनिष्ठहेतुव्यक्तेर्दृष्टान्तमात्रापेक्षितरूप
 त्रैपरित्येनोपलम्भः उत्थानहेतुः । पक्षहेतू दूष्यौ । सिद्धसाधन-
 त्वादिकमारोप्यम् । तथाभिमानः फलम् । प्रातिस्विकं दुष्टत्व-
 मूलं वर्ण्यसमवत् । व्यत्यासेन त्रितयमपि, पक्षस्थहेतुव्यक्तेरनङ्गा-
 नां सिद्धार्थत्वादीनामुररीकरणात्, अङ्गानामसिद्धार्थत्वादीनां त्या-
 गात्, दृष्टान्तवर्तिन्यपेक्षितानां पक्षवर्तिनि संचरणाच्च, इति । तथा

च स्वीकारे तथैव स्वव्याघातात् प्रतिक्रिया; न हि पक्षादिकमपि सामान्यतः प्रतिक्षेप्तुं शक्यम्, न कश्चि त्पक्ष इति पक्षप्रतिक्षेपवाक्यस्यापि पक्षादिगर्भितत्वात् । सिद्धसाधनतानुयोगश्चात्र स्वदूषणं भवति । यदि हि प्रतिवादी असिद्धमपि साधयन्ननेनोपायेन सिद्धसाधनं पुरज्य निगृह्येत, तदा स्वयमेव हि निगृहीतः, एतावन्तं कालं निगृहीतस्य परसाध्यस्येदानीमभ्युपगमात् । तथा चोक्तविरोधापसिद्धान्तादि । अपिच इदमसाधकम्, सिद्धसाधनत्वात्, इत्यत्र साधकत्वादसाधकमित्युक्तं स्यात् । न ह्यतः सिद्धमिदं साध्यत इत्युच्यते, किं त्वेतद्धेतुशक्यैवेति व्याघातः । अस्त्येवम्, तथापि सिद्धसाधनतानुयोगमुखेनैव स्वव्याघातो दुर्वचः, इदमसाधकमिति जातिवादिसाध्यस्य सिद्धत्वाभ्युपगमे तदिष्टापादनात्, स्वोक्तस्वमतविरोधापाताच्चेति चेत्, तदेतदसमीक्षितवैषम्यं पिशाचभाषितम्; न ह्यत्र जातिवादिवाक्यार्थं सिद्धं कृत्वा वयं स्वव्याघातं ब्रूमः, अपि तर्हि यद्येवंविधेन सिद्धसाधनत्वेन वादिसाधनं दुष्टमिष्येत, तदा तथाविधेनैव तेन जातिसाधनमपि दुष्टं स्यात् । दुष्टस्य च न दूषकत्वमिति निर्बाधा स्थापना । तेच्चत् तेनापि न दुष्टम्, तदा तद्वदेव

१. संचारणाच्च. २. विगीतस्य.

स्थापनापि निर्दोषेति निरर्थकः श्रमः । अतो न ब्रूमो वयं नेदं
दूष्यदूषकं सिद्धसाधनत्वादिति, किं तु स्वव्यापिदूषणसमाधिग्रस्त-
त्वादिति ॥

स्वोत्प्रेक्षितसाधनदूषणादिप्रतिक्षेपः उत्प्रेक्षासमः; यथा—

शब्दानित्यत्वे वादिना प्रतिज्ञाते भण्डः प्रतिवाद्याह-
अलमेतावता, शब्दानित्यत्वे प्रत्यक्षत्वं हि त्वया हेतुरभिधि-
त्सितः, स च सामान्यादिभिरनैकान्तिक इति साध-
नोत्प्रेक्षया प्रतिक्षेपः । एवं शब्दानित्यः कृतकत्वादिति हेतुं प्र-
युज्य वादी स्वयमेवाह—असिद्धत्वमिह दूषणं त्वया विवाक्षितम्,
तच्चात्र नास्ति, प्रत्यक्षत एव कृतकत्वसिद्धेरिति । निर्मर्यादा
ये तु लक्षयन्ति —

“ असिद्धतां वादिहेतोरुक्ता तां साधयेत् स्वयम् ।

तद्दूषणान्मूलहेतुभङ्गः कार्यसमो मतः ॥ ” इति,

अयमपि अस्मदुक्तोत्प्रेक्षासामाधान्तरभेद एव । न चैतदेव लक्षणं
युक्तम्, उदाहृतोदाहरणान्तरासंग्रहात् । न च कार्यसमसमाख्यैव
सर्वत्राचिता, अवाचकत्वात्। युक्तस्त्ववान्तरविशेषमुदाहरतः सूत्रक-

तस्तत्र तन्निवेशः । एवं दृष्टान्ततर्कोत्प्रेक्षादयोपि द्रष्टव्याः । न चात्र स्वोत्प्रेक्षितदूषणमात्राच्छलत्वं शक्यं वक्तुम् शब्दार्थारोपणाभावात्, पाक्षिकपराभिमतिसंभवाच्च । यत्तु सौगतैरुक्तम्—

“साध्येनानुगमात् कार्यसामान्येनापि साधने ।

संबन्धिभेदाद् भेदोक्तिदोषः कार्यसमो मतः ॥” इति,

त्रापि यदि कार्यत्वहेतोः पक्षदृष्टान्तयोस्तात्वादिपूर्वकत्व-
दृष्टान्तादिपूर्वकत्वलक्षणविशेषप्रदर्शनमात्रे विश्रमः, तदा जाति-
त्वमेव नास्ति ; कुतस्तद्विशेषता ? । अनुपयुक्तवादी त्वयमर्थान्तरेण
निग्राह्यः । अथ दृष्टान्तस्थविशेषस्य व्यापकत्वाभिमानेन सा-
ध्यापकर्षविवक्षा, तदा अपकर्षसमभेदोयम् ; यदा तु साधनवै-
कल्यहेत्वसिद्ध्यादिष्वभिप्रायः, तदापि वर्ण्यवर्ण्यसमयोरनुप्रवेश
इति न पृथग्जातिता । अतोऽस्मदुक्तप्रक्रियैवात्र साधीयसीति ॥

अत्र परमतपारीणत्वाभिमानो वा स्वोत्प्रेक्षितातिरिक्तसंभ-
वाभिमानो वा संभवेपि तुल्यन्यायत्वाभिमानो वा प्रतिवा-
दिनस्तथाविधाभिमानजननमनोरथो वा स्यादुत्थानहेतुः ।
यथायथं सर्वं दूषणमारोप्यम् । तत्तद्धूमः फलम् ।

दूष्टत्वमूलं त्वसाधारणमविषयवर्तित्वम् । प्रतिवाद्युक्तमेव हि
 दूषणस्य विषयः, न तु तदभिप्रेतमप्यनुक्तम्; अनभिप्रेतं तु
 किं पुनः? अन्यथा उपर्युपरि साधनदूषणपरम्परोत्प्रेक्षेणोपन्यास-
 प्रक्रियया प्रतिवादिनो न वसरप्रसङ्गः; कथायाश्च विश्रमः
 कदा चिदपि न स्यात् । किं च, यदि सम्यञ्च हेतुमन्यं प्रतिवाद्य-
 मिप्रेति, स्वयं तु सम्यञ्चमसम्यञ्चं वा कंचिदन्यमुत्प्रेक्ष्य दूषयति
 तदा प्रतिवाद्यभिप्रेतस्थ हेतोः किमायातम्? । न च तस्य तुल्य-
 न्यायता निश्चेतुं शक्यते, सामान्यतो विदिते प्रतिक्रियान्तरसंभ-
 वात्, विशेषतो विदिते तस्यैव दूषयितुं युक्तत्वात् । न च तस्य
 विशेषतो वेदनं शक्यम्, पराभिप्रायस्याप्रत्यक्षत्वात्, विशेषनि-
 र्णायकस्य लिङ्गादेश्चासंभवात् । न च सिद्धान्तकोशलिखितमेवा-
 सौ वदिष्यतीति नियमः, प्रज्ञावतां स्वोत्प्रेक्षिकयान्यकथनस्याप्य-
 विरोधात् । अतस्तदभिप्रेतमेवोत्प्रेक्षापदमित्यपि दुर्बदम् । अस्तु वा
 लोकोत्तरप्रज्ञेन तदभिप्रेतमेव विदितम्, तथापि न तदनुक्तं दूष्यम्,
 इदं ममानभिप्रेतामित्यपहुवाने प्रतिवादिनि सभ्यानामपि तत्र
 साक्षित्वासंभवात्, विश्वसाक्षिणां च मौनावष्टम्भात्, शपथस्य
 चात्र दृष्टप्रत्यवायहेतोरनुपदेशात्, अदृष्टप्रत्यवायहेतोरनुपयोगात् ।

अपि च यदासौ निष्प्रतिभः स्यात्, तदानायाससिद्धे विजये किं तदभिप्रेततया कस्यचित् पुरस्कारेण ? । सप्रतिभश्च यदासावभिप्रेतं स्वयमेव वाचि निवेशयति, तदा पुरोभाविषु वचनदोषादिषु संभविष्यत्सु किं विगीयमानव्याप्यादिपरामर्शसापेक्षार्थानुवादतद्दूषणवृथाश्रमेण ? । वचनदोषानपि संभविष्यतो विदित्वा दूषयत्विति चेत्, हन्त ! तर्हि प्रतिवाद्यपि वैयात्यादेवमपशब्दादिस्वया विवक्षित इत्युक्त्वा यदि निगृह्णाति, तदासौ कथमपसरिष्यति ? । एतेन साधारणः स्वव्याघातोऽपि सुस्थः ; न ह्यन्यतर उत्प्रेक्षितमपि दूषयिष्यति नेतर इति राजाज्ञा ; न च तथादौ नियमः कृतः । अपि च निरपारधस्य तावन्न निग्रहः ; अत्र च केनापराधेन प्रतिवादी निगृह्यते ? । परोत्प्रेक्षणीयदुष्टार्थाभिप्रायवत्त्वादिति चेत्, संदिग्धं तावदिदम् । तथाविधाभिप्रायसंभावनाविषयत्वादिति चेत्, स्वस्यापि समानमित्येवमपि स्वव्याघातः । इदमसमीचीनम्, मदुत्प्रेक्षितासमीचीनव्यवस्थापकत्वात्, इति वाक्यार्थविश्रमेऽप्येवं विपरिवर्तो वाच्यः । इयं तु जातिर्यद्यप्यादिमामपि कक्ष्यामास्कन्दति, आदावेव वादिनं विनिवार्य त्वदभिप्रेतमेव दुष्टमिति वक्तुं शक्यत्वात् ; तथाप्यर्थतो

जात्यन्तरवद् द्वितीयैवेयं कक्ष्या , तदभिप्रेततया प्रथमस्यापि पूर्व-
णः स्वयमेव पुरस्कारात् । साधनेष्वपि केषु चिज्जातित्वमिच्छता-
मपि दूषणरूपा जातयो द्वितीयादिकक्ष्याभाविन्य एवेति नियम
इति ॥

एवं सप्ताङ्गसंपन्नजातितत्त्वावलोकितानाम् ।
सदुत्तरैस्तदुत्थानात् तत्त्वधीजयसंभवः ।
अन्यथा षण्डरतवद् भवेयुरफलाः कथाः ।
इति प्रख्यापनायात्र कथाभास उदाहृतः ।
अर्थिप्रत्यर्थिनोस्तावन्न द्वयोर्जयसंभवः ।
एकस्य विजयेऽपि स्यात् सफला सत्कथैव सा ।
यत्र द्वयोर्न विजयो न वा तत्त्वविनिश्चयः ।
कुक्कथां कथयन्त्येनामसदुक्तिपरंपराम् ।
तां द्विकक्ष्यादिकामेके षट्कक्ष्यावधिकां विदुः ।
पूर्वत्रासंभवात् सम्यैरुत्तरत्र निवारणात् ।
असदप्रतिमादौ तु पक्षैकत्वमपि काचित् ।
सम्येष्वसत्स्वदक्षेष्वप्युपर्यपि च धावति ॥

१. अन्यथारण्यरुतवत्.

तथाहि—कथामभ्युपगम्य यदि वादी सम्येषु दत्तावधानेषु प्रति-
वाद्यनुयुक्तोपि तूष्णीमास्ते , प्रतिवादी च तदा मन्दचित्तवृत्ति-
रवश्योद्भाव्यमपि तादात्विकं निग्रहस्थानं न व्यनक्ति, तदा कस्य-
चिदपि पक्षस्यानुत्थानमेव । निग्रहव्यञ्जनेपि तावति समाप्तिः ।
यदा तु वादी सद्वा असद्वा ब्रूयात्, अनाहितप्रतिमस्तु प्रतिवादी
न किञ्चिद्वृत्तिः, वादी च यदि तदा निग्रहमूढः, तदा एकपक्षा
कथा । द्वयोश्च न विजयः, वस्तुतः सद्वादिनोपि प्राप्तकालनिग्रहा-
नुद्भावनात् । वादिना प्रतिवादिनिग्रहे तु तेनैव विजयिता स्यात् ।
यदा त्वसत्साधनोपक्रमायां कथायां प्रतिवादी सद्दुत्तरेण निगृह्णाति,
तावति च सम्याः प्रमाणीकृताः, तदा प्रतिवादिनो विजयः ।
असद्दुत्तरेण निग्रहे सम्येषु भ्रम्यासे द्विपक्षी कुकथा । एवं तद्दु-
परि वादिप्रतिवादिनोः सप्रतिभयोरसद्दुत्तरपरम्परायां पञ्चपक्षीपर्य-
न्ता कुकथाप्रवृत्तिः । सत्साधनोपक्रमायां तु षट्पक्षीपर्यन्ता ;
तत्र हि प्रथमः पक्षस्तावदनुपप्लवः प्रादुःभ्यात् । प्रतिवादिनस्तु
निरनुयोज्यानुयोगमेदचतुष्कावतरणाद् द्वितीयपक्षप्रवृत्तिः ।
तत्र सम्याः स्वयं कथायामनधिकृतत्वाज्जानन्तोपि वाद्यनुयोगमपे-

क्षमाणास्तूष्णीमासते । तदा वादी सदुत्तराप्रतिभानात् तत्प्रति-
 मानेपि वा जडीकरणदुरभिलाषेण तज्जातीयमन्यद्वा किञ्चिदसदु-
 त्तरं प्रयुञ्जीत, तथापि प्रतिवाद्यनुयोगमपेक्षमाणेषु प्रतिवादिनस्तथैव
 चतुर्थपक्षावतारः । तथाप्यवमरप्रज्ञायोभयास्तम्भरूपायानुविधेय-
 प्रश्नाय दत्तक्षणेपु वादिनः पञ्चमः पक्षः । अनुविधेयेपि
 देवानांप्रिये स्वयमानुशंस्यात् कथंकरणयोरप्रतिभया कथाविच्छेद-
 काङ्क्षिषु षष्ठः । ततः परं स्वदोषपरिहारायोभौ निवार्य कुकथात्व-
 प्रकाशनेनापक्षपातेन द्वावपि निगृह्णन्ति । सम्याभावे मन्दमति-
 व्यवहारेषु वा सम्येषु मार्जारकलहवदेवानिवारणमिति ॥

इति

श्रीकवितार्किकसिंहस्य सर्वतन्त्रस्वतन्त्रस्य
 श्रीमद्वेङ्कटनाथस्य वेदान्ताचार्यस्य कृतिषु
 न्यायपरिशुद्धौ अनुमानाध्याये तृतीयं
 निरनुयोज्यानुयोगाहिकम् ॥
 ॥ श्रीमते निगमान्तमहादेशिकाय नमः ॥

॥ चतुर्थमाह्निकम् ॥

अथ प्रमाणाभासाः—अप्रमाणत्वे सति प्रमाणव्यवहारविष-
यास्ते । प्रमाणचातुर्विध्यात् तदाभासा अपि चतुर्विधाः । प्रत्यक्षा-
नुमानागमस्मृत्याभासभेदात् । एषामवान्तरलक्षणं सामान्यलक्षण-
च्छायैव सुगमम् । तत्र प्रत्यक्षाभासो यथा—द्वौ चन्द्रमसौ,
पीतः शङ्खः, इत्यादिः । विषयेन्द्रियादिदोषादस्योद्भवः । ईमं च
प्रमाणतयोपन्यस्यतोस्य हेत्वाभासवन्निग्रहो भवत्येव । अक्षपा-
दसूत्रेऽपि हेत्वाभासग्रहणमुपलक्षणम् ; चशब्दाद्वा अनुक्तसमस्त-
संग्रहः । अनुमानाभासो यथा—वाष्पादिषु घूमत्वाद्यारोपेण धू-
मवत्त्वात् पर्वतोन्निमानित्यादिः ॥

अव्याप्तापक्षधर्मौ द्वौ हेत्वाभासौ समासतः ।

तयोरेव प्रपञ्चेन स्यादसिद्ध्यादिकल्पना ॥

यदुक्तं न्यायतत्त्वे—“असिद्धानैकान्तिकविरुद्धा हेत्वाभासाः”
इति, तत्रासिद्धोपक्षधर्मः ; इतरावव्याप्तभेदौ हेत्वाभासौ । ताव-

१, अप्रमाणत्वे प्रमाणव्यवहार. २. तं च

न्मात्रोक्तिश्च प्रदर्शनार्था । प्रयोजकान्तरेण वा तदन्वयसंग्रहस्तत्र वि-
 चक्षितः । ये चासाधारणबाधितप्रकरणसमादयो भेदाः कथ्यन्ते,
 तत्रासाधारणस्याव्याप्तत्वं केवलव्यतिरेकिनिराकरणे प्रदर्शितम् ।
 अनैकान्तिकभेदश्चासौ कैश्चिदुक्तः; तथा चोक्तमागमप्रामाण्ये—
 “ स न तावदनैकान्तिकः ; स हि द्विधा—साधारणासाधारण-
 भेदात् ” इति । बाधितस्य तु न पक्षधर्मत्वम्, नापि व्याप्ति-
 रिति दूषणद्वयसमुच्चयः । न हि साध्याभाववत्तया निर्णीतस्य
 संदिग्धसाध्यत्वलक्षणं पक्षत्वम् । न च हेतुमति पक्षे साध्याभा-
 ववत्तया प्रमिते हेतोर्व्याप्यताग्रहणसंभवः । प्रकरणसमस्य तु
 प्रतिसाधनप्रतिरुद्धत्वलक्षणस्यानिर्णीतबलत्वाद् बलस्य च व्याप्ति-
 पक्षधर्मतानतिरेकाद् व्याप्याद्यनिश्चयेन तयोरेवान्तर्भावः । स्व-
 पक्षसिद्धाविव परपक्षसिद्धावपि त्रिरूपो हेतुः प्रकरणसमः कैश्चि-
 ल्लक्ष्यते । यथा—नित्यः शब्दः, पक्षसपक्षयोरन्यतरत्वात्,
 आकाशवत् । अनित्यः शब्दः, पक्षसपक्षयोरन्यतरत्वात्, घटव-
 दिति । तत्रेदं लक्षणमसंभवीत्येके, एकस्य पक्षद्वयेपि त्रैरूप्यासं-
 भवात् । नित्यत्वे हि साध्ये शब्दाकाशयोरन्यतरत्वादिति हेत्वर्थः ।

१. व्याप्याद्यनिश्चये तयो.

अनित्यत्वे तु शब्दघटयोरन्यतरत्वादिति । न च शब्दसारूप्य-
मात्रेण हेतुरेकता, अतिप्रसङ्गात्, इति । तत्र यद्यप्येतस्मिन्नुदाहरणे
लक्षणमसंभवि, तथापि महाविद्यादिप्रस्थानेषु केषांचिद्धेतूनां
साध्यतदभावयोः समानाकारतया संभवं पश्यामः; यथा—शब्दः
स्वस्वेतरवृत्तित्वानाक्रान्तानित्यनिष्ठाधिकरणम्, प्रमेयत्वात्, घट-
वदिति शब्दानित्यत्वसाधने प्रवृत्तः प्रमेयत्वहेतुरेक एव; शब्दः
स्वस्वेतरवृत्तित्वानाक्रान्तानित्यनिष्ठाधिकरणम्, प्रमेयत्वात्, आका-
शवदित्यपि शब्दानित्यत्वस्थापने पूर्ववृत्तिरूप उपलभ्यते । अतो
“ नोदाहरणमादरणीयम् ” इति न्यायाल्लक्षणासंभवेद्यं हस्ता-
लोचः । क्व तर्ह्यस्यान्तर्भावः ? अविनाभावादिसंभावनायामपक्ष-
धर्मे, अन्यदा त्वव्याप्ते । यदि पक्षे व्यापकप्रतीत्यपर्यवसानव-
लादनित्यत्वं साधयेत्, स एव हेतुः कथं न तद्विपरीतव्यापक-
प्रतीत्यपर्यवसानेन नित्यत्वमपि ? ततश्चाविशेषादुभयत्रापि व्याप्तिर्न
स्वाभाविकीत्यव्याप्तकोटौ निक्षेपः । यथा च परपक्षवत् स्वपक्ष-
स्यापि बाधकमुत्तरं जात्युत्तरमिति व्यवहरन्ति, तथा बाधमिम-

तसाध्यवत् तद्विपरीतप्रतिवाद्यभिमतसाध्यस्यापि साधकत्वप्रसङ्गा-
 दर्थत उभयासाधकान्येतानि जातिसाधानानीति च केचिदूचुः ।
 अपि चैषां साध्यतदभावसाधने समानाकारत्वादेवानैकान्तिकव-
 दव्याप्तत्वं सुव्यक्तम् , उभयत्र विपक्षे बाधाकाभावाच्च । न चो-
 भयत्र तत्संभवः, व्याघातात् , एकस्मिन् विरुद्धयोरिव विरुद्धो-
 भयप्रतिक्षेपयोरपि परस्परात्मनोरतिरिक्तयोर्वा समुच्चयासंभवात् ।
 न च शीतोष्णव्यतिरेकवत् कोट्यन्तरोपलम्भः, भावाभावात्मना
 विरोधे तत्तदन्यात्मना विभागे च तदसंभवात् । अत एव
 ह्यनिर्वचनीयानेकान्तवादयोरनवतारः। अस्त्यन्यतरद्विपक्षे बाधक-
 मिति चेन्न ; तथापि तादृशरीतेः कुटिलोन्नीतिकल्पिताया विपक्षे
 बाधकविरहादप्रयोजकत्वं सिद्धम् । प्रमाणान्तरबलात्तु सिध्यतः
 साध्यविशेषस्य विपर्यये बाधकर्मप्यस्तु ; न पुनर्महाविद्यादिहेतु-
 भिरप्रयोजकैः सिध्यतः। अप्रयोजकोन्यथासिद्धः, उपाधिमान् व्या-
 प्यत्वासिद्ध इति वानर्थान्तरमित्यतोपि न द्वितीयबहिर्भावः ;
 तथाहि—

१. बाधकमस्तु.

विपक्षे बाधकाभावादुपाधेर्वापि संभवात् ।
 हेत्वाभासोन्यथासिद्धयन्न प्रयोजक इष्यते ॥
 पञ्चम्यः पृथगेवैनं कति चित् संप्रचक्षते ।
 व्याप्यत्वासिद्धभेदोयमिति त्वाद्दुर्मनीषिणः ॥
 विपक्षे न हि निर्वाधे व्याप्तिः कापि प्रसिष्यति ।
 प्रतिकूलेषु तर्केषु सत्सु धात्राप्यानिश्चयात् ।
 व्याप्तिस्वरूपवैकल्यकल्पितोपाधिकेषु नः ।
 अप्रयोजकतावादः प्राचां प्रागेव दर्शितः ॥

अन्येष्व्याहुः—

“समासमाविनाभात्पवेकत्र स्तो यदा तदा ।
 समेन यदि नो व्योसस्तयोर्हीनोप्रयोजकः ॥” इति ।

शाबरवार्तिककारश्च—

“व्याप्तेश्च दृश्यमानायाः कश्चिद्धर्मः प्रयोजकः ।
 अस्मिन् सत्यमुना भाव्यमिति शक्यता निरूप्यते ।
 अन्ये परप्रयुक्तानां व्याप्तीनामुपजीवकाः ।
 दृष्टैरपि न तैरिष्टा व्यापकांशावधारणा ॥” इति

१. त्वाद्दुर्विचक्षणाः, त्वाद्दुः परीक्षकाः. २. अन्ये त्वाद्दुः.

एनमेव संदिग्धव्यासिकं ब्राह्मः पठन्ति—

“साध्यादन्येन धर्मेण सपक्षेष्वनुयायिना ।

विनापक्षे स्थितो धर्मः संदिग्धव्यासिको मतः ॥” इति ।

इति ॥ तस्मादव्यासभेद एवायमप्रयोजकः, तत्त्वभावा-
नतिलङ्घनाच्च । श्रीमहाविद्यामानमनोहरप्रमाणमञ्जर्यादिपठितवक्ता-
नुमानस्यापि तथात्वम् । एवं पक्षदृष्टान्ताभासानामपे हेत्वाभासे-
ष्वेवान्ततो निवेशः । तेषां च तयोरितरत्रैव विश्रमः, सर्वेष्वपि
पक्षाभासेषु हेतोरपक्षधर्मत्वात् । न हि पक्षाभासधर्मस्य पक्षधर्म-
ता । न हि साध्यसाधनोभयविकलाश्रयहीनेषु दृष्टान्ताभासेषु
हेतोर्व्यासिग्रहः शक्यः, सर्वेषु च दृष्टान्ताभासेष्वव्यासत्वात् ।
सिद्धसाधनेपि हि पक्षधर्मत्वं न सिद्ध्यति, सिद्धधर्मविशिष्टस्या-
पक्षत्वात् । यदि पक्षीकृतेष्वेकत्र साध्यं प्रसिद्धं, तदा अंशे सि-
द्धसाधनादंशतोपक्षधर्मत्वम् । यदा तु सिद्धमसिद्धं च साध्यद्वयं
प्रयुञ्जीत, तदापि सिद्धसाधयिषितस्य सर्वस्य साध्यत्वाभावादंशतः
सिद्धसाधनादंशतोपक्षधर्मत्वम् । अतोतिपीडायां द्वावेव हेत्वा-
भासौ । पूर्वेषां तु पक्षाभासादिपृथगुदाहरणवत् स्फुटतया पृथ-
गुद्भाव्यत्वायाधिकपरिगणनम् । तदनुसारेण ब्रूमः—

तस्य न्यायतत्त्वोक्ताद्वयः । तदभिप्रेतौ कालात्ययापदिष्ट-
प्रकरणमाविति पञ्च हेत्वाभासाः । तत्र व्याप्तिपक्षवृत्तिनि-
श्चयसिद्धः । तद्वेदास्तु न्यायतत्त्वे संप्रहेणोक्ताः—“अज्ञातसं-
दिग्धान्तीतास्तिस्रोसिद्धयः” इति । सर्वत्रापि पक्षादिव्य-
ज्ञानसंशयपर्ययैस्त्रिभिरेव ह्यसिद्धिर्भवति ।

पक्षद्विर्भगानां साध्यतद्धर्मयोस्तथा ।

हेतुतत्त्वापत्तिधर्माणां स्वरूपेणाप्रसिद्धितः ॥

हेत्वंशसिद्धेर्वा वैयधिकरण्यतः ।

पक्षांशसाध्यतत्त्वविशेषणविशेष्ययोः ॥

वैयर्थ्यादत्र सव्यवादिनः प्रतिवादिनः ।

द्वयोश्च निर्णयात्तद्वत् संशयात् सिद्धसाधनात् ।

असिद्धयोःशसिद्धेर्वा निश्चिन्त्यन्ते शताधिकाः ॥

यद्यपि व्यर्थविशेषणत्वादिकं न वस्तुतोसिद्धरूपम्, तथा-
पि तत्त्वरत्नाकरादिषु परानुसारेण तथैवम् । व्यर्थमभिदधानो
वादी त्वर्थान्तराख्यनिग्रहस्थानेन निगृह्येत, न त्वसिद्ध्या,
प्रकृतानुपयुक्तस्य स्वरूपासिद्धत्वादसिद्धत्वेपि स्वरूपासिद्धेरेव
वाच्यत्वात् । व्यर्थविशेषणप्रयोगेपि विशेष्यमात्रव्याप्तेरनपक्रमाद्

विशिष्टस्यापि व्यभिचाराभावेन व्याप्तिसिद्धेः । न हि, कार्यत्व-
मनित्यत्वं न व्यभिचरति, प्रयत्नकार्यत्वं तु व्याप्तिरतीति
संभवति । न च, धूमवत्त्वालोकवत्त्वे प्रत्येकं पावका, धूमे, धूमवत्त्वे
सत्यालोकवत्त्वादिति प्रयोगे त्वविनाभावं त्यज्यते इति
युक्तिमत् । अतो व्यर्थविशेष्यत्वेपि न व्याप्तिरिति । पक्षा-
दिविशेषणादिवैयर्थ्येषु तु न व्याप्यत्वासिद्धिरसङ्गोपि ।
केचित्तु असिद्धिं चतुर्धा संगृह्णन्ति ; तथाहि, व्याप्तत्वे सति
पक्षधर्मतया प्रमितिर्हि हेतोः सिद्धिः । तदभावे व्याप्तेः पक्षस्य
तद्धर्मस्य तत्प्रमितेर्वा खल्वभावात् स्यात् । तत्र च व्याप्यत्वा-
सिद्धिः, अश्रयासिद्धिः, स्वरूपासिद्धिः, तत्रैवाज्ञानासिद्धिः समा-
ख्यानिवेशः इति ॥

नन्विदमसिद्धलक्षणमतिरिक्तम्, विरुद्धानैकान्तिकयोर-
पि व्याप्त्यभावेन व्याप्यत्वात्तद्धत्वप्रसङ्गात् । न चैतदिष्टम्,
पृथगेव परिसंख्यानात् । अथैतत्परिहारायानिश्चितपक्षवृत्तिसिद्धि
इति लक्ष्येत, तद्वत्त्वव्याप्तिः, व्याप्यत्वासिद्धसंप्राहकत्वाभावात् ।
न चान्यत्र तत्प्रवेश इष्टो दुष्टो वा । किंच साध्यधर्मविशिष्टो

१. अभावः. २. रिति.

धर्मी इति सिद्धसाध्यस्यापक्षत्वात् तन्निष्ठस्य सिद्धसाधना-
 ख्यमहेतोरश्रयासिद्धत्वमुच्यते ; तथा सति साध्याभाववत्तया
 निमित्तस्यापि संदिग्धसाध्यत्वलक्षणपक्षत्वाभावेनापक्षत्वाद् बाधि-
 तस्यापि हेतोरश्रयासिद्धतैव स्यात् । प्रमाणबाधितस्यापि साध्यस्य
 सिषाधयित्वमात्रेण साध्यत्वात् तद्विशिष्टस्य पक्षत्वमिति चेत्,
 प्रमाणसिद्धस्यापि तथा किं न स्यात् ? । अपि च व्याप्तिपक्षवृत्ति-
 निश्चय एव हेतोरङ्गम् ; तदभावलक्षणश्चासिद्धो हेत्वाभासमा-
 त्रपर्यायः स्यात् न तु तद्विशेषः । अतः प्रागुक्तप्रस्थानेन द्वैधमे-
 वोचितम् इति । सत्यम्, तथापि हेत्वाभासान्तराणां पृथग्लक्षणसं-
 भवस्य वक्ष्यमाणप्रकारसिद्धत्वात् तल्लक्षणानाक्रान्तत्वे सति हेतु-
 रूपासिद्धेरिह लक्षणत्वेन विवक्षितत्वान्न दोष इति । तथैव सि-
 द्धसाधनमपि बाधितसाधनवत् पृथक्कृत्य कश्चित् तद्व्यतिरेकमप्य-
 सिद्धलक्षणे निवेशयेदिति चेत्, का नो हानिः ? विवक्षावैचित्र्येण
 न्यूनाधिकोद्देशलक्षणादेः प्रारम्भाहिक एव प्रदर्शितत्वात्, अत्र
 तु पञ्चधा परिगणयतामभिप्रायेणैव संग्रहात् तच्चैकीकरणपृथक्क-
 रणाम्यामाभासस्यानाभासता स्यात्, येनान्यतरपक्षासे प्रयस्येम ।

उद्भावनेपि सामान्यरूपे विशेषरूपेपि तुल्यार्थतैव विचार्यत्वज्ञता ।
 सामान्यनिर्देशेपि कथमिति विशेषमनुयुक्तेन स एव हि रतीति श्रव्यः
 इति ॥

अथात्र काश्चिदसिद्धय उदाह्रियन्ते । तत्र व्याप्यः सासिद्धः
 प्रागुक्तो रूपवैकल्यकल्पितोपाधिको द्रष्टव्यः । तत्र । संदिग्धो-
 पाधिके संदिग्धव्याप्यत्वासिद्धता । आश्रयासिद्धोपसङ्गे—शश-
 शृङ्गं तीक्ष्णम्, शृङ्गत्वात्, इति । स्वसिद्धान्तव्याप्तिसिद्धप्रकृति-
 परमाज्वादिपक्षीकारे त्वन्यतराश्रयासिद्धः । व्याप्यश्रयभागासिद्धो
 यथा—अवयवावयविनौ नित्यौ, द्रव्यत्वात्, तत्र तै; न ह्यवयवसमु-
 दायातिरिक्तमवयवविशब्दार्थं त्रय्यन्तविद्विच्छन्ति । स्वरूपासिद्धो
 यथा—नित्यं नभः, निरंशत्वात्, इति ; अत्र हि “ व्योम्नोर्ध-
 भागाश्चत्वारो वायुतेजःपयोभुवामसः ” इत्यादिपञ्चीकरणवाक्य-
 बलादागमिकैर्नभसोपि सांख्यमिष्यते । एष एवानिश्चितपञ्ची-
 करणवाक्यार्थस्य संनिधौ सासिद्धः । साध्यस्यैव हेतुतया प्रयोगे
 च साध्याविनिर्वाहः स्वरूपासिद्धभेदः ; यथा —
 क्षित्यादिकं सत्कर्तृकम्, बुद्धिमत्पूर्वकत्वात्, इति । यदा
 तु सिद्धं साध्यं हेतुतया प्रयुज्येत, तदा त्वेवं स्वरूपासिद्धता

वाच्याः सिद्ध एव हि हेतुः प्रयोक्तव्यः ; स च साध्यात्मा
 चेत् न नासिद्ध इति । अत्र च स्वेनैव ज्ञातेन स्वयं
 ज्ञातमात्माश्रयद्वारेणासिद्धौ विश्रमः । धूमानुमानादिष्वेवा-
 विदितधूमस्वरूपस्याज्ञानासिद्धिः । व्यधिकरणासिद्धौ यथा—
 पर्वतो वक्षिन्, महानसस्य धूमवत्त्वात्, इति । यद्यपि
 धूमवत्त्वात् वक्षस्त्वं सिध्यति ; तथापि नान्यनिष्ठेन तेन ।
 यद्यप्यसौ न तोरपराधः, अपि तु प्रयोक्तुरेव ; तथापि
 प्रयुज्यमानवेषेण त्वरसिद्ध एवेति युक्तं तथोद्भावनम् । अतः
 एवानुपयुक्तपदोपादानार्थान्तरनिग्रहतैवेत्यपि न शङ्कनीयम् ।
 दृष्टान्तस्थितहेतुव्यक्तिविशेषः पक्षे नास्तीति तस्य तत्र प्रयुज्य-
 मानस्यासिद्धता युक्ता । दृष्टान्तस्थितस्यापि तस्य व्याप्तिग्रहण-
 मुखेन प्रकृतोपयोगान्न सहसाथोक्तत्वं वक्तुं शक्यम् । यदि हि
 वक्ता पर्वतस्थधूमवत्त्वमेव हेतुमभिसूय महानसस्येत्यनुपयुक्तं
 ब्रूयात्, तदैवं स्यादपि ; न च तथा विवक्षाभिस्तद्वाक्यमन्तरेण
 निश्चेतुं शक्या । तथा चेद्ब्रूयात्, तथापि महानसस्येति पदस्यानन्व-
 यान्निग्रहस्थानान्तरता । अन्वितानुपयुक्तवचने ह्यर्थान्तरावकाशः,
 उभयसंनिपातेऽप्युद्भटस्यैवोद्भावनत्वादिति । स्वरूपभागासिद्धौ यथा—

घटव्यतिरिक्तं सर्वमनित्यम्, कार्यत्वात्, घटवत्, इत्यर्थः; न तादिति
 पक्षीकृतेष्वाश्वरादिषु स्वरूपतः कार्यत्वम् । येनाकारोपेतकार्यत्वेषु च
 तेनाकारेणानित्यत्वसाधने तु सर्वत्रैव सिद्धसाधनतन्ति इत्युच्यते ।
 सिद्धसाधनस्य चाश्रयासिद्धताप्रकारोपक्षधर्मत्वप्रतिपादः प्रागु-
 क्तः । सिद्धेऽप्येव पक्षेषु हेतोः काचित्कत्वे स्वरूपः । असिद्ध इति
 विशेषः । विशेषणासिद्धो यथा—क्षित्यादिकम् अस्माद्युत्तर्णकर्तृ-
 कम्, अस्मदाद्यशक्यक्रियत्वे सति कार्यत्वात् व्ययद् येनाशक्य-
 क्रियं कार्यम्, तत् ततोऽन्यकर्तृकम् ; यथा अनुप्याद्यशक्यक्रियं
 ततोऽन्यकर्तृकं वल्मीकादि, इति । अत्रात्रादिशब्देन सर्वजीव-
 प्रहणे विशेषणासिद्धः, अस्मदादीनां तौपचितपुण्यानां विश्वामि-
 त्रादिवद्वक्रिकादिवच्च विचित्रतरमहं सूक्ष्मतरकार्यारम्भसंभवात् ।
 न च तेषां तेषु तेष्वकर्तृत्वम्, कुलालादिष्वपि प्रसङ्गात् । न हि
 कुलालादयोपि सामान्यभूतमदृष्टादिकमसमवायिकारणभूतमा-
 न्तरसूक्ष्मावयवसंयोजकं च यथावत् साक्षात्कुर्वन्ति । अपि तु
 एवं व्यापृते सन्त्येव कार्यं भवतीति प्रमाणतोऽप्यवसाय प्रवर्तन्ते ।
 तदेतत् सर्वं विश्वामित्रादिष्वपि । प्रमाणं त्वन्वयव्यतिरेकादिनां,
 शास्त्रं चेति क एष विशेष इति? । एष एव हेतुर्व्युत्क्रमेण गते विशेष-

मप्यस्ति । एवमुभयथासिद्धिराश्रयदृष्टान्तविशेषणाद्यसिद्धिश्च
प्राह्यम् । अत्र हेत्वाभासेप्यसिद्धे हेतुरसिद्ध इत्युद्भावनम्, न
न ह्यसिद्धः शङ्कनीयः, हेतुतया त्वदाभिमत इति वाच्यभिप्रेतत्वात् ।

एवमभिप्रेतं न्तरेष्वपीति ॥

सव्यभिचारेनैकान्तिकः । स द्विधा—साधारणोसाधारण-
श्चेति । पूर्वः पक्षत्रयव्यापी । उत्तरः पक्षमात्रनिष्ठः । यथा
हि पक्षसपक्षमात्रव्यवस्थान्वयस्य विपक्षवृत्तिर्व्यभिचारः, तथा सप-
क्षैकदेशमात्रविषयव्यतिरेकस्य स्वस्थानातिक्रमेण सपक्षव्याप्ति-
व्यभिचार इत्येके । न साधारणस्त्वनव्यवसितसंज्ञं हेत्वाभासान्त-
रमिति भूषणः । द्वावप्येव विधौ ; तथा हि—

त्रयाणामपि पक्षाणां व्यापको व्यापकस्तथा ।

एकद्विव्यापकाः षट् सत्येवं साधारणोष्टधा ।

निःसपक्षो निर्विपक्षो द्वयनेतिर्विषयं तथा ।

पक्षव्याप्तिस्तदव्याप्योरष्टौ साधात्त्याः स्मृताः ।

केचित् सपक्षे सत्येव तथाभासत्वमश्रुते ।

तदसत् सकलं नित्यं सत्त्वादित्यादिसंभवाच्च ॥

अत्रापि पक्षत्रयव्यापकसाधारणो यथा—क्षित्यादिकं सकर्तृकम्,

प्रमेयत्वात्, घटवत्, इति । तत्रैव परिमितपरिम
 पक्षत्रयैकदेशवृत्तिः, पक्षसपक्षभूतगुणकर्मणोरवृत्तेः, ^{कार्यं न त्वादिति}
 विभुषवृत्तेः । पक्षव्यापकः सपक्षविपक्षैकदेशवृत्तिर्यथा ^{एतत्कार्यं च}
 इच्छूर्णीमविष्यन्ति, प्रत्यक्षग्राह्यत्वात्, घटवत्, इति । ^{प्रतीतेषु वर्तता-}
 सपक्षतयाभिमतं द्वयणुकादौ, विपक्षे चेश्वरादौ न ^न । सपक्ष-
 व्यापक इतरैकदेशवृत्तिर्यथा—कालजीवावनित्यौ ^{अचेतनत्वात्,}
 पृथिव्यादिवत्, इति । नित्येश्वराम्युपगमपक्षे ^{स्य} विपक्षत्वाद-
 ताचेतनत्वस्य विपक्षैकदेशवृत्तिता । विपक्ष ^{पक्ष} पक्षसपक्षै-
 कदेशवृत्तिर्यथा—कालात्मानावनित्यौ, ^{उघटव्यतिरिक्तत्वात्,}
 घटवत्, इति । अत्र सपक्षे घटे पक्षे ^{काले} कालघटव्यतिरि-
 क्तत्वं नास्ति । एते त्रय एकैकव्या ^{काः} । अथ द्विव्यापकास्त्रय
 उदाह्रियन्ते । तत्र पक्षेतर ^{पक्षो} यथा—अनित्यौ पृथि-
 व्यात्मानौ, पृथिवीव्यतिरि ^{त्वात्,} दीपवत्, इति । सपक्षे-
 तरव्यापको यथा ^{अनित्यः} शब्दः, घटव्यतिरिक्तत्वात्,
 पटवत्, इति । विपक्षैकदेशवृत्तिरितरव्यापको यथा—त्रसरेणुः
 सावयव ^{द्रव्यत्वात्,} घटवत्, इति । अत्र पक्षैकदे-
 वर्तिनां चतुर्णां भागासिद्धलक्षणयोगेपि ^{व्यभिचारा-}
 ठि विशेषे-

मप्यस्तीति दूषणसंभेदसंभवज्ञापनायोदाहृतिः । एवमन्यत्रापि
 ग्राह्यम् । अत्र चासिद्धिवदन्यतरोभयभेदेनापि विभागोनुसंधेयः ।
 न ह्यसिद्धावेवायं विभाग इति नरपतिशासनम्, विपरिवर्त-
 वैगार्यस्य दुर्वारत्वात्, उदाहरणदर्शनाविशेषाच्च । तथाहि—
 नित्याः शब्दाः, श्रावणत्वात्, शब्दत्वेवत्, इति कुमारिलेनोक्ते
 काणोदः । अनभ्युपगतैरपि श्रावणतया तदभ्युपगतैर्ध्वनिधर्मै-
 रनैकान्त्यमुच्यते कथं प्रतिक्षेप्यः ? कथं वा शब्दतया
 स्वाभ्युपगतैरेव समुद्रघोषादिभिरनित्यैरसिद्धिवत् परमतमूल-
 मनैकान्त्यम् ? । अतमूलं तु तद्वदेव दुरुत्तरमिति । एवमन्य-
 त्राप्यन्यतरोभयभेदेन संभव ऊह्यः । तत्तत्पदार्थभेदाभ्युपगमा-
 नभ्युपगमवशेन तत्संभवेदिति ॥

यस्त्वनध्यवसितापरपर्यायरेताधारणोष्टधा विभक्तः, तत्र सपक्ष-
 शून्यः प्राङ्निरूपितः केवलव्यतिरेक्येव । परामिमतः विपक्ष-
 रहितो यथा—सर्वं कार्यजातं पक्षक्षेत्याह—विगीतं नित्यम्,
 कादाचित्कत्वादिति । उक्तिविरोधोत्र सां. १०३ । सपक्षविपक्षर-
 हितो यथा—सर्वमनित्यं सत्त्वादिति । इह रूपव्यतिरेकिहेतौ
 विपक्षेणोपि प्रतिनियतश्च । यन्नित्यं तदसदिति व्यतिरेकोऽभिधेयमपि

नाधिरोहेत्, किमुत वाचम् । नित्यत्वं हि कालानवच्छिन्नसत्तायोगः ।
 एवमनित्यत्वादिसाध्यान्तरेष्वप्युक्तम् । सपक्षविपक्षवान् यथा—
 पृथिव्यनित्या गन्धवत्त्वादिति । एते पक्षव्यापिनः । तदेकदे-
 शवर्तिनोपि चत्वारः स्वयमूह्याः । एषामष्टानां साध्यसंबन्धग्रहणं
 समानमिति तुल्ययोगक्षेमतैव ॥

ये च केवलव्यतिरेकिप्रामाण्यमिच्छन्ति । अपि सपक्ष-
 शून्यस्य पक्षमात्रवर्तिनः कचिदाभासत्वमेष्टव्यम् । तथाहि—सर्वं
 कार्यं नित्यसुखाद्याश्रयकारणकम्, शशविषाणपुष्पं वा, कादाचि-
 त्कत्वात्, इत्युक्ते सपक्षरहितस्यापि कादाचित्कत्वस्य न सम्य-
 ग्हेतुत्वमिष्टम् । विपक्षे बाधकाभावादिना तदाभासत्वमिति चेत्,
 तुल्यं सर्ववित्कर्तृपूर्वकत्वसाधनेपि, तदन्तरेणापि तैस्तैरेव हेतुभिर-
 दृष्टसहकृतैस्तत्तत्कार्योदयसंभवात् । अदृष्टस्याचेतनत्वाच्चे-
 तनानधिष्ठितस्य न कार्यस्य प्रवृत्तिसंभव इति चेत्,
 किमिदमधिष्ठानं नाम ? तत्तत्वास्यादिवत् प्रेरणापरपर्यायं क्रिया-
 वत्त्वापादनम्, उक्तस्थान्तरापादनमात्रम्, उक्तप्रयत्नवतः
 संनिधानमात्रम्, अन्यद्वा किंचिदिति ? नाद्यः, गुणतयाभ्यु-
 पगतस्य दृष्टस्य क्रियावत्त्वासंभवात् । न द्वितीयः, अद्रव्य

देव । न च तृतीयः, प्रयत्नजन्यफलानाधारे प्रयत्नवदधिष्ठितत्ववाचोयुक्तेरनर्थकत्वात् । प्रयत्नसहकारित्वेनावस्थानमात्रमित्यप्युक्तम्, क्रियाहेतुगुणेष्वन्यतरमात्रेणापि क्रियोपपत्तौ गुणान्तरकल्पनानैरर्थक्यात् । अदृष्टस्य च क्रियाहेतुत्वम् “अग्नेरूर्ध्वज्वलं वायोस्तिर्यक्पवनमणुमनसोश्चाद्यं कर्मेत्यदृष्टकारितानि” इति वदद्भिः स्वीकृतम् । अचेतनं चेतनाधिष्ठितमिति व्याप्तिश्च चैतन्ये प्रयत्ने वा व्यभिचारिता, अन्यथानवस्थादिप्रसङ्गात् । तद्व्यतिरिक्तत्वे स्तीति विशेषणमपि निर्मूलम्, अनीश्वर-चैतन्यप्रयत्नयोरीश्वर-धिष्ठितत्वाभ्युपगमात्, ईश्वरगुणयोस्तु तयोरसिद्धौ व्यवच्छेद्यासिद्धौ, सिद्धौ तु चेतनाधिष्ठानादिमुखेन तदनुमाननैष्फल्यात् । अत एव न चतुर्थः, तथाविधस्य कस्यचित् कुतश्चित् प्रमाणादसिद्धेः इत्यलं प्रसक्तानुप्रसक्त्या ॥

साध्यविपरीतव्याप्तौ विरुद्धः ; यथा—पर्वतोनग्निः

धूमवत्त्वादिति ।

सपक्षे सत्यसति च पृथक्पक्षविपक्षयोरप्युक्तम्

व्याप्त्यव्याप्त्योर्द्वयोश्चेति विरुद्धोप्यष्टधा मतः ।

इष्टप्रतीपव्याप्त्या हि निर्विवादा विरुद्धता ।

विशिष्टसाध्यवैलोम्यात् स्याद्विशेषविरुद्धता ॥

धर्मधर्म्युभयेषां च तद्विशेषत्रयस्य च ।

विपरीतानुगमनाद्विरुद्धः षड्विधो मतः ॥

तत्र सति सपक्षे चतुर्णामुदाहृतिः । पक्षव्यापको विपक्षैकदेशवृ-
त्तिर्यथा—अनित्यो जीवः, चेतनत्वादिति । सर्वेषामेव जीवानां
सुषुप्त्याद्यवस्थास्वपि संकुचितचैतन्याश्रयत्वं त्रय्यन्तविद्विरिष्यते ।
आगन्तुकचैतन्यवादेपि चैतन्यात्यन्तायोगव्यवच्छेदलक्षणं चेत-
नत्वं सर्वेषु जीवेषु विद्यत एवेति पक्षव्यापकता । विपक्षव्यापकः
पक्षैकदेशवृत्तिर्यथा—नित्यौ पृथिव्यात्मनौ, कृतकत्वादिति ।
उभयव्यापको यथा — नित्यः शब्दः, कृतकत्वादिति ।
उभयाव्यापको यथा—शब्दस्पर्शानित्यौ, श्रावणत्वादिति ।
शब्दत्वसामान्यं नित्यमिच्छत तत्रापि हेतुवृत्तेर्विपक्षैकदेश-
वृत्तिता । असति सपक्षे चत्वारः । तत्र पक्षव्यापकः विपक्षै-
कदेशवृत्तिर्यथा यः—चेतनाः सर्वे निरतिशयानन्दधर्मकाः,
स्वयंप्रकाशत्वं इति । स्वयंप्रकाशत्वं हि वेदान्तिनां सर्वात्म-

व्यापकम् , अचेतनत्वादनानन्दिनि धर्मभूतज्ञानाख्ये विपक्षे च
वर्तत इति । विपक्षव्यापकः पक्षैकदेशवृत्तिर्यथा—सर्वे-
प्यात्मानः सर्वज्ञाः, अकर्मवश्यत्वात् इति । कर्मवश्यत्वाभावो
ह्यचेतनेषु सर्वेषु विपक्षेषु व्याप्तः, पक्षे चेश्वरांश इति ।
उभयव्यापको यथा—कादाचित्कं सर्वमनित्यम् , वस्तुत्वात्
इति । अत्र वस्तुतः कादाचित्कानामनित्यत्वेऽप्यस्मिन् प्रयोगे
वस्तुत्वहेतोर्विपरीतव्याप्त्या विरुद्धता । उभयैकदेशवृत्तिर्यथा—
तत्रैव साध्ये द्रव्यत्वादिति । ननु पक्षस्पर्शरहितोऽपि नवमो
विरुद्धः संभवाति—नित्य आत्मा कृतकत्वात् इति ; अत्र हि
सर्वस्मिन्नात्मजाते कृतकत्वं नास्त्येव, विपक्षे च सर्वत्र वर्तते,
सपक्षे च कालादौ न वर्तत इति नानैकान्तः । सत्यम् ;
अत एव हि साध्यविपरीतव्याप्तो विरुद्ध इति लक्षणं
प्रणीतमस्माभिः, न तु पक्षविपक्षोरेव वर्तमान इति । ततश्च
सत्यसति च सपक्षे सर्वपक्षावृत्तिविपक्षव्यापकाव्यापकरूपविरुद्ध-
चतुष्टयसंभवाद् द्वादशविधो विरुद्ध इति । विशेषविरुद्धत्वमपि
भ्यासिदशानुविधायिस्वरूपवैकल्यवाति प्रागुदाहृत्यल्लभतिसंधानीय-
मिति ॥

कालात्ययापदिष्टस्तु बलवन्मानवाधितः ।

कालातीतोतीतकालो बाधितश्च स कथ्यते ॥

एकैकद्वित्रिवाधेन सप्तधा स विभागवान् ।

एवं बाधितयोर्भेदः प्रत्यक्षागमयोरपि ॥

यद्यप्येकैकतो बाधेऽप्याभासत्वं प्रतिष्ठितम् ।

तथाप्यल्पज्ञाशिक्षार्थं यावत्संभववर्णनम् ॥

यावद्दोषोक्तिनियमकथायां चोपयुज्यते ।

यथास्मृत्येककथनेऽप्यनेकं शिष्यमेव हि ॥

तत्र प्रत्यक्षबाधितो हेत्वाभासो यथा—अग्निरनुष्णः, पदार्थ-
त्वात्, घटवदिति । न ह्यत्र ज्वालैक्यप्रत्यक्षवत् पावकौष्ण्यप्र-
त्यक्षं दुर्बलम्, अनन्यथासिद्धेः । न ह्यौष्ण्यं नाम जगति नास्ति,
बहौ तदारोपस्याप्यसंभवात् । क्वचित् सिद्धमेवान्यत्रारोप्यम् ।
तदग्रहे च तदभावलक्षणसाध्यस्याप्यग्रहः । न चाप्रमितसाध्य-
सामान्यमनुमानं प्रवर्तयितुमलम् । न चोष्णत्वाभावातिरिक्तमनु-
ष्णत्वं नाम किञ्चित्, भावान्तराभावपक्षेऽपि तस्य तदभावात्मना
निरूपितस्य साध्यनुप्रवेशात् । न च तद् द्रव्यम्, तल्लक्षणा-
दृष्टेः । न चावहिकधर्मः ; तद्धर्मिणोन्यस्य कुतश्चित् प्रमाण-

सिद्धेः, सिद्धौ च तत्रापि पदार्थत्वसद्भावे हेतोरनैकान्त्यात् , तदसद्भावे तस्यैवासिद्धेः । अत एव बहौ तत्सादृश्यतत्संसर्ग-
ग्रहाद्यसंभवात् तद्गुणारोपो दुर्वचः । अग्न्यातपोपाधिक एव ह्य-
न्यत्रौष्ण्योपलम्भः, न तथा तयोस्तदुपलम्भोपाधिं कंचित् प-
श्यामः । न च तयोः परस्परोपाधिकत्वम्, व्याघातात्, नियाम-
काभावाच्च । अतोऽग्न्यातपादिरूपतेजोधर्म एवौष्ण्यमित्यनन्यश-
रणे प्रत्यक्षेनुमानसहस्रेणापि न तत्कम्पनसंभव इति ॥

नन्वेवं ज्वालैक्यप्रत्यक्षेऽप्यनुमानबाधो न स्यात् । न, तत्रा-
नुमानस्य स्वमूलभूतप्रत्यक्षविशेषप्रतिक्षेपकत्वाभावात् । न हि तत्र
भेदसामान्यादिग्रहणं ज्वालैक्यग्रहणोपजीवि । भेदप्रतियोगिन
ऐक्यस्याप्यन्यत्र सामान्येन ग्रहणं सिद्धम् । न च कृत्स्नप्रत्यक्षा-
दिबाधकानुमानवत् प्रयोजकवेषेणापि मूलघातः । न च ज्वा-
लान्तरासंभवे दीपसामग्र्यनुवृत्त्यादेरन्यथासिद्धिः सुवचा । न च
ज्वालैक्यप्रत्यक्षं तदौष्ण्यप्रत्यक्षवदनन्यथासिद्धम्, निर्वापितारो-
पितदीपेऽप्यविदितनिर्वापणस्य तत्त्वप्रत्यभिज्ञानात् । तद्वदेव
सादृश्यादिबलदैक्यधीसंभवे शङ्कितान्यथासिद्धेः प्रत्यक्षस्य भेदा-
भिज्ञानप्रतिक्षेपाशङ्कः । सुसूक्ष्मावलोकने च ज्वालाधूमादिसंततिषु

निस्तरङ्गप्रवाहतैलधारादिष्विव संचरणभेदाध्यवसायात् । एवमेव
 देहात्मैक्यप्रतिक्षेपिभेदानुमानस्यैव विजायित्वम्, तत्तायः पिण्डे पा-
 वकत्वादिवुद्धिवत् ज्ञातृसंसर्गविशेषात् संघातेपि तद्रूपोपपत्तेः ।
 न च पावकवत् ज्ञाता पृथङ्नोपलभ्यत इति वाच्यम्, ममेदं श-
 रीरमिति व्यतिरेकप्रत्ययदर्शनां गृह्यतत्त्वादिवत् पृथगेवोपलब्धेः ।
 न च शिलापुत्रकस्य शरीरं, घटस्य स्वरूपमित्यादिष्विव भेदव्यप-
 देश औपचारिक इति वाच्यम्, तद्वदिह द्रव्यान्तराभावानध्य-
 वसायात् । न च समानाधिकरणप्रत्ययेन व्यतिरेकप्रत्ययबाधः,
 विपर्ययस्यापि सुवचत्वात् । यथा च व्यतिरेकव्यपदेशस्यौपचा-
 रिकत्वशङ्का, तथा समानाधिकरणाधियोपि तत्तायः पिण्डादि-
 ष्विव संसर्गोपाधिकत्वशङ्काया अपि दुर्वारत्वात् । न च पाव-
 कौष्ण्येपि तथा, व्यतिरेकप्रत्ययपुरस्काराभावात् । भावे वा
 कस्तत्ताप्याश्वासः ? । अपि च व्यतिरेकबुद्धेः प्रथमतः स्तन्ये-
 च्छाद्यनुत्पत्तिप्रसङ्गेनानुग्रहाद् देहात्मबुद्धेश्च तेन निग्रहात् प्राबल्य-
 दौर्बल्ये प्रतिभातः । न हि भवान्तरीयानुभवजनितसंस्कारमूल-
 तैज्जातीयत्वप्रतिसंधानजनितसुखादिसाधनत्वानुमानमन्तरेण प्रथ-

१. सजातीयत्व.

मतः स्तन्येच्छादेरुत्पत्तिसंभवः । यथा चेदानीमभ्यासभेदाद्बुचि
भेदः प्रज्ञाभेदश्च हेत्वन्तरसाम्येऽपि दृश्यते, तथा प्रसूतमात्रस्यापि
प्राग्भवभ्यासभेदहेतुकप्रज्ञारुचिवैचित्र्यं न सहसा प्रतिक्षेप्तुं शक्यम् ।
अपि च असमाहिताधियामस्मदादीनामपि निरुद्धत्राह्यकरणवृत्तीनां
मात्रया मनःप्रणिधानेऽपि ग्रहालोकयोरिव देहदेहिनोर्भेदोऽपि
स्फुरत्येव । विनिष्पन्नसमाधीनां तु विशदतमः इति विशेषः ॥

अत एव हि तस्मिन्नेव शास्त्रव्यापारः ; यथाहुः—

“ अवयवितयेदं कुर्वाणैर्बहिः करणैर्वपु-

र्निरवयवकोहंकारार्हः पुमान् करणातिगः ।

स्फुरति हि जनाः प्रत्यासत्तेरिमौ न विविञ्चते

तदधिकुरुतां शास्त्रं रङ्गेश ते परलोकिनि ॥” इति ॥

“आनुमानिकीमप्यात्मसिद्धिमश्रद्धधानाः श्रौतीमेव तां श्रो-
त्रियाः संगिरन्ते” इत्यात्मसिद्धिग्रन्थोऽपि तावन्मात्राभिप्रायः ।
पाणिपादादिषु प्रत्येकसमुदायाहंत्वविकल्पानुपपत्त्यादयश्चास्मदा-
चार्यैर्न्यायकुलिशे प्रपञ्चिताः प्रस्पष्टमनुसंधेयाः । अतो ज्वालै-
क्यदेहात्मैक्यप्रत्यक्षयोरनुमानेन बाधः सुशकः । दहनौष्ण्यप्रत्यक्षस्य

न तथेति तत्रानुमानमेव प्रत्यक्षबाधितमिति व्युत्पत्त्यादेर्हेत्वा-
भासता ॥

अनुमानबाधितो यथा—प्रथमाद्यास्तित्थयः संभवच्चन्द्रसूर्यो-
परागाः, तिथित्वात्, पर्ववत्, इति । अयं हि उपरागस्य पर्वान्त-
प्रतिनियतभावित्वग्राहिणः । शास्त्रानुमतदृढनिर्बुद्धान्वयव्यतिरेकेण
गणितानुमानेन बाधितः । आगमबाधितो यथा—परविग्रहादि-
रूपत्तिविलयवान्, सावयत्वात्, संप्रतिपन्नवत्, इति । अयं
हि “नित्यालिङ्ग्यास्वभावसंसिद्धिः ।”

“नित्यसिद्धे तदाकारे तत्परत्वे च पौष्कर ।

यस्यास्ति सत्ता हृदये तस्यासौ संनिधिं व्रजेत् ॥”

“नित्यं नित्याकृतिधरम्” इत्यादिभिरागमैर्बाधितैर्बाध्यते ।
न चात्र शास्त्रमन्तरेण पक्षसिद्धिः । न चासिद्धाश्रयो हेतुः सा-
धकः । न च धर्मिग्राहकेणैव बाध इति नियमः, तद्वा तादृगेति
विशेषायोगे तज्जातीयेनापि बाधोपपत्तेः । एवं ब्राह्मणेन सुरा-
पेया, द्रवद्रव्यत्वात्, क्षीरवत्, इत्यत्र पातुं शक्यत्वादिविधौ सि-
द्धसाधनत्वात् पीतायाः पारलौकिकप्रत्यवायसाधनत्वाभाव एव हि

१ नित्यालिङ्गा. २. नत्वात्.

सिषाधयिषितः ; तत्र प्रतिषेध्यस्वरूपसिद्धेरागमोपज्ञत्वात् तदुप-
जीविनोऽनुमानस्य तेन बाधः । एवमग्नीषोमीयाधर्मत्वादिसाधने-
ष्वपि भाव्यम् । द्वाभ्यां द्वाभ्यां त्रिभिश्च बाधितस्तु भिन्नप्रमाणविरुद्ध-
साध्यकानेकपक्षीकारे तत्तत्प्रमाणविरुद्धानेकसाध्यसहसाधने च त-
त्तदंशप्रतिनियमेन द्रष्टव्यः ; यथा — विप्रतिपन्नं सर्वं दण्डसाध्योत्प-
त्तिविनाशवत्, वस्तुत्वात्, संप्रतिपन्नघटवत्, इति । संख्यवादे
त्वत्यन्तसमानविषयानेकप्रमाणबाध्यत्वमप्यन्वमंसतेति ।

अतुल्यं तुल्यमपि वा यं तुल्यमभिमन्यते ।

तेन यः प्रतिरुध्येत तमाहुः प्रक्रियासमम् ॥

मानमाभाससंरुद्धं मानरुद्धस्तथेतरः ।

आभासरुद्ध आभासः प्रतिरुद्धस्त्रिधा स्थितः ॥

आभासमानयोरत्राप्यवान्तरभिदावशात् ।

प्रतिरुद्धविधाभेदा निरूप्या बाधितक्रमात् ॥

त्रिविधस्यापि रोधस्य साम्यबुद्ध्यास्ति संभवः ।

न तु मानेन मानस्य रोधो भवति कर्हिचित् ॥

अन्यूनानतिरिक्तादौ विरोधो न हि विद्यते ।

न चात्यन्तविभिन्नार्थे विरोधेन्यतरत् प्रमा ॥

श्रुतिद्वयविरोधेऽपि तत्रैकस्या न मानता ।
 तात्पर्यार्थे हि मानत्वं न च द्वे अपि तत्परे ॥
 रोधश्च हेतुनैवेति हेतोरेवेति वा पुनः ।
 नियमो नाभिमन्तव्यः सर्वैः सर्वत्र संभवात् ॥

तथाहि—तत्राभासेन प्रमाणप्रतिरोधो यथा— “ब्राह्मणो न सुरां पिबेत्” इति वैदिकोक्तौ बौद्धकापालिकाद्यागमैः पातव्यत्वोक्त्या प्रतिरुद्धा श्रुतिरिति । अत्र ह्यविदितगुणदोषबलाबलप्रस्थानस्य प्रमाणभूतमपि प्रतिरुद्धं भवति । उक्तविपर्यासात् प्रमाणेनाप्रमाणस्य प्रतिरोधो द्रष्टव्यः । तत्राधिकबलस्य वस्तुतो बाधकत्वेऽपि बलानभिज्ञः प्रतिरोधकं मन्यते । आभासेनाभासस्य प्रतिरोधो यथा—केशोल्लुञ्छनं कर्तव्यम्, अर्हदाद्युपदेशात्, इति दिग्म्बरेणोक्ते, न तत् कर्तव्यम्, अन्यथा तथागतोपदेशात्, इति । अत्रानाप्तवाक्यत्वाविशेषाद्वस्तुतो द्वयोरनादरणीयत्वेऽपि योगसिद्धसार्वश्यवाक्यत्वाविशेषाभिमानाद् भवति प्रतिरोधः । वास्तवविमर्शे तुल्यदोषतयोभयोरप्यसाधकत्वमेवेति । प्रकरणसममेव विरुद्धाव्यभिचारिशब्देन केचिदुपचरन्ति ; यथा—

“ यत्राप्रत्यक्षता वायोरूपत्वेन साध्यते ।

स्पर्शात् प्रत्यक्षता चासौ विरुद्धाव्यभिचारिता ॥” इति
द्विवचनान्तविरुद्धाव्यभिचार्युदाहरणमिदम् । तत्र हेतो-
र्हेत्वाभासेन प्रतिरोधो यथा—देवदत्तात्मा यज्ञदत्तात्मनो मित्रः,
तदनुभवजनितस्मृतिरहितत्वात्, घटवत्, इत्यन्वयेन वा, यो
यज्ञदत्तात्मनो न मित्रः, स तदनुभवजनितस्मृत्याधारः, यथा
यज्ञदत्त एवेति व्यतिरेकेण बोदाहते, स तस्मादमित्रः, आ-
त्मत्वात्, तद्वदेवेति वा, यस्ततो मिद्यते, न स आत्मा, यथा
घटः, इति वेति । अत्रानुमितपरसुखदुःखाद्यनाधारतया स्वस्य
प्रत्यक्षासिद्धत्वात्, सुखदुःखोपभोगसंकरप्रसङ्गात्, उपाधितो
व्यवस्थानस्य इन्द्रियादिभेदेष्वपि प्रसङ्गात्, सौमर्यादिषु शरी-
रादिभेदस्य सुखादिव्यवस्थापकत्वाददर्शनाच्च, बाधितमैक्यानुमान-
मित्याभासता । अत्र विपर्यसेन हेत्वाभासस्य हेतुना प्रतिरोधः ।
हेत्वाभासस्य हेत्वाभासेन प्रतिरोधो यथा—यत् सत् तत् क्षाणि-
कम्, यथा घटः, सन्तश्चामी भावाः, इति सौगतेनोक्ते प्रति-
वक्ति— यत् क्षणान्तरवर्ति न भवति, तदसत्, यथा खरविषा-

१. सौगतेन प्रयुक्ते.

णम् , न चासन्त इमे भावाः, इति । अत्राबाधितप्रत्यभिज्ञाना-
दिभिः स्थैर्ये वक्तव्ये, पिशाचानां पिशाचभाष्यैवोत्तरं देयमि-
त्यभिमन्यमानस्यैवमुत्तरसंभवः । एवं महाविद्यादिरीतिष्वपि प्रा-
गेवोक्तम् । एकास्मिन् हेतौ केन कः प्रतिरुध्येत, कथं वा तत्र
प्रकरणसमसाध्यानिवेशः स्यादिति चेन्न , एकस्यैव हेतोः त-
त्साध्यव्याप्यत्वाभिमानगृहीतस्य तद्विरुद्धसाध्यव्याप्यत्वाभिमतस्वा-
त्मसाध्यनिर्णयपरिपन्थित्वेनावस्थानान्न , प्रक्रियमाणार्थसाधनप्रवृ-
त्तस्वात्मनस्तद्विरुद्धसाधनप्रवृत्तस्वात्मसमानत्वाच्चेति । तथा हि—
अनित्यः शब्दः, प्रमेयत्वात् , घटवत्, इति केनचित् प्रयुक्ते,
नित्यः शब्दः, तत एव हेतोः, आत्मवत्, इति कश्चित् प्रयु-
ज्जीत । समं चासाधकत्वमुभयत्र, व्याभिचारात्, इति ॥

तदेवमेते पञ्च हेत्वाभासा अक्षपादादिभिः संगृहीताः । तथा
च सूत्रम्—“ सव्यभिचारविरुद्धप्रकरणसमसाध्यसमातीतकाला
हेत्वाभासाः ” इति । अत्रासिद्ध एव साध्यतुल्यत्वं निमित्ताकृत्य
साध्यसमशब्देनोपचरितः । अत्र न्यायतत्वानुसारात् क्रमनिया-
मकसंगत्यभावाच्चाक्षपादं क्रममुल्लङ्घ्यास्माभिर्हेत्वाभासा निरूपि-

१. रिक्ता.

ताः । ननु तत्त्वरत्नाकरे अन्यथैव हेत्वाभासाः प्रपञ्चिताः ;
यथा—

“ ईदृक्षपक्षाद्यङ्गानामैकैकविकलत्वतः ।

सर्वानुमानाभासानां संक्षेपाह्ण्डम् सूचितम् ॥

तत्तत्पक्षादिस्वरूपतत्त्वमतदपि तथा भासमानं तदाभासः । तत्र,
पञ्च प्रतिज्ञार्थाभासाः पक्षवैकल्यदोषजाः ।

सिद्धप्रसिद्धिबाधित्वविरुद्धत्वाफलत्वतः ॥ ” **द्वयम्**

इत्याद्युक्त्वा, ३ प्रसिद्धि च विशेषणविशेष्योभयभेदेन त्रेधो-
दाहृत्य, बाधित्वमपि प्रमाणत्रित्वात् त्रिधा निर्दिश्य, विरु-
द्धत्वमपि स्ववचनस्वाभ्युपगमसर्वलोकप्रसिद्धिभेदेन विभिद्य,
स्ववचनविरोधेऽप्युक्तिमात्रधर्मधर्म्युक्तिविरोधभेदेन त्रैधमभिधाया-
फलत्वपर्यन्तमुदाहृत्य, धर्मित्वानिर्देशविशिष्टत्वानिर्देशविशेषणा-
निर्देशधर्म्यनिर्देशसाध्यानिर्देशरूपपक्षासाधारणनिर्देशदोषपञ्चक -
मुदाहृत्य, “ अवाचकसंदिग्धाश्लीलनिर्देशादयः साध -
नादिष्वपि साधारणनिर्देशदोषा द्रष्टव्याः । एते च
लक्षणवाक्ये पक्षधर्मपदेन व्यावर्त्यत्वात् सर्वे प्रतिज्ञा-
भासाः ” इत्यादि चोक्त्वा, “ अथ हेतवोसिद्धान्यवसित-

विरुद्धविशेषणविरुद्धानैकान्तिकाप्रयोजकब्राह्म्यविरुद्धाव्यभिचारिप्र-
 करणसमसिद्धसाधनाः इति दशधा । तत्रासिद्धोपपन्नपक्षधर्म-
 भावः । स स्वतो नवधा ” इति विभज्य स्वरूपासिद्धसं-
 वन्धासिद्धभागासिद्धविशेषणासिद्धविशेष्यासिद्धोभयासिद्धाश्रया -
 सिद्धाश्रयैकदेशासिद्धव्यधिकरणासिद्धोदाहरणान्युक्त्वा, तेषा -
 मेवाज्ञानसंदेहविपर्ययैः सप्तविंशतित्वं, पुनरन्यतरासिद्ध्युभया-
 सिद्धिभेदेन चतुःपञ्चाशत्त्वमभिधाय, एवं सिद्धसाधनपर्यन्ताना-
 मपि लक्षणोदाहरणान्यभिधाय, हंतूक्तिदूषणं च धूमादित्या-
 युक्त्वा, उदाहरणदूषणानि साध्यविकलसाधनविकलोभयविकला-
 श्रयहीनानुपदर्शितव्याप्तिविपरीतोपदर्शितव्याप्तिसाध्याव्यावृत्तसा-
 धनाव्यावृत्तरूपाण्युदाहृत्य, सर्वेषु चैतेषु विभागेषु मिथः
 संभवदन्तर्भावानामपि पृथगुदाहरणप्रयोजनानि तत्रैवाभिहितानि ।
 सत्यम्; तथापि वास्तवचिन्तायामन्तर्भावप्रक्रियैवानुसंधेया ।
 अत एव हि तत्राप्यन्ते निगमितम्—

“सर्वानुमानाभासानां तल्लक्ष्मावयवक्षतिः ।

व्याप्यत्वपक्षधर्मत्वहानिर्वा लघु लक्षणम् ॥” इति ।

अतो वस्तुतो द्वैव हेत्वाभासौ तत्रापि विवक्षितौ । तदवान्तरभेदत-
यैवान्ये सर्वे दर्शिताः । उक्तिदूषणानि तु न हेत्वाभासाः ;
तथापि समीचीनहेतुप्रतिपादनार्थत्वादुक्तेस्तदूषणे सति न तथा
हेतुः प्रतिपादितो भवेदित्येतावता हेतुदूषणत्ववचनम् । यद्वा
निग्रहस्थानानां सर्वेषां प्रतिज्ञादिवाक्यदूषणात्मकत्वद्योतनायेति
मन्तव्यम् । अश्लीलनिर्देशादीनां दोषत्वं तु नियमकथाविषयं
योज्यम् । एतेन—

“ हेत्वाभासास्त उच्यन्ते त्वसिद्धाद्या नवैव ते । ”

इति प्रज्ञापरित्राणादिग्रन्था निर्व्यूढाः ॥

अथात्र पक्षदृष्टान्ताभासानां हेत्वाभासान्तर्भावप्रकारमुदाहरामः ।
तत्र विशेषणाप्रसिद्ध्यादौ हेतोराश्रयासिद्धत्वम् । सामान्यतः
प्रसिद्धो हि साध्यधर्मः प्रसिद्धे धर्मिणि सिषाधयिषितो भवति,
निरालम्बनविवादायोगात् । तथाविधसाध्यधर्मविशिष्टश्च धर्मी
पक्षः । स च तदप्रसिद्धौ न सः । पक्षश्च हेतोराश्रयः । एवं
सिद्धसाधनेप्युक्तम् । बाधितविशेषणत्वादौ कालात्ययापदेशः ।
साधर्म्यदृष्टान्ते साधनवर्जिते हेतुः साधारणोसाधारणो विरुद्धो वा ।
तत्राद्यः—नित्यः शब्दः, प्रत्यक्षत्वात्, यथा दूषणुकमिति । तत्रैव

शब्दत्वात्, यथा घटः. इति द्वितीयः। श्रावणत्वात्, यथा घटः,
 इति तृतीयः। साध्यवर्जिते तु तस्मिन् विरुद्धः, साधारणो वा ।
 अत्र अनित्यः शब्दः, श्रावणत्वात्, शब्दत्ववत्, इति प्रथमः।
 तत्रैव वस्तुत्वादिति द्वितीयः । उभयवर्जिते निराश्रये च व्याप्यत्वा-
 सिद्धः । पूर्वे च दोषा यथासंभवं भाव्याः ; यथा—अनित्यः
 शब्दः, कृतकत्वान्, यथा आत्मेति, यथा वा शशविषाणमिति ।
 सत्यपि हि व्याप्तिरत्र न प्रदर्श्यते । वैधर्म्यदृष्टान्ते
 तु साधनाव्यावृत्ते हेतोः साधारणत्वम्, विरुद्धत्वं वा ;
 यथा—शब्दः ध्वंसप्रतियोगी, प्रत्यक्षत्वात्, यन्नैवं तन्नैवम्,
 यथा आत्मेति साधारणत्वम् । तत्रैव साध्ये श्रावणत्वा-
 दिति हेतौ यदुक्तसाध्यं न भवति तच्छ्रावणमपि न भवति,
 यथा शब्दत्वमिति विरुद्धत्वम् । साध्याव्यावृत्ते तु व्याप्यत्वा-
 सिद्धादयः—गर्भस्थो मैत्रीतनयः श्यामः, मैत्रीतनयत्वात्, यः
 श्यामो न भवति स मैत्रीतनयो न भवति, यथा सत्यवती-
 तनयः इति व्याप्यत्वासिद्धः । एवमन्येपि ॥

यद्यपि सपक्षैकदेशवर्तिनि सम्यग्हेतौ हेतुरहितः सपक्ष एव

विपक्षविवक्षया केनचिदुदाह्रियते, तथापि तत्र व्यतिरेकव्याप्तेरनु-
पदर्शितत्वान्न तत्र व्याप्यत्वं सिध्यति । एवं सर्वत्र समीचीनेपि
हेतौ साधर्म्यदृष्टान्तेषु साधनविकलसाध्यविकलोभयविकलाश्रय-
हीनेषु साध्याव्यावृत्तसाधनाव्यावृत्तोभयाव्यावृत्ताश्रयहीनेषु च
वैधर्म्यदृष्टान्तेषु, पुरुषापराधाद्व्याप्यनुपदर्शने सत्यपि व्याप्तिरनु-
पकारिका ; व्याप्तिप्रत्यायनार्थं ह्यसौ दृष्टान्तमुदाहरति, न
तु व्याप्तिसद्भावार्थम्, येन तदोषेऽप्यन्यतोऽस्ति व्याप्ति-
रिति चरितार्थता । न च परेण स्वयमेव व्याप्तिः
प्रत्येतव्या, तथा सत्युदाहरणाख्यावयवस्यैव परित्यागप्रसङ्गात् ।
यद्यपि घटकः प्रतिवादी सम्यग्दृष्टान्तसिद्धां व्याप्तिं स्वयं प्रति-
संधत्ते, तथाप्यप्रतिसंधानमभिनीय वादी निगृह्येत, स्व-
प्रतिसंधानं प्रकाश्य वा दृष्टान्ताभासवचनाज्जडीक्रियेतेति ।
साध्यमात्रविकले साधर्म्यदृष्टान्ते साधनमात्राव्यावृत्ते च वैधर्म्य-
दृष्टान्ते हेतोर्न कथंचिदपि सम्यक्त्वसिद्धिः, हेतोर्विपक्षवृत्तित्वेन
साधारणत्वविरुद्धत्वयोरन्यतरावश्यभावात् । तत्रोभयाव्यावृत्तो
यथा—क्षित्यादिकं सकर्तृकम्, कार्यत्वात् ; यत् सकर्तृकं न
भवति तत् कार्यमपि न भवति, यथा घटः, इति ।

साधर्म्यदृष्टान्तवच्छशविषाणाद्युदाहरणे अत्राप्याश्रयहीनत्वम् ।
व्यतिरेकित्वे आश्रयहानिर्न दोष इत्येके ; यथाहुः—

“ यस्मिन्ननित्यता नास्ति कार्यतापि न विद्यते ।

अस्मिन् यथा खपुष्पादाविति शक्यं हि भाषितुम् ॥” इति ।
अभ्युपगतोयमर्थो मुखभेदेनास्मदीयैरपि कैश्चित् ; यथोक्तं
प्रज्ञापरित्वाणे—

“ भवेदाश्रयहीनत्वं भावसाधन एव तत् ।

असत्तासाधने तादृगसदर्थोपवर्णनम् ।

न दोषायान्यथा सत्ता साधनस्याप्रसङ्गतः ॥” इति ।

भाष्ये च गगनकुसुमाद्युदाहरणमेतत्पक्षानुगुणम् । ये पुनर-
सिद्धपक्षादयोपि केचिद् भाष्यादिषु प्रयोगाः, ते तु तत्तत्प्रतिवादि-
मतानुविधायिप्रसङ्गविशेषपराः परिणमयितव्याः । न चैवं
शुष्कवैतण्डिकोत्थानप्रसङ्गः । स्वसिद्धान्तगृहीतमनाकुलयद्भिः
स्वव्याघातरहितैः परस्य स्वव्याघातादिप्रदर्शने प्रवृत्तिरिति ॥

एवमष्टौ निश्चिता उदाहरणाभासाः प्रदर्शिताः । अथान्ये
संदेहद्वारेणाष्टौ प्रदर्श्यन्ते—विगीतः पुरुषः पुनर्भवानर्हः,

सुसमाहितावताररहस्यत्वात् ; यदुक्तसाधनम्, तदुक्तसाध्यमित्युक्त्वाह—यथा सद्दिद्यासमाधिनिष्पत्तिमान् पुरुषः इति । अत्र विद्यान्तरसमाधिनिष्पत्त्या मोक्षनिश्चये तदनङ्गभूतावताररहस्यतत्त्वज्ञानसद्भावे साधकबाधकानवतारात् संदेह इति संदिग्धसाधनविकलता । संदिग्धसाध्यविकलो यथा—तत्रैव साध्ये विदितवेदान्तत्वादिति हेतौ, यथा बृहस्पतिरिति । अत्र साधननिश्चयेऽपि वसिष्ठावान्तरतपःप्रभृतीनामिव पुनर्भवसंभवात् साध्यसंदेहः । संदिग्धोभयो यथा ; तत्रैव—यथोन्मत्तवेषः पुरुष इति । अत्र स किमुन्मत्तः, उत ब्रह्मविदेव सन्नुन्मत्तभावक इति संदेहे साध्यसाधने अपि संदिह्येते । तत्रैव—यथा भविष्यन्मैत्रीतनय इति संदिग्धाश्रयहीनः । न ह्यवन्ध्या युवत्यपि मैत्री पुनः प्रसूतिमतीत्यर्वाङ्दृशां सुग्रहम् । संदिग्धसाधनाव्यावृत्तो यथा—यः पुनर्भवार्हः सोविदितवेदान्तः, यथासौ देशान्तरगतः पुरुष इति । अत्र कामक्रोधादिद्रष्टिमल्लिङ्गात् सहसैव मोक्षानर्हत्वनिश्चयेऽप्यौपनिषदसंव्यवहारात् प्राग् विदितवेदान्तत्वं संदिह्येते । संदिग्धसाध्याव्यावृत्तो यथा—

१. तत्त्वचिन्तनसद्भावे.

विगीतः पुरुषो ब्रह्मविद्याधिरोहानर्हः, अत्रैवर्णिकत्वात् ; यस्तदर्हः,
 स त्रैवर्णिकः, यथासौ काणादः, इत्यत्र निदर्शितस्याखण्डपति-
 तत्वादिशङ्कायां भवति तदनर्हत्वसंदेहः । संदिग्धोभयाव्यावृत्तो
 यथा ; तत्रैव—यथासौ वैदेशिको मीमांसक इति । न ह्यत्र
 तदर्हतां त्रैवर्णिकत्वं च वेदपठनादिमात्रेण विनिश्चिनुमः, दश-
 पुरुषविख्यातत्वादिविरेहे दुष्टशूद्रादिष्वपि संभवद्विलिङ्गैर्वर्णविशे-
 षादिनिर्धारणयोगात् । व्यतिरेकेपि संदिग्धाश्रयहीनोदाहरणं
 प्राचीनमेव । अपि चात्र हेत्वसिद्ध्यादाविव कथकयोरन्यतरोभय-
 भेदेन संदिग्धनिश्चितसाधनावेकलत्वादिभेदाद् द्वात्रिंशद्विदा भव-
 न्ति । उदाहरणे लोकप्रासिद्धेऽप्युभाभ्यामपि संदेग्व्यं निश्चेतव्य-
 मिति वा न राजशासनम्, सामग्रीशक्तेरनियमात् इति ॥

व्याप्यनभिधानविपरीतव्याप्यभिधानादयो दृष्टान्तवचनदो-
 षाः । यथा घटः इति दृष्टान्तधर्मिमात्रोदाहरणं व्याप्यन-
 भिधानम् । कृतकत्वादिति हेतौ यदनित्यं तत् कृतकम्,
 यथा घटः, इति विपरीतव्याप्यभिधानम् । तदनित्यम्, यथा
 घटः, इति व्याप्येकदेशाभिधानम् । घटवत् घट इवे-

त्यादीनामभिन्नार्थत्वाद् व्याप्युपन्यासानन्तरमेतेष्वन्यतमाभिधाने न दोषः ; न हि यथाशब्देनैव व्याप्तिरुपदर्शनीया, नान्येनेति नियामकमस्ति । शब्दशक्तिश्च नातिदवीयसीति यथाविवक्षं न विरोधः ॥

ननु व्याप्यनभिधाने तदेकदेशाभिधाने चावयवांशन्यूनत्वापाताद् विपरीतव्याप्यभिधाने चावयवैकदेशविपर्यासान्यूनत्वाप्राप्तकालत्वे उद्भाव्ये । किमेषां हेत्वाभासविश्रान्तदृष्टान्तदोषत्ववचनेन ? सत्यम् ; व्याप्यनुपदर्शनमुखेन हेतुदोषेप्येते विश्राम्यन्तीति ह्यापनायैतदिति मन्तव्यम् । हेतुदोषपर्यवसायिनामप्येषां वैशद्याय स्वयं कथकाशक्तिह्यापनसामर्थ्याच्च विशेषत उद्भावनं कार्यम् । सामान्यत उद्भाविते वा कथमिति पृष्टेन विशेषो वक्तव्यः । हेत्वाभासोयमिति सामान्यत उद्भावितेपि हि न दोषः । तत्र यदि विशेषानुयोगे प्रतिवक्तुं न शक्नुयात्, हेत्वाभासतास्थापकाव्याप्यपक्षधर्मत्वयोरन्यतरनिर्वाहे वा न प्रगल्भेत, निरनुयोज्यानुयोगेन निगृह्येत । एवं पक्षदृष्टान्ताभासप्रयोगेपि प्रयोगाभासोयमिति वा पक्षाभासोयमिति वा दृष्टान्ताभासोयमिति बोद्भाविते सम्यप्रतिवादिबुभुत्सानुसारेण तत्तद्विशेषाः प्रदर्श-

नीयाः । स्पष्टेषु तावतैव चेत् चरितार्थबुद्ध्यस्ते स्युः, किं विशिष्याभिधानेन ? । अत्रापि यदि पक्षाद्याभासतामनुयुक्तो न निर्वहति, तदा पूर्वनिग्रहः । अभावरूपदोषानुयोगे च भरः प्रतिवादिनः । भावरूपदोषानुयोगे तु तद्वक्तुरेवेति वृद्धाः । परस्परसंमत्या लौकिकव्यवहारेष्विवात्रापि समर्थकथकयोर्न व्यवस्थितिरिति केचित् ॥

एवं हेत्वाभासप्रसङ्गात् तदनुप्रविष्टपक्षाभासादीनां दिङ्मात्रं दर्शितम् । प्रसङ्गभूततर्काभासा अपि हेत्वाभासविशेषा एव, तर्कस्यानुमानराश्यपृथग्भावात् । न्यायस्तर्कश्चोभयमनुमानमिति मीमांसकाः । व्याप्याङ्गीकारे व्यापकानिष्टप्रसङ्गं हि तर्कः, व्याप्याद्व्यापकप्रमितिरेवानुमानमिति ॥

ननु न तर्कोनुमानम्, भाष्यकारैरेव पृथक् परिगणितत्वात् । यद्यपि जन्माद्यधिकरणे “तर्कश्च साध्यधर्माव्यभिचारिसाधनधर्मान्वितवस्तुविषयत्वान्न निर्विशेषवस्तुनि प्रमाणम्” इत्यनुमानेपि तर्कशब्दः प्रयुक्तः ; तथापि “न विलक्षणत्वात्” इत्यधिकरणे “यतः सर्वेषां प्रमाणानां कचिद्विषये तर्कानुगृहीतानामेवार्थनिश्चयहेतुत्वम् ; तर्को हि नामार्थस्वभावविषयेण

सामग्रीविषयेण वा निरूपणेनार्थविशेषे प्रमाणं व्यवस्थापयत्
तदितिकर्तव्यतारूपमूहापरपर्यायं ज्ञानम् । तदपेक्षा च सर्वेषां
प्रमाणानां समाना । शास्त्रस्य तु विशेषेणाकाङ्क्षासं-
निधियोग्यताधीनप्रमाणभावस्य सर्वत्रैव तर्कानुग्रहापेक्षा ।
उक्तं च मनुना—यस्तर्केण,^३ इत्याद्यभिहितम् ।
तथा प्रथमसूत्रेपि “अनधिगतपदवाक्यस्वरूपतदर्थयाथात्म्यप्रत्यक्षा-
दिसकलप्रमाणवृत्ततदितिकर्तव्यतारूपसमीचीनन्यायमार्गाणाम्”
इत्याद्युक्तम् । एवं श्रीमति गीताभाष्येपि—“मत्तः स्मृतिर्ज्ञा-
नमपोहनं च”—इत्यस्य व्याख्याने “अपोहनं ज्ञाननिवृत्तिः;
अपोहनमूहनं वा, ऊहनमूहः, ऊहो नाम इदं प्रमाणमित्थं प्रव-
र्तितुमर्हतीति प्रमाणप्रवृत्त्यर्हताविषयं सामग्र्यादिनिरूपणजन्यं
प्रमाणानुग्राहकं ज्ञानम् । स चोहो मत्त एव” इत्युक्तम् ॥

किं च ‘तर्काप्रतिष्ठानात्’ इति सूत्रं ‘तर्कोप्रतिष्ठः’
इति स्मृतिश्च तर्कस्यानुमानादन्यत्वं सूचयतः । न ह्यनुमानं
प्रमाणभूतमप्रतिष्ठितं स्यात् । किं च एवंत्वादेवमिति ह्यनुमानस्व-
रूपम्, एवं चेदेवं स्यादिति च तर्कप्रकारः; कथमनयोरैक्यम्? ।
आहार्यलिङ्गजन्यत्वाच्चानुमानाभासवन्नास्यानुमानत्वम्, आरोपित-

विषयत्वाच्च ; न हि सध्वमे निर्धूमत्वप्रसङ्ग इति धीरनारोपित-
विषया, विपर्यये पर्यवसानाच्च ; न ह्यनुमानं स्ववेद्यविपर्यये
पर्यवस्यति, किं तु स्ववेद्य एव, अन्यथा अनुमानप्रामाण्योच्छेद-
प्रसङ्गात् । उक्तं च प्रज्ञापरित्राणे—

“प्रमाणानिष्टपक्षोक्तौ तस्य व्याप्तिबलात् प्रति ।

अनिष्टापादनं तर्को नानुमानं स्मृतिर्मता ।

स्मृतिप्रमोष एवात्रानिष्टोपस्थापनं ह्यतः ।

तद्व्याप्तिबलतस्तादृगनिष्टापादनं स्मृतिः ॥ ”

इत्यादिकमुक्त्वानन्तरमेवोक्तम्—

“एवंव्याप्रियमाणोसौ तर्को मानोपकारकः ।

प्रामाणिकोर्थो लिङ्गं स्यादनुमाने तु तद्वलात् ।

प्राप्तिः प्रामाणिकः स्यादित्यनुमातर्कयोर्भिदा ।

प्रसङ्गद्वारतो याः स्युरनुमानप्रवृत्तयः ।

तर्कोक्तयस्तास्तदपि साक्षाल्लिङ्गादयोपरे ॥ ” इत्यादि ।

तस्मादनुमानादन्यदेव किञ्चिद्यथाभाष्यमूहापरपर्यायं ज्ञानं तर्क
इति वदन्ति ॥

यत्तु सर्वेषां प्रमाणानां तर्कानुग्रहापेक्षावचनं, तत् प्रमाणस्य सतस्तर्कस्यानुग्रहकत्वमात्रेणोपपन्नम् । प्रमाणस्य प्रमाणेन कथमपेक्षेति चेत्, कथं वा प्रमाणेतरेण तर्केण ? विपक्षे जिज्ञासाविच्छेदनादिति चेत्, तुल्यम् । तर्हि पूर्वेण किं प्रयोजनमिति चेत् ; किं वातिरिक्ततर्कवादिनः ? । पक्षस्थापनमिति चेत्, तुल्यम् । न च तत्रापि तर्कान्तरापेक्षया अनवस्था, अप्रमाणत्वपक्षेपि व्याप्तेर्व्याप्यन्तरापेक्षाक्रमेणानवस्थानप्रसङ्गात् । न हि तर्कान्तर्गता व्याप्तिर्नास्तीति युक्तं वक्तुं तार्किकगोष्ठीषु, शङ्काभावे च तदनपेक्षणात् ; क्वचित् क्वचिदित्येव ब्रुच्यते । उक्तं चोदयनेनापि—

“ व्याघातावधिराशङ्का तर्कः शङ्कावधर्मतः । ” इति । तत्त्वरत्नाकरोपि— “ अपरे पुनः सकलप्रमाणानां तर्कानुग्राह्यतामाग्रहादुदाहरन्ति— ” इत्याहुत्वा “ तदा तर्कापेक्षाव्यवसायविरुद्धम्— ” इत्यादिना प्रत्युक्तम् । पश्चाच्चोक्तम्—

“ नैनं तर्कमपेक्षन्ते सर्वाः प्रमितयो यतः ।

विरोधाबोधयोजातं संशयं स चिकित्सते ॥ ” इति ।

यच्च “ तर्को हि नाम— ” इत्यादि, तदप्यनुमानविशेषस्यैव

तर्कस्य प्रमाणान्तरपरिकरत्वेनावस्थितस्य व्यापारसंज्ञाविशेषादि-
कथनमात्रम्; न हि तत्रानुमानान्यत्वमुक्तम् । एवम् ‘अनाधिगत—’
इत्यादावपि । एतेन “यस्तर्केण—” इति मनुवचनमपि
निर्व्यूढम् ॥

यच्चोक्तं श्रीविष्णुचित्तैः—“भाष्यकारैस्तु प्रत्यक्षानुमानाग-
मेभ्यस्तर्कोपबृंहितेभ्य आत्मनः स्वयंप्रकाशत्वं समर्थितम्” इति,
तथा तैरेव संगतिमालायामुक्तम् ‘रचनानुपपत्तेः’ इति सूत्रे,—
“नातेश्वरानुमानमुच्यत इति शङ्कनीयम्, प्रति तर्कमात्रवचनात् ।
व्याप्तिबलमालम्ब्यानिष्टप्रसङ्गस्तर्कः इति तर्कस्यापि व्याप्यवश्यं-
भावात्” इति, तदपि भाष्यवदेव योज्यम् ॥

यत्तु अप्रतिष्ठितत्वसूत्रस्मृतिभ्यामनुमानान्यत्वं सूचितमिति,
तदपि न, अतीन्द्रियार्थगोचराणां केवलतर्काणामेवाप्रतिष्ठितत्वा-
भिधानस्य भाष्यकारैरेव बहुशोभिधानात् । उक्तं तत्रैवोपसंहारे—
“अतोतीन्द्रियार्थे शास्त्रमेव प्रमाणम् । तदुपबृंहणायैव तर्क
उपादेयः—” इति । प्रत्यक्षादिविरोधे चाप्रतिष्ठा साक्षादनुमा-
नेपि समाना; अन्यथा तर्कमात्रस्याप्रतिष्ठितत्वे मीमांसैव
हिंसिता स्यात् । न च तद्युक्तम्; “यश्च मीमांसतेध्वरम्”

“ वेदशास्त्राविरोधिना, यस्तर्केणानुसंधत्ते ” इत्यादिविरोधात् ।

किंच—

तर्काप्रतिष्ठातर्कोयं प्रतितिष्ठति वा न वा ।

तर्कप्रतिष्ठा द्वेधापि तत्तदन्यव्यवस्थितेः ॥

अप्रतिष्ठितस्य तर्कस्यानुग्राहकत्वमपि मृग्यमिति ॥

यत्तु एवंत्वादेवम्, एवं चेदेवं स्यात्, इत्यनयोः कथमैक्य-
मिति ? तत्र ब्रूमः—

व्यतिरेकात्मिका व्याप्तिर्विपक्षे दण्डतां गता ।

पक्षोपश्लेषणवशात् स्याच्चेदित्यवतिष्ठते ॥

पक्षधर्मत्वगर्भोक्तिः स्यादित्येवं प्रवर्तते ।

न चैवमिति तेनैव हेतुमाह विपर्ययम् ॥

साध्याभाववतामेष हेत्वभावो व्यवस्थितः ।

न च सोयमिहास्तीति स्यात्कारेणाभिसंहितम् ॥

साध्यशून्यस्त्वया पक्षो विपक्षवदभीप्सितः ।

नासौ तथेति चेत्कारः साध्यधर्मान्वयाशयः ॥

अनुवादात्मना पक्षे साध्याभावो विभाति यत् ।

प्रतिषेधोपपत्त्यर्थः परामर्शः स युज्यते ॥

एवं चेदेवमेव स्यादिति धीर्यदि विभ्रमः ।

व्याप्तिरेवात्र भग्ना स्यात्तदा कस्तर्क इष्यताम् ॥

न चैवमिति तर्कोऽयं पर्यवस्यन् विपर्यये ।

पर्यवस्यति तेनैव प्रसङ्गकविपर्यये ॥

प्रसङ्गान्तर्निमग्नोऽर्थ उन्मज्जति विपर्यये ।

एवकाराद्यभिप्रेताः स्वशब्दाभिहिता यथा ॥

अत आहार्याध्यारोपितहेतुविषयत्वेऽपि तर्कस्य याथार्थ्यं नापै-
ति, यद्युपपक्षेण स्यात्कारेण च प्रवृत्तेः, तयोश्च तद्विपर्ययाध्यव-
सायगर्भत्वात् । अत एव च न स्मृत्यादावपि तर्कधियोन्तर्भा-
वः। स्मृतिप्रमोषविशेष एवायमीदृश इति चेन्न, तत्रापि चेत्स्या-
त्प्रयोगयोरयोगात् । न हि स्मृतावेव तयोः संभवः; कुतस्तत्प्र-
मोषे; प्रमुषितपूर्वानुभवविषयैकदेशा स्मृतिरेव हि स्मृतिप्रमोष इति
वर्ण्यते । अपि च तर्कस्यायथार्थत्वे—यदि साविषामेदमन्नं भक्ष-
यिष्यसि, परेष्यसि, ‘अन्धोभविष्यद्यन्मां नागमिष्यः—इत्या-
दयो लौकिकवैदिकप्रसङ्गा मृषावादाः स्युः । ततश्चैतेभ्योनर्थे-
भ्यो विच्छेदोऽपि न स्यात् । न हि यदि धर्मं चरिष्यसि, नरके
पतिष्यसीत्ययथार्थोक्तौ कश्चिद्धर्मान्निवर्तते; एवं च दृष्टेऽपि—यदि

भोक्ष्यसे क्षुच्छान्तिर्न भविष्यतीति । अपि च यद्युपश्लिष्टं प्रसङ्ग-
कं व्याप्यं यदि कार्तान्तिकवदनिष्टं प्रसङ्गयेत्, तदा स्यादप्यया-
थार्थम् । न तथात्र । यदि स्वरूपतो मिथ्याभूतप्रसङ्गनीयोऽल्लेखमात्रा-
दयथार्थत्वं तदा भ्रान्तिविषयज्ञानान्तरोपि स्यात् ॥

नन्वीश्वरो दयालुश्चेत् सुखैकान्तं जगत् सृजेत् ।

अविद्या ब्रह्ममूला चेदनिवर्त्या प्रसज्यते ॥

सर्वप्रपञ्चमिथ्यात्वं मिथ्या चेद्व्याहतं भवेत् ।

अनाश्रयस्यैवमादेरनुमानात्मता कथम् ॥

भ्रान्ताश्रयानुमन्तृणां शून्याद्वैतादिवादिनाम् ।

नैतच्चोद्यं तदन्येषामेवं दोषः समुत्थितः ॥

अनुमानान्यतायामप्येष न स्यादनाश्रयः ।

बन्ध्यामुतो बुभुक्षुश्चेद्बुद्धीतेति हि नोच्यते ॥

ततो यदाश्रयस्तर्कः साक्षाद्व्यवहितोपि वा ।

तस्यानुमानभावेपि न ह्यसावपसर्पति ॥

न चैतदनादेशिकम्, आरम्भणाधिकरणे तर्केष्वेवानुमानश-
ब्दस्य भाष्यकारैः प्रयोगात्—“तानि चानन्तरोक्तैरविद्याकार्य-
त्वादिभिरनुमानैर्निरस्तानि” इति । न च ते न तर्का इति

शक्यं वक्तुम्, यथाश्रुतप्रकारेण स्वरूपासिद्धयादिप्रसङ्गात् ।
 तत्त्वरत्नाकरेपि “एषां प्रसङ्गद्वारेण वा प्रयोगः” इत्यादिना
 हेतुत्रयस्यापि प्रसङ्गरूपेण प्रयोग उदाहृतः । अर्थापत्त्यन्तर्भाव-
 दशायामप्युक्तम्—“तन्निरेवकाशमानाल्लिङ्गादिह सावकाशस्या-
 त्माविरुद्धविषयस्थापनविषयानुमानमर्थापत्तिः। इयमेवागमविषयव्य-
 वस्थितौ शेषभूता चेत् सामान्यविशेषाद्वयो न्यायो निर्दिश्यते—”
 इति । आकाङ्क्षादिनिरूपणे चाभिहितम्—“पीनो देवदत्तो
 दिवा न भुङ्क्ते इत्येतदपि रात्रिभोजनपर्यन्ततात्पर्यं चेत् अध्याहा-
 रस्योदाहरणम्; दिवातनाशननिषेधमात्रपरं चेच्छ्रुतार्थापत्तेः ।
 यस्य हि प्रमाणस्य यावत् प्रमेयं व्यवस्थापितम्, तत् तावत्य-
 प्रमिते न स्वातन्त्र्येण पर्यवस्यति; तदा तत्पर्यवसानार्थतया-
 नुपपत्तिलिङ्गादिकं व्याप्रियमाणं तर्कलक्षणापन्नं तच्छेषतया-
 वतिष्ठते, परोदेशप्रवृत्तव्यापारव्याप्यत्वात्, प्रमित्सितपर्यवसाने
 तत्प्रमेयस्वभावपर्यालोचनया स्वातन्त्र्येण व्याप्रियमाणं तर्क-
 प्रमाणपदं समधिरोहति—” इति ॥ मनोनिरूपणे चोक्तम्—
 “यद्येवमेवं न तर्कः स्वातन्त्र्येण स्वार्थसमर्थनसमर्थः, तथाप्याग-
 मानुग्रहेण प्रभवति, सन्ति चागमाः—“इत्यादि” ॥

नन्वप्रमाणत्वं तर्कस्य तत्रैव प्रपञ्चितम् । तथाहि न्याय-
पादे—

“यदुक्तं न प्रमाणेन परीक्षा दोषवन्न तत् ।

अप्रमाणेन तर्केण परीक्षा वक्ष्यते यतः ।” इति ।

साक्षात् तर्कप्रमाणे च +

“मानानुग्राहकं युक्त्या ज्ञानंतर्कोभिधीयते ।

युक्तिश्च संभवौचित्यतद्विपर्ययतो द्विधा ॥

मानानुग्राहकपदेन प्रमाणेभ्यो व्यावर्त्यते” इत्याद्युपक्रम्य हेतुफल-
विषयव्यापारावान्तरभेदादि प्रपञ्चेनोक्त्वा,

“केचिदाचक्षते तर्कः प्रमाणमिति मन्महे ।

संशयादिबहिर्भावात् प्रामाण्यस्य च संभवात् ॥”

इत्यादिना तर्कप्रामाण्यपक्षं प्रपञ्चेनानूद्य, “प्रसङ्गरूपव्यति-
रेक्यनुमानमेव तर्कः” इति तन्मतमुपसंहृत्य,

“उच्यते न प्रमा तर्को वेषहेत्वोर्विशेषतः ।

हेत्वाभासोद्भवत्वाच्च सोऽयं निर्णायको न च ॥” इत्यादिना ।

सत्यम् ; तथापि भाष्यकारैः—“चार्वाकशाक्योलूक्याक्ष-
पादक्षपणककपिलपतञ्जलिमतानुसारिणो वेदवाद्याः—”

इत्यादिषु बहुषु प्रदेशेषु बाह्यपक्षनिक्षिप्ताक्षपादोक्तषो-
 डशपदार्थसूत्रानुवादपूर्वकं तत्क्रमेण प्रमाणादिपरीक्षायां
 न्यायपादमारचयतः परमतमनुरुच्यापि काचिद्व्यवहाराः संभ-
 वन्ति , अन्यथा स्वेनैवार्थापत्यन्तर्भावादिप्रकरणोक्तग्रन्थ-
 विरोधात् । यच्च तत्र युक्तिरूपमिव किञ्चिदुक्तम्, तदपि न
 तदुचितमिति ततोपि न स सिद्धान्तः; तथा हि—एवं भवि-
 तव्यमिति हि प्रमाणात् तर्कस्य वेषविशेष उक्तः । स त्वनिश्च-
 यात्मकश्चेत् संशय एवान्तर्भावः । तत्रैव हि भ्रमसंशयादिलक्षणानन्तरं
 चैवमुक्तम्—“संभवासम्भवपरामर्शस्तर्कः ; यथा—बाह्यादि-
 प्रदेशवत्त्वात् पुरुषेणानेन भवितव्यम्, न स्थाणुनेति । एषां
 संशयादीनां विमर्शनिवधारणाद्येकप्रयोजनान्तर्भावंसंभवेपि पृथ-
 गुपादानमवान्तरकारणवैषम्यात्, उपयोगभेदस्य च न्याय-
 पादे दर्शयिष्यमाणत्वाच्च ” इति । न चानग्निश्चेत् निर्धूमः स्या-
 दिति बुद्धेः संशयता । अथायमसंभावनानिरासः, तथापि तेना-
 कीरणवैषम्यान्निर्णयरूपत्वादबाधाच्च प्रमाणमेव । यच्च “न केवलं
 प्रसङ्गसाधनं साध्यधर्मिण्यसिद्धम्, अपि त्वन्यगतमेव प्रसङ्गहेतुः ।

१. क्षया.

न त्वनुमानमन्यगताद्धर्मात् प्रवर्तते । ततस्तस्मात् स्फुटोऽस्य भेदः ”
 इत्युक्तम् , तत्तासिद्धहेतुजन्यत्वे परिहारः पूर्वमेवाक्तः । एवं
 चेदेवं स्यादित्यस्य च—न चैवं तस्मान्न तथेत्यत्रैव तात्पर्याद्व्य-
 तिरेकव्यासिक्रोडीकार एवातिरिक्तः । अन्यगतहेतुसमुत्थत्वं तु न
 कथंचिदपि स्यात् ; न खल्वन्योनस्मिन्नेदं निर्धूमः स्यादिति
 युज्यते , नापि न चान्यो निर्धूमस्तस्मादयमनभिर्न भवतीति ।
 यच्चाप्रयोजकानैकान्तिकहेतुभिरपि तर्कस्य संभवरूपेण समुत्थाना-
 दनुमानान्यत्वमुक्तम् , तदपि हेत्वाभासजन्यज्ञान एवान्तर्भावाय , न
 तु पृथक् तर्काख्यज्ञानसिद्धये । न च तेपि हेतव आभासा अपि
 संशयद्वारा विपर्ययद्वारा वोपकुर्वते ; तत्त्वनिश्चयस्य तदपेक्षानि-
 यमाभावात् , भावेपि सिषाधायिषितस्याविरोधप्रदर्शननिर्णयरूपेणै
 वोपकारात् । एवमन्यदपि चिन्त्यम् । निर्णयात्मकत्वं च तर्कस्य
 श्रीविष्णुचितैरुक्तम्— “ तर्कश्चसाध्यधर्माव्यभिचारिसाधनध-
 र्मान्वितवस्तुविषयः ” इति ॥

भवत्वेवं प्रमाणभूतोप्रमाणभूतो वा प्रमाणानुग्राहकस्तर्कः ।
 स किमङ्गकः ? कतिविधः ? कियदवयवप्रयोगश्च ? । व्याख्यादिप-
 ञ्चाङ्गः , संग्रहाद्विविधः पञ्चविधो वा , प्रयोगोप्यनुवादप्रसङ्गाम्यां

द्वयवयवः । विपर्ययपर्यवसानवाक्यं तु तृतीयोवयवः । स नावश्यं
वक्तव्यः , मन्दस्य त्वनिष्टताव्यक्त्यर्थमुच्येतापि । प्रसङ्गकस्य प्र-
सङ्गनीयेन व्याप्तिः, प्रतितर्केणाप्रतिघातः, प्रसङ्गनीयविपर्यये प-
र्यवसानं, प्रसङ्गितस्यानिष्टत्वं, परपक्षासाधकत्वं चेति तदङ्गानि ।
यथा—अनग्निश्चेत् निर्धूमः प्रसजेत्, न चासौ निर्धूमः इति ।
अग्न्यभावो हि धूमाभावेन व्याप्तः । यथाहुः—

“ धूमाभावेनाग्न्यभावे व्याप्ते नाग्निस्ततश्च्युतः ।

अधूम एव वर्तेतेत्येवं व्याप्यत्वमश्नुते ॥ ” इति ।

न च साग्नित्वेऽप्यत्र कश्चिदनिष्टप्रसङ्गः, येन ततः प्रतिहन्ये-
त । न चायं निर्धूम इति विपर्यये पर्यवसानं धूमप्रत्यक्षब्रलसि-
द्धम् । अत एव धूमाभावप्रसङ्गनमनिष्टमेव । न चासावनग्नित्व-
पक्षसाधकः इति । प्रामाणिकपरित्यागः, अप्रामाणिकस्वीकारः
इति प्रसङ्गनीयद्वैविध्याद् द्विविधस्तर्कः । तत्र पूर्वो दर्शितः ।
अपरो यथा—यदीश्वर आतृणादाकरीषात् स्वरूपेणाभिन्नः,
तस्य विकारापुरुषार्थयोगित्वप्रसङ्गः इति । आत्माश्रयान्योन्या-
श्रयचक्रकानवस्थाकेवलानिष्टप्रसङ्गभेदेन पञ्चविधः । तत्रात्माश्रया-
दयश्चत्वारः स्वविषये स्वरूपासिद्धिमावहन्ति, पञ्चमस्तु व्याप्यत्वा-

सिद्ध्यादिकम् । अन्याधीनतयैव नियतस्य स्वाधीनत्वाभ्युपगमे विरोधप्रसङ्ग आत्माश्रयप्रसङ्गः । यथा—स्वेनैव स्वयमुत्पाद्यत इत्यादौ नियतपूर्वसिद्धि कारणं, नियतोत्तरं च कार्यम् ; न चैकमेकापेक्षया पूर्वमपरं च स्यात् , अन्यथा भावाभावसौहार्देन सर्वव्यवस्थोन्मूलनप्रसङ्गात् इति । अन्याधीनत्वनियमरहितस्य स्वाधीनतया विरोधापादनमात्माश्रयाभासः । यथा— स्वेनैव स्वयं पोष्यते, ज्ञायते च इत्यादौ ; न ह्यत्र कर्मकर्तृविरोधः , स्वरूपतः सिद्धेनातथाभूतेन स्वेनैव स्वस्यैव तथाभावापादनस्य सर्वप्रत्यक्षासिद्धत्वात्, ज्ञानादिषु चैकस्यैवाश्रयत्वविषयत्वयोः सहोपलम्भात् । स्वातिशयापादनानभ्युपगमे स्वज्ञानाभावाभ्युपगमे च दृष्टादृष्टार्थसर्वचेतनप्रवृत्त्यपह्नवप्रसङ्गेन स्ववचनादिविरोधात् इति । स्वकार्येण स्वोत्पत्त्यभ्युपगमे विरोधप्रसङ्गः अन्योन्याश्रयप्रसङ्गः । यथा—देवदत्तः पिता यज्ञदत्तस्य, तस्मिन्नेव च जन्मानि स एव तस्थेति ; न हि स्वकारणात् पूर्वं स्वस्य सत्ता समास्ति; पूर्ववत् स्वप्रागभावसमानकालत्वप्रसङ्गात् । न ह्यसति प्रागभावे कारणेन किञ्चित् कार्यम् ; न चासता कार्येण कारणस्योत्पादनं युक्तम् ; तथा सति किं कस्य कारणं कार्यं वा न स्यात् । एवं

कारणेपि कार्यसमनन्तरभाविनि भवनस्य प्रागभावाव्यवधानात् स्वकार्यस्य स्वप्रागभावपरिष्वङ्गप्रसङ्गः । यदि च कारणप्रागभाव-
दशायां कार्यं स्यात्, किं कारणेन साध्यं स्यात्? । यच्च—धूमेन
वाह्निर्ज्ञायते, तेनैव च वह्निना स एव, इत्यादिषु ज्ञाप्यज्ञापकान्यो-
न्याश्रयणम्, तत्रापि कृतावेव तद्विश्रमः—धूमज्ञानेन वाह्निज्ञानं ज-
न्यते, तेनैव च तत् इति । एवमन्यत्रापि द्रष्टव्यम् । अन्योन्यो-
पकारादिमात्रे तदाभासः । यथा—सैन्येन राजा रक्ष्यते, तेन च
सेनेति; न ह्यनयोः शक्तिर्व्यापारादिकं वा परस्परोत्पाद्यम् । अन्य-
तः सिद्धशक्तिकयोस्तु मुखभेदेनान्योन्योपकारः । एवं परस्परोप-
ष्टभेन काष्ठाद्यवस्थानेपि द्रष्टव्यम् । त्रिप्रभृतीनामवधिमतामन्यो-
न्यं चक्रवदुत्पत्त्यपेक्षावृत्तौ चक्रकप्रसङ्गः । यथा—कश्चित् कौपी-
नसारः संकल्पयति—“न श्रीरकुषमाणस्य” इति परमाप्तवचनात्
कृप्या विभैवमुपलप्स्ये, तेन चोपदामुखेन राजानं प्रसादयिष्यामि,
राजप्रसादेन लब्धोपकरणस्य मे कृषिरद्य न दुष्करोति । मुखभे-
दे तु तदाभासः । यथा—अन्योन्यव्यवत्यनुसारिणि बीजाङ्कुरस्त-
म्बादिप्रवाहे, दुःखजन्मप्रवृत्तिदोषमिथ्याज्ञानपरिवृत्तौ, “अनाद्भ-

वन्ति भूतानि ” इत्यादि चक्रेषु । स्वस्मिन्नेव विश्रमे ह्यत्रापि विरोधः, न तु स्वसजातीयविश्रान्तौ, तज्जातीयप्रागभावस्य तस्य च विरोधाभावात्, अन्यथा सजातीयानां सर्वेषां समानाद्यु-
 ष्कत्वादिप्रसङ्गात् । अपर्यवसिताप्रामाणिकप्रवाहप्रसक्तिरनवस्था ।
 यथा—ज्ञातेनैव सर्वं ज्ञायत इति यदि कश्चिन्नियमं ब्रूयात्, तदा पूर्वपूर्वशापकज्ञानपरंपरापेक्षायां न कचिदपि विश्रमः, तत्र कस्यचिदप्यज्ञाने तज्ज्ञाप्यज्ञानासंभवात् सर्वाज्ञानप्रसङ्गः । जिज्ञा-
 सितार्थविज्ञाने च शापकपरंपराज्ञानस्य दुःसंपादत्वाच्च सर्वा-
 ज्ञानमेवापतेत् । न चाविच्छिन्ना ज्ञानसंततिः, येन तत्तद्विषयैर्ज्ञातैरेवो-
 त्तरोत्तरज्ञातिसिद्धिः स्यात् । तस्मादज्ञातैश्चक्षुरादिभिः संस्कारैश्च ज्ञातेन लिङ्गेन शब्देन चार्थप्रतीतिरित्यनियम एवाङ्गीकार्यः इति । एवं संबन्धस्य संबन्धान्तरे विशेषस्य विशेषान्तरे सामान्यस्य सामान्या-
 न्तरे अवयवस्यावयवान्तरे धारकस्य धारकान्तरे शेषिणः शेष्य-
 न्तरे अङ्गस्याङ्गान्तरे नियन्त्रादेर्नियन्त्रन्तरादौ च नियमेनाभ्यु-
 पगम्यमाने तस्यापि तथेत्यनवस्था ग्राह्या । अतः प्रमाणसिद्धेषु स्वपरनिर्वाहकेषु निरपेक्षेषु वा विश्रमः स्वीकार्यः इति ॥

प्रमाणसिद्धप्रवाहप्रसक्तिस्त्वनवस्थामासः । यथा—यदि सा-

मग्न्या अपि सामग्री स्यात् , तस्या अपि सामग्र्यन्तरेण भवित-
व्यम् , एवमुपर्युपरीति । न ह्यनादिसामग्रीप्रवाहाम्युपगमे काश्चि-
त् प्रमाणविरोधः , उत्तरोत्तरासिद्धिर्वा , येन सिद्धानवस्थापि दूष-
णमिष्येत । एवं विभुद्रव्येषूपधाधिभिरवच्छिद्यमानेष्वायामविस्तार-
घनभागान्तरपरम्पराम्युपगमेपि न तद्व्यस्वरूपस्य सिद्धानां वा
भागानां काचित् क्षतिः , येन सर्वं परिमितस्वभावमपरिमित-
मङ्गीक्रियेत ; अन्यथा परिमितभागप्रदेशान्तरपरम्परानुसारेणाप्य-
नवस्था दुस्त्यजा , कस्य चिदपि स्वाभावविशिष्टप्रदेशान्तराभावे
विभुत्वप्रसङ्गात् । एवं दृष्टान्तहेतुपक्षादिषु तज्जातीयान्तरापेक्षानि-
यममिच्छतो नवस्था । अनिच्छतस्तत्प्रसङ्गे तदाभासो ग्राह्यः ।
आत्माश्रयादीनामेषां चतुर्णां साध्यस्य सिद्धवत्कारप्रतिपादनमुखेन-
दूषणत्वम् , केवलानिष्टप्रसङ्गे तु पूर्वप्रदर्शिते व्यापकानुपलब्धि-
विरोधेनेति । एतेषामेव प्रकारभेदात् प्रतिबन्धिसमचर्चोभयतः—
स्पाशादयः प्रसङ्गभेदा द्रष्टव्याः ॥

प्रज्ञापरित्राणे तु केवलानिष्टप्रसङ्गमेव द्विधाकृत्य षोढा तर्का
उक्ताः—

१. समवचनो.

“ आत्माश्रयणमन्योन्याश्रयणं चक्रकं तथा ।

अनवस्था विरोधश्चासंभवश्चेत्यमी बुधैः ॥ ”

इति । तत्रान्ययोश्चैवं लक्षणमुक्तम्—

“ स्ववाग्विरोधो यत्र स्याद्विरोधः स प्रकीर्तितः ।

सर्वप्रमाणासिद्धत्वमसंभव उदाहृतः ॥ ” इति ॥

एवं च तावुदाहृतौ—

“ वन्ध्या मेजननीत्येष विरोधः स्वोक्तिबाधतः ।

शशे शृङ्गमुदस्थादित्येवमादिरसंभवः ॥ ” इति ।

अत्र व्याप्त्याद्यैकैकवैकल्येन केवलानिष्टप्रसङ्गाभास -
पञ्चकमुदाह्रियते । तत्र व्याप्तिशून्यो यथा—आत्माअणुश्चेत्
तत्कर्मणा देशान्तरे फलं न स्यात्—इति । नहि
कर्मणः फलकरणत्वमाश्रयसंयोगादिमुखेनेतिनियमः ; तत्त-
त्कर्मसाध्यदेवतानुग्रहनिग्रहमुखेन तत्सिद्धेरागमिकत्वात् ।
परस्या देवतायाश्च वैभवात् संकल्पमहिम्ना च सार्वत्रिकफलजननो-
पपत्तेः इति । प्रतितर्कप्रतिहतो यथा—प्रागसच्चेत् कार्यं,
पश्चादपि शशविषाणवदनुत्पत्तिप्रसङ्गः—इति । तत्र प्रति-
प्रसङ्गः—प्रागपि सच्चेत् प्रकृत्यादिवदेवानुत्पाद्यत्वप्रसङ्गः—

इति । नहि सर्वत्र व्यक्त्यर्थो व्यापारः, व्यक्तौ तदसंभवात् ; अन्यथा अनवस्थादिप्रसङ्गात् । विपर्ययपर्यवसानरहितो यथा—
 न सत्यं स्थूलं, विरुद्धधर्मसंसर्गप्रसङ्गात् इति । न ह्यत्र विरुद्ध-
 धर्मसंसर्गो दृश्यते ; देशकालदशावयवप्रतिसंबन्ध्यादिभेदेन
 तत्तद्विरोधप्रशमनात् । इष्टप्रसङ्गो यथा—ईश्वरसत्त्वे नित्य-
 स्यापि वेदस्य तदधीनत्वप्रसङ्गः—इति । न ह्यौपनिषदैर्नि-
 त्योपि वेदः स्वतन्त्र इष्यते, तदाज्ञारूपत्वात्, क्रमभङ्गाभावेपि
 प्रवर्तनादिषु सर्वथा तदधीनत्वाच्च । अनुकूलप्रसङ्गो यथा—अस्ति
 चेदीश्वरः, उपनिषदपि प्रमाणं स्यादिति ; न ह्यत्रेष्टतामात्रम्,
 अपित्वीश्वरसिद्धिहेतुत्वमपीति परपक्षसाधकत्वात् पृथक्करणम् ;
 नहीष्टं सर्वं विवक्षितसाधकम्, अग्निमत्त्वे वृक्षवत्त्वप्रसङ्ग
 इत्यत्र वृक्षसंबन्धस्येष्टत्वेपि बह्वयभावसाधकत्वाभावात् । न च
 विवक्षितसाधकं सर्वमिष्टम् ; अग्निमत्त्वे सालोक्तत्वप्रसङ्ग इत्यत्र
 प्रत्यक्षविरुद्धस्यालोकस्य साधकत्वेऽप्यनिष्टत्वादित्येके । परविपक्षे
 दण्डभूतस्तु तर्कः परपक्षानुकूल इति पण्डिताः—यथा,
 स्थूलापलापिनो बौद्धस्य, नास्थूलमिदं, तथोपलम्भप्रसङ्गात् इति ।
 स्थूलसाधकस्य ह्यस्थूलपक्षबाधकोनुकूलः । एते च तर्काभासाः

अनुमानाभासान्तर्भावपक्षेऽपि प्रवावदूकैः पृथग्भावयितुमुचिताः ।
तर्कस्य पृथक्प्रसिद्धव्यवहारत्वेन तदाभासानामपि तथैव
व्यवहारोपपत्तेः इति । स्थितं तावत् सावान्तरभेदैर्हेत्वाभासैः

सापराधैः पुरुषैः प्रणीतानि वाक्यान्यागमाभासाः ।

भ्रमविप्रलम्भप्रमादाशक्तयश्च प्रणेतृणामपराधाः । तत्र भ्रममूलः
आगमाभासो यथा—“ पतति गुरुत्वान्नित्यं पृथ्वी—”
इत्यादिरार्हतादीनामुपदेशः । विप्रलम्भमूलो यथा—अयसः
काञ्चनत्वादिवदाचण्डालं संस्कारविशेषवशाद् ब्राह्मणत्वादिसिद्धि-
रिति कापालिकादीनाम् । प्रमादमूलो यथा—व्यासङ्गादिदशा-
विक्षिप्तचेतसां प्रामाणिकानां स्वपक्षपरपक्षसंकराद्युपदेशः । अश-
क्तिमूलो यथा—तत्त्वविदामृजूनामवहितानामप्यपटुकरणत्वादि
वशादक्षरादिविपर्यासवान् व्यवहारः । सोऽपि हि श्रोतुरर्थान्तरभ्र-
मादिहेतुत्वादागमाभासः । एवमधिकृतशास्त्रविरोधे अनधिकृत-
शास्त्रमतत्परमपि तत्परं योजयतां वाक्यमपि । काचिद्धि किञ्चि-
च्छास्त्रमधिकरोति । यथा—शुभाशुभकालेषु ज्योतिषं, श्रौतानुष्ठान
क्रमे कल्पसूत्राणि, आचारेषु धर्मशास्त्राणि, सर्गप्रतिसर्गादिषु
पुराणानि, चिदचिद्विवेकमात्रे सांख्यम्, साङ्गसमाधिस्वरूपे

योगः, अधिकारिविशेषनियतानन्यभजनप्रस्थाने पञ्चरात्रं, वास्तु-
विभागादिषु शिल्पविद्यादयः, पथ्यापथ्यविभागादिष्वायुर्धनुर्गा-
न्धर्ववेदादयः इति । तेष्वधिकृतशास्त्रविरोधे अनधिकृतं शास्त्र-
मन्यपरं नेतव्यम् । तदेव तत्परं ब्रुवाणः आगमाभासेन निगृह्येत ।
अत एव हि सांख्यादेः क्वचिदंशे परिग्रहोपरिग्रहश्च ॥ न च

“ सांख्यं योगः पञ्चरात्रं वेदाः पाशुपतं तथा ।

आत्मप्रमाणान्येतानि न हन्तव्यानि हेतुभिः ॥ ”

इत्यादिभिः सांख्ययोगपाशुपतानामपि यथोक्ततात्पर्येण हन्त-
प्रामाण्यं शङ्क्यम् ; अत्यन्तातीन्द्रियार्थविषयतया हेतुहन्तव्य-
त्वमात्रनिषेधात् । न हि तादृशे विषये हेतुभिर्विधातुं निषेद्धं
वा शक्यम् । न च हेतुहन्तव्यत्वनिषेधमात्राच्छ्रुतिहन्तव्य-
त्वमपि निषिद्धं स्यात् ; अतुल्यबलयोर्विरोधे हीनस्य निग्रहावश्यं-
भावात् । पौरुषेयापौरुषेयविरोधे पौरुषेयं हीयते, पौरुषेयेष्वपि
परिग्रहादितारतम्यात् परस्परबलाबलव्यवस्था ; परिग्रहादिसाम्ये-
त्यैदंपर्यान्यपर्याम्यामर्थतत्त्वव्यवस्था इति । लौकिकेष्वपि पित्रादि
वाक्यं प्रमाणं कुहकादिवाक्यमप्रमाणमिति स्थिते क्वचित् क्वचि-
दंशे गुणदोषसंभावनया दृष्टमन्यथात्वम् । संदिग्धप्रामाण्येष्वपि

वाक्येष्वगमाभासत्वमेव, याथार्थ्येऽपि प्रत्ययजनकत्वाभावात्,
तदर्थं हि पुरुषः प्रमाणमुपादत्ते । अन्यथा भ्रान्त-
प्रलम्भकादिवाक्यानामपि यादृच्छिकार्थसंभावनया प्रामाण्य-
प्रसङ्गः । न च तथा लौकिकाः परीक्षका वा प्रतियान्ति ।

अतो ये नाम बाह्यानां व्याहाराः कुदृशामपि ।

न ते दृष्टेष्वदृष्टेष्वप्यर्थेष्वदरगोचराः ॥

दृष्टे किमुपदेशेन किमदृष्टे तदुक्तिभिः ।

न खल्वतीन्द्रिये वस्तुन्यस्ति पुंसां स्वतन्त्रता ॥

प्रत्यक्षादेरसाध्येषु वेदवेद्येषु वस्तुषु ।

किमन्यैः सति सूर्ये कः खद्योतमनुधावति ॥

“या वेदबाह्याः स्मृतयो याश्च काश्च कुदृष्टयः ।

सर्वास्ता निष्फलाः प्रेत्य तमोनिष्ठा हि ताः स्मृताः ॥”

इति मन्वादयश्चाद्भुतदृष्टिपरावराः ।

येषां यदृच्छावादोऽपि श्रूयते विश्वभेषजम् ॥

“मन्वर्थविपरीता च या स्मृतिः सा न शस्यते ।”

इति स्मृतिभिरैवोक्तमतश्चिन्त्यं बलाबलम् ॥

१. अस्मिन्ने पा. २. स्मृतिभिः.

“ सत्त्वात् संजायते ज्ञानं रजसो लोभ एव च ।
 प्रमादमोहौ तमसो भवतो ज्ञानमेव च ॥ ”
 इति स्वयं भगवता गुणकार्यमगीयत ।
 अतः सत्त्वोत्तरादेशसंनिधावन्यधापनम् ॥ ५
 इतिहासपुराणेष्वप्यन्योन्यपरिपन्थिषु ।
 स्वमूलगुणभेदेन बलावलविनिश्चयः ॥
 मात्स्यादिषु पुराणेषु परस्परविरोधिनाम् ।
 पुराणानां विभागो हि तत्परोक्त्यैव साधितः ॥
 “ यस्मिन् कल्पे तु यत् प्रोक्तं पुराणं ब्रह्मणा पुरा ।
 तस्य तस्य तु माहात्म्यं तत्स्वरूपेण वर्ण्यते ॥
 अग्नेः शिवस्य माहात्म्यं तामसेषु प्रकीर्त्यते ।
 राजसेषु तु माहात्म्यमधिकं ब्रह्मणो विदुः ॥
 सात्त्विकेष्वथ कल्पेषु माहात्म्यमधिकं हरेः ।
 तेष्वेव योगसंसिद्धा गमिष्यन्ति परां गतिम् ॥
 संकीर्णेषु सरस्वत्या इन्द्रस्ये” त्याद्यनुक्रमात् ।
 द्रष्टव्यमेतदखिलं स्पष्टं पुरुषनिर्णये ॥
 वेदार्थसंग्रहे चैव भाष्यकारैः प्रदर्शितम् ।

न च प्रजापशुपतिप्रभृतेर्नास्ति विभ्रमः ॥

मेधाविभ्रंशतस्तिद्वयेरेषां व्यासेन साधनात् ।

“ त्वं हि रुद्र महाबाहो मोहशास्त्राणि कारय ॥

अल्पायासं दर्शयित्वा फलं शीघ्रं प्रदर्शय ।

अहं मोहं करिष्यामि यो जनं मोहयिष्यति ॥ ”

इत्थं भगवदादेशाद्युक्ता चैषां प्रतारणा ।

“ अबुद्धिपूर्वकः सर्गः प्रादुर्भूतस्तमोमयः ॥ ”

इत्यादिभिः स्यादेतेषां प्रमादाशक्तिसंभवः ।

अतः प्रत्यक्षवेदादेः सत्परिग्रहशालिनः ।

विरुद्धमीश्वरवचोप्यागमाभास एव नः ॥

प्रत्यक्षाद्याभासनिरूपणेनैव स्मृत्याभासाश्च निरूपिताः, तत्स-
म्यक्त्वतदभावानुविधानात् स्मृतिसम्यक्त्वतदभावयोः ; अथापि
स्मृतिप्रामाण्यमिच्छन् कश्चित् प्रतिज्ञातेर्ये यदि भ्रान्तिमूलं स्मृतिं
प्रमाणतया पुरस्कुर्यात् ; तदा तदाभासत्वमुद्भाव्यम् । न हि
स्मृतिरत्र प्रमाणमित्युक्ते न तन्मूलं प्रमाणमिति साक्षादुत्तरं स्यात् ।
न च स्मृतिरित्येवाप्रामाण्यं वक्तुं शक्यम् ; तद्याथात्म्यस्य वक्ष्यमा-

१. दर्शयित्वाल्पायासं पा.

णत्वात् । अतः पुरस्कृतस्य स्मृतिविशेषस्याप्रामाण्ये प्रथममुद्घा-
विते तत्समर्थनकक्ष्यायां मूलानुभवसम्यक्त्वादिविचारावतारः
इति युक्तः पन्थाः ॥

तत्र प्रत्यक्षाभासमूलस्मृत्याभासो यथा—आसीत् तदा गगने
गन्धर्वनगरमिति । अनुमानाभासमूलो यथा—कलधौतमिति
परिगृहीतरक्षितकम्बुशकलस्य अस्ति मे तदङ्गुलीयकार्द्वयम् इति ।
आगमाभासमूलो यथा—उपच्छन्दितस्य डिम्भस्य पयःपानेन
शिखा मे वर्धिष्यते इति । एवमेव बाह्यानां कुट्टीनां च तत्त-
त्प्रबन्धकरणहेतवः स्मृत्याभासा द्रष्टव्याः । एवं तत्तत्संशयमूला
स्मृतिरपि तथा तथा संशयात्मिका, तत्तज्जनकसंस्काराणां
स्वमूलानुरूपस्मृतिजननशक्ततयैव हि स्वसामग्र्योत्पत्तिः । यथा—
जङ्गमस्थावरबीजानां स्वतस्तत्तदनुरूपचराचरारम्भकत्वम्, विना-
शे प्रतिबन्धे वानारम्भः, वैगुण्ये कार्यवैगुण्यम्, सहकार्यन्तर-
वशाच्च जातिगुणान्तरविशिष्टकार्यारम्भः ; एवं संस्कारबीजे-
ष्वपि प्रबलसुखदुःखपापकालविप्रकर्षादिभिर्विनष्टेषु प्रतिबद्धेषु
वा न तत्साध्या स्मृतिः । वैगुण्ये त्वनुभूतैकदेशविषयः स्मृति-

१. जन्य

प्रमोषः । प्रत्युत्पन्नकरणादिसहकारिसंनिधौ प्रत्यभिज्ञातदाभासा-
धारम्भकत्वमिति सांद्ध्यष्टिकमेतत् ।

ततश्च संस्काराणां स्वतः पूर्वानुभवसमानाकारस्मृति-
जननस्वाभाव्यात् स्मृतिरपि संशयविपर्ययवैवेति स्वमूलप्रत्यय-
वन्नार्थव्यवस्थापिका । सापि च विचित्रार्थगोचरा काव्यादिं
निर्मिमाणानामुपकुर्वते । न तु वस्तुस्थितिं प्रमित्सतामिति
तत्पुरस्कारे परस्य निग्राह्यतैव । अतः स्मृतिप्रामाण्यवादानु-
सारे भ्रान्तिमूलस्मृतीनां प्रमाणाभासाख्यनिग्रहस्थाने निवेशः ।
स्मृतिमान्नाप्रामाण्यपक्षनिष्ठस्तु यथार्थमपि स्मृतिं पुरस्कुर्वे स्तद-
प्रामाण्याभ्युपगमोद्भावनेन निगृह्येतेति विशेषः । तत्प्रामाण्यवादी
च यथार्थं चेत् स्मृतिं प्रस्तुते प्रमाणयेत् ; तदनभ्युपगन्ता तु
परस्तदाभासतां ब्रूयात् ; तत्प्रामाण्याप्रामाण्यविमर्शविषयवादा-
न्तरावतारः । एवं प्रकृतोपयुक्तेषु प्रकृतमध्ये वादान्तरावतारो
गर्भाङ्गान्तरचिन्तावदविरुद्धः । तदवसानेच प्रकृतमेव पुनरनु-
सरणीयम् । जल्पवितण्डयोस्तु प्रकृतविच्छेदेपि तदर्थचिन्तान्तर-
बलेन प्रकृतोद्भावितनिग्रहस्थानसदसद्भावसिद्धेस्तावतैव च जयपरा-
जयव्यवस्थानान्न प्रकृतविशेषचिन्तावक्ताशः । अभ्युपगमनीय-

भेदे तु तदनुसारेण स्यादपीति । एवमनुमानतर्कप्रयोग-
प्रसङ्गादसत्प्रयोगादिपरिहाराय निग्रहस्थानान्तं निरूपितम् ।
एतदध्यायचिन्तितमेव चासाधारणं सारं न्यायविस्तरस्येत्यत्रैव
वादिभिः सातिशयश्रमैर्भाव्यमिति ॥

यस्मिन् नानुमितिः क्रमेत विविधा बोधाय बाधाय वा
यस्याशेषदशः क्षितावनुमितिस्तन्मानताख्यातये ।
यस्मिन् पश्यति तत्त्वनिर्णयजयावत्याहितं यत्क्रुधा
नित्यैश्वर्यमहोदधिः स भगवान्निश्रेयसायास्तु नः ॥

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
वेदान्ताचार्यस्य कृतिषु न्यायपरिशुद्धौ अनुमानाध्याये
चतुर्थे प्रमाणाभासाहिकम् ॥

अध्यायश्च समाप्तः ॥



१. भवितव्य पा.

अथ शब्दाध्यायः ॥

अथानुमोदयं स्मृत्या हेतुत्वेनापि संस्थितम् ।

मध्ये तथोरिहेदानीं मानं शब्दं प्रचक्ष्महे ॥

अनाप्तानुक्तवाक्यजनितं तदर्थविज्ञानं तत् प्रमाणम् ; कारणदोषबाधकादर्शनात् । नचानाप्तोक्तवाक्यं प्रमाणं, कारणदोषबाधकदर्शनात्, न च वाक्यत्वादिभिर्बाधः ; स्ववचनविरोधात् । यदि बाधकोपन्यासवाक्यमयथार्थं, तदा कथं बाधः । अथ यथार्थम्, तस्यापि पक्षीकारे तद्बाधः । बहिष्कारे तेनैवानैकान्यम् । न चातिप्रसङ्गः ; भ्रान्तादिवाक्यानां दोषमूलत्वस्य दुरपह्वत्वात् । अत्र तु तदभावात् । उत्स्वप्रायितधुणक्षताक्षरादीनां तु विशिष्टतात्पर्यविरहेण बोधकत्वेऽप्यनाश्वसनीयत्वात्, व्यभिचारदर्शनाच्च । नित्येऽपि वेदे नित्येश्वरशासनात्मनि तत्तदर्थतात्पर्यानपायात् । तस्य चात्राभावात्, काचित्कदोषदर्शनस्य च प्रत्यक्षादावपि असमत्वात्, स्वतः परतो वा प्रामाण्ये च ततो विशेषाभावात् ॥

तच्च वेदांशे प्रत्यक्षातिरिक्तम्, असाक्षात्कारित्वात्, अनुमान-

वत् । अनुमानातिरिक्तं, पक्षलिङ्गपरामर्शाद्यदृष्टेः, पदवाक्यतत्सं-
बन्धादीनां च विशिष्टवाक्यार्थं प्रत्यसिद्धव्याप्तिकत्वेनालिङ्गत्वात् ,
दृष्टान्ताभ्युपगमे सर्वत्राविशेषात् , व्युत्पत्तौ च स्वतन्त्रतयैव
बोधकत्वसिद्धेः । अत एव वक्तृज्ञानानुमानाभ्युपगमेपि शब्दप्रा-
माण्यं सिद्धम् । आगमिकबुद्धिरनुमा, प्रत्यक्षेतरप्रमितित्वात्, सं-
प्रतिपन्नवादिति चेन्न, उक्तोत्तरत्वात् । अन्यथा शब्दरसगन्धादि-
बुद्धिरनुमा, अचाक्षुषप्रमितित्वात्, संप्रतिपन्नवत्, इत्यपि प्रसङ्गात् ।
“ प्रत्यक्षमनुमानं च शास्त्रं च विविधागमम् । दृष्टानुमानागमजम् ”

इति मन्वादिमहर्षिसंमतेश्च शब्दानुमानयोर्भेदोद्दिश्यते ।
न चात्र गोबलीवर्दनयः ; अन्तर्भावाददर्शनात् । आगमो-
नुमानं, संबन्धग्रहणे सत्येव बोधकत्वादिति चेन्न ; बोध्य
बोधकभावातिरिक्तसंबन्धग्रहणापेक्षिण्यनुमानत्वनियमात् । न
चात्र तदतिरिक्तः संबन्धः, यद्ग्रहणं नियमेनापेक्ष्येत । अन्यथा
संबन्धसापेक्षतया तयोः प्रत्यक्षत्वस्यापि सुसाधत्वादिति ॥ न च
स्मृतिः ; अपूर्वविषयत्वात् ।

पदसंदोहविशेषो वाक्यम् । प्रामाणिकपदव्यवहारविषयः
पदम् । तस्य सुतिष्ठन्तत्वादिकल्पनयापि व्यक्तिः क्रियते । अत

एव ह्यन्यथान्यथा प्रकृतिप्रत्ययादिकं व्याकरणान्तरेषु कल्प्यते ।
तच्च न सांकेतिकम् ; संकेतयितृपुरुषासंभवात् । अत एव न
भाषान्तरवत् तत्कृतिः, नित्यवेदगतत्वाच्च । यानि वैदिकानि
पदानि तान्येव लौकिकनीति “वेदशब्देभ्य एवादौ” इत्यादि-
वचनादपि सिद्धम् । भाषाच्छन्दसोस्तु कतिपयशब्दानां लक्षण-
भेदस्तत्तदानुपूर्वीप्रतिनियमापेक्षः ।

भाषाप्रयुक्तः सर्वोपि वेदे कापि प्रयोगवान् ।

वेदैकनियतः शब्दो नान्यत्रेति व्यवस्थितिः ॥

२७६ उक्तं चैतद्वेदार्थसंग्रहेपि—“वैदिका एव सर्वे वाचकाः
शब्दाश्च—” इत्यादिना ॥

वाक्यं द्विधा—पौरुषेयापौरुषेयभेदात् । पुरुषस्वातन्त्र्याधीन-
रचनाविशेषविशिष्टं पौरुषेयम् । तद्विधा, अन्वितार्थमनन्वितार्थं
च, आद्यं यथा—अग्निरुष्णः, आपो द्रवाः, इति । द्वितीयं
यथा—अग्निरनुष्णः, आपः कठिनाः, इति ॥

अत्रैकदेशिनो वदन्ति—अनन्वयाप्रहादन्वितव्यवहारः क्वचि-
ज्जायत इति । अत एव लौकिकवाक्ये दृष्टव्यमिचारस्य न शटति
वाक्याद्वाक्यार्थाध्यवसायः ; योग्यताविमर्शसाकाङ्क्षत्वात् । सामा-

न्ययोग्यताग्रहणोपि व्यक्तियोग्यतायाः वक्तृज्ञानानुमानमन्तेरणा-
सिद्धेः—इति प्रमेयसंग्रहादिषु समर्थितम्। तथा—सन्मात्रग्राहिप्रत्यक्ष-
निराकरणाय शास्त्रस्यानुवादकत्वप्रसङ्गे विवरणकारैरुक्तम्—
“अबुद्धबोधनस्वरसस्य शब्दस्यातथात्वं दोष इत्याभिसन्धिः ।
अथवा अनुवादकत्वमेव स्यात्। न हि मानान्तरप्रतीतिरर्थे शब्दः प्रमा-
णम् । तथैव हि तस्य व्युत्पत्तिः” इत्युक्त्वा “नन्वनुवादकतयैव
व्युत्पत्तिः पुंवाक्येषु” इत्यादिना वक्तृज्ञानानुमानमुपपाद्य “सत्यम्,
दैवात् तदनुवादकत्वमिति नाबुद्धबोधनस्वारस्यभङ्गप्रसङ्गः, यथा
स्मृत्यनुमितेवदस्यानुवादकत्वेऽप्यर्थादिति न मानताभङ्गः” इत्यादि
उक्तं च प्रज्ञापरित्राणे—

√ “पौरुषेयगिरः शङ्काग्रस्ता न सहसा मितिम् ।

जनयन्ति न यावत् तन्मूलमानानवग्रहः ॥

अनुमाय च वक्तुस्तन्मूलयोग्यप्रमान्तरम् ।

तदुक्तवाक्यलिङ्गेन वाक्यार्थमनुजानते ॥

अन्वितार्थाभिधानाय योग्यं वाक्यमिदं सदा ।

असौ च नानृतं वक्ति संज्ञात्वार्थं तदब्रवीत् ॥

वक्तृज्ञानानुमानेन ज्ञाताज्ञातस्ववाक्यतः ।

अन्वितार्थाभिधायित्वयोग्यतामात्रधीर्गिराम् ॥

परामर्श इति प्राप्तो नार्थसंसर्गगोचरः । जेत्ये इति पाठः

मानान्तराविरोधित्वं योग्यतेत्यभिधीयते ॥

नन्वेवं लौकिकं वाक्यं लिङ्गं चेह्लिङ्गवत् ततः ।

शब्दो गृहीतसंबन्धात् तद्वदस्यापि लिङ्गता ॥

व्युत्पत्तिकाले व्युत्पित्सोर्लिङ्गधीर्नास्त्यसंशयात् ।

यथाव्युत्पत्तिशब्दास्तु बोधका इति चेदतः ॥

स्वत एवार्थबोधः स्यादिति नैवास्य लिङ्गता ॥”

इत्यादि । भगवद्यामुनमुनिभिस्तु आगमप्रामाण्ये वक्तृज्ञानानुमानं
दूषितम् । निगमितं च ।

“ तस्मादस्ति नदीतीरे फलमित्येवमादिषु ।

या सिद्धविषया बुद्धिः सा शाब्दी नानुमानुकी”

इति । अयमेव पक्षोऽनुसृतो वरदविष्णुमिश्रैः । तत्स्वरत्नाकरे-
ष्यागमप्रामाण्यग्रन्थोपादानपूर्वकं प्रपञ्चितमेतत् ।

अपौरुषेयं तु सर्वमन्वितार्थमेवाकिंतु आदित्यो यूषः—इत्यादिषु-
पचारतो निर्वाहः । आकाङ्क्षासत्तिवोग्यतावन्ति हि पदान्यन्वितम-

भिदधाति, अन्वये वा विश्राम्यन्ति । आदित्यूपपदयोः प्रत्यक्ष-
सिद्धस्वार्थभेदयोरयोग्यतया मुख्यवृत्तिपरित्यागः ॥

वृत्तिर्द्विधा—अभिधोपचारभेदात् । व्युत्पत्तिसिद्धार्थ एव वृत्ति-
रभिधा । यथा सिंहशब्दस्य मृगेन्द्रे । सा जातिगुणादिविषयभेदाद्
योगरूढितत्समुच्चयभेदाच्च बहुविधा । मुख्यार्थबाधे सति तदासन्ने
वृत्तिरुपचारः । आसत्तिश्च द्विविधा—मुख्यार्थसंबन्धस्तद्गुणसंब-
न्धश्चेति । तत्र पूर्वोण प्रवृत्तिर्लक्षणा, यथा—गङ्गायां घोषः प्रतिव-
सतीत्यत्र गङ्गाशब्दस्य प्रवाहविशेषरूपवाच्यसंबन्धनि तीरे । एवं
लक्षितलक्षणा प्राह्या । द्वितीयेन प्रवृत्तिर्गौणी । यथा सिंहो देव-
दत्त इत्यत्र सिंहशब्दस्य शौर्यादिगुणयोगिनि देवदत्ते । तत्त्वरत्नाकरे
त्वेषमुक्तम्—

“अभिधानाभिधेयत्वमतः शब्दार्थयोः स्थितम् ।

संबन्धोत्राभिधा द्वेधा बोध्या मुख्यजघन्यतः ॥

अभिधार्थावगत्यात्मा शब्दं व्यापारयिष्यतः ।

शब्दशक्तिनिमित्ता सा स्वार्थे मुख्याभिधीयते ॥

स्वार्थाभिधानद्वारा स्याज्जघन्यार्थान्तरे मता । ”

इति ॥ तद्विस्तरस्तत्रैव द्रष्टव्यः ॥

न च गौणलक्षणिकप्रयोगयोरवाच्यविषयत्वादवाच्यत्वम् ।
संबन्धसादृश्यमात्रप्रवृत्तेरप्यनादित्वात् । तत एव विवक्षितस्थले
यथौचित्यं प्रयोगोपपत्तेः ।

एताः सर्वा अपि वृत्तयः अन्विताभिधानवृत्त्यन्तर्भूताः । पृ-
थक्पदानां स्मारकत्वमेव । अभिहितान्वये हि पदानां पदार्थे
पदार्थानां वाच्यार्थे पदानां च तत्रेति शक्तित्वकल्पनागौरवं
स्यात्, वाक्यार्थस्याशब्दत्वप्रसङ्गो वा । पदार्थे लक्षणसमाप्तेः
प्रमाणप्रसङ्गश्च । नचान्विताभिधानेन्योन्याश्रयणम्, मिथः स्मर-
णमात्रोपजीवनात् । *कुसुमाञ्जलिं दहन्ती भस्मते ७३ पृष्ठे*

यथाहुः—

“ पदजातं श्रुतं सर्वं स्मारितानन्वितार्थकम् ।

न्यायसंपादितव्यक्ति पश्चाद्वाक्यार्थबोधकम् ॥”

इति ॥ नापि पौनरुक्त्यादिदोषः; तत्तदंशप्रतिनियतशक्ति-
त्वात् । नापि वाक्यभेदः, एकप्रधानतया स्वार्थाभिधानात् ।

“पदार्थ एव वाक्यार्थः संसृष्टो ह्यभिधीयते ।”

इत्युक्तं । तथा “ नाना शब्दादिभेदात् ” इत्याधिकरणे
 “यद्यपि ‘ वेद ’ ‘ उपासीत ’ इत्यादयः शब्दाः प्रत्ययावृत्य-
 मिधायिनः, प्रत्ययाश्च ब्रह्मैकविषयाः ; तथापि तत्तत्प्रक-
 रणोदितजगदेककारणत्वापहतपाम्पत्वादिविशेषणविशिष्टब्रह्मवि -
 षयप्रत्ययावृत्यबोधिः प्रत्ययावृत्तिरूपा विद्या भिन्दन्ति” इति ।

७० वेदार्थसंग्रहेपि—“ शोधकेष्वपि ‘ सत्यं ज्ञानमनन्तं ब्रह्म ’
 ‘आनन्दो ब्रह्म’ इत्यादिषु सामानाधिकरण्यव्युत्पत्तिसिद्धान्तैकगुण-
 विशिष्टैकार्थाभिधानमविरुद्धमिति सर्वविशिष्टं ब्रह्मैवाभिधीयते ”
 इति । अत्रैवापूर्वभागे “ समभिव्याहृतपदान्तरवाच्यान्वययोग्यमे-
 वेतरपदप्रतिपाद्यमित्यन्वितामिधायिपदसंघातरूपवाक्यश्रवणसम -
 नन्तरमेव प्रतीयते । तच्च स्वर्गसाधनत्वरूपम् । अतः क्रियाव-
 दनन्यार्थता विरोधादेव परित्यक्ता” इति । एषां स्वारस्यमन्विता-
 मिधाने । न चात्र पराम्युपगमेनोक्तमिति ज्ञापकमस्ति । वरदविष्णु-
 मिश्रैरपि “ सत्यज्ञानादिपदानामखण्डैकरसार्थत्वे अन्वितामिधा-
 नानुपपत्तेश्च ” इत्यादिषु बहुषु प्रदेशेषु अन्वितामिधानमेव मा-
 यावादिनं प्रत्युक्तम् । उक्तं चागमप्रामाण्ये—

“अन्यान्वितामिधानेपि व्यवहारोपपत्तिः ।

अवश्याश्रयणीयेयमन्वितार्थाभिधायिता ॥”

इत्यारभ्य,

“तस्मादाकाङ्क्षितासन्नयोग्यार्थान्तरसङ्गते ।

स्वार्थे पदानां व्युत्पत्तिरास्थेया सर्ववादिभिः ॥”

इति । तत्त्वरत्नाकरेपि—

“अवश्याश्रयणीयेयमन्वितार्थाभिधायिता ।

इत्याहुर्ग्रामुनाचार्याः पदैरेवान्विताभिधाम् ॥”

इत्यारभ्य प्रपञ्चेनोपपाद्योपसंहृतम्—

“षड्भिः प्रतीतिप्रमुखोपपत्तिभि-

निर्धूतचोद्याभिरिहान्विताभिधा ।

सिद्धा पदैर्नाभिहितान्वयस्थिति-

र्विपर्ययादित्यखिलं समञ्जसम् ॥” इति ॥

प्रज्ञापरित्राणन्यायसुदर्शनयोश्च बहुश उक्तम्—

“अन्वितार्थाभिधायित्वं शब्दशक्तिनिबन्धनम् ।

व्युत्पत्त्यवगतं पुंशीदोषतोस्य विपर्ययः ॥”

इत्यादिना ॥

नन्वभिहितान्वयद्योतकान्यपि वाक्यानि विद्यन्ते । वेदार्थ-

७५ संग्रहे तावत् “ एवं बोधकानां पदसंघातानां संसर्गविशेष
बोधनेन वाक्यशब्दाभिधेयानामुच्चारणक्रमो यत्र पुरुषबुद्धि-

५ पूर्वकः ” इत्याद्युक्तम् । तथा तत्रैव “ प्रकृतिप्रत्ययरू-
पेण पदस्यैवानेकविशेषणगर्भत्वात्, अनेकपदार्थसंसर्गबोधकत्वाच्च
वाक्यस्य ” इति । भाष्येपि “ शब्दस्य तु विशेषेण सविशेष
एव वस्तुन्यभिधानसामर्थ्यं, पदवाक्यरूपेण प्रवृत्तेः । प्रकृति-
प्रत्यययोगेन हि पदत्वम् ; प्रकृतिप्रत्ययोरर्थभेदेन पदस्यैव
विशिष्टार्थप्रतिपादनमवर्जनीयम् । पदभेदश्चार्थभेदनिवृद्धनः ।
पदसंघातरूपस्य वाक्यस्यानेकपदार्थसंसर्गविशेषाभिधायित्वेन ”

२२० इत्याद्युक्तम् । एवं व्युत्पत्तिनिरूपणे वेदार्थसंग्रहे “ सिद्धवस्तुषु
शब्दस्य बोधकत्वशक्तिग्रहणमत्यन्तमुकरम् ” इत्युपक्रम्य,
“ अपवरके दण्डः स्थितः ” इति वाक्ये यादृच्छिकव्युत्पत्तिप्रकार-
मुपपाद्य, “ तथा बालः ‘ तातोयम्, अन्वैषा ’ इत्यादिना बुद्धिपूर्वव्यु-
त्पादनेन तत्तत्पदानां तत्तत्पदार्थेष्वेव बोधकत्वशक्तिग्रहणमुपपाद्य,
पुनरपि “ अस्य शब्दस्यायमर्थ इति पूर्ववृद्धैः शिक्षितः ”
इत्यादि चोक्त्वा, “ एवमेव सर्वपदानां स्वार्थाभिधायित्वं संघात-
विशेषाणां च यथावस्थितसंसर्गविशेषवाचित्वं च जानाति ”

इत्याद्युक्तम् ॥ भाष्येऽपि प्रथमसूत्रपूर्वपक्षनिराकरणे—“ एवं किल लौकिकाः शब्दार्थसंबन्धमवधारयन्ति—मातापितृप्रभृतिभिः अम्बातातमातुलादीन्’ इत्यादिना पदव्युत्पत्तिः पूर्वमुपपादिता । तत्र च “ तेषु तेष्वर्थेषु तेषां शब्दानां प्रयोगो बोधकत्वान्बन्धनः इति निश्चिन्वन्ति ” इत्याद्युक्तम् । पुनश्च “ व्युत्पत्तेतरशब्देष्वस्य शब्दस्यायमर्थः इति पूर्ववृद्धैः शिक्षिताः ” इत्यादि । यदिनामान्विताभिधानमभिमतं ; तदा कथमिव पदमात्रे व्युत्पत्तिः स्यात् । यदि च सा स्यात्, कथमन्वितमभिधेयम्, व्युत्पत्तिवैपरित्यगप्रसङ्गात् । तस्मान्नान्विताभिधानमेव सिद्धान्त इति निर्णेतुं शक्यम्, इति केचित् ॥

अन्ये तु “ बोधकानाम् ” इत्यादिवाक्यमन्विते संसर्गविशेषसिद्धेरुपपद्यते । पदवाक्यभेदाभिधानमपि तत्तद्विशेषवैशिष्ट्यप्रदर्शनमात्रार्थं, पराम्युपगमद्योतनार्थं वा । प्रत्येकपदव्युत्पत्त्यभिधानमप्यन्वितार्थबोधनोपयुक्तासाधारणद्वारप्रकाशनमात्रम् । पदार्थस्मारयित्वैव हि पदानि वक्तव्यार्थं बोधयन्तीत्युक्तम् । स्मृतेश्च स्वानुभूतिमूलत्वान्न शक्यन्तरक्लृप्तिः । व्याख्यातं च भाष्यादिकमन्वितपरतया विवरणे श्रीराममिश्रैः । तथा षडर्थसंक्षेपेऽपि—“ श-

वदश्च स्वतः शक्यमन्विततया बोधयति, असंभवर्थान्तरम्, इति हि व्युत्पत्तिः—' इत्याद्युक्तम् । अतोन्विताभिधानं सिद्धान्तः इति । एवमन्विताभिधानसामर्थ्याद्विशिष्टप्रतिपत्त्यन्यथानुपपत्तेश्च पदानामपि विशिष्टाभिधायित्वं सिद्धम् ॥

अत एव विशिष्टार्थाभिधायित्वेऽपि विशेषणमात्रे शक्तिः इत्यपि निरस्तम् ; अभिधायित्वातिरिक्तशक्त्यन्तराभावात् । अपर्यवसान-वचनमपि विशिष्टबोधनशक्तस्य विशेषणमात्रे स्थातुमशक्तत्वात् । विशिष्टानुप्रविष्टं हि विशेषणं परोपरञ्जकवेषमेवेति तादृगाकारो विशेष्यग्रहणमन्तरेण दुर्ग्रहः । तावता च तदर्थं विशेष्यग्रहणमिति व्यर्थं वचः । यथाप्रतीति व्यवस्थापनस्यैव युक्तत्वात् ॥

किं च—

७ गवादिशब्दाभिहितगोत्वाद्यर्थस्वभावतः ।

व्यक्तिधीर्यदि तद्वत् स्यात् निष्कर्षकपदेष्वपि ।

गवादिशब्दा जात्यादीन् परतन्त्रान् प्रचक्षते ।

तेनाश्रयप्रतीतिश्चेत् तन्नः सिद्धं समीहितम् ।

परं कथमविज्ञाप्य पारतन्त्र्यस्य बोधनम् ।

विज्ञाप्य यदि शब्दस्य तत्र शक्तिर्न किं भवेत् ।

परस्य परतन्त्रेण तथा बुद्धेन बोधनम् ।
 तद्बुद्ध्या परतन्त्रस्य बोधनेन्योन्यसंश्रयः ।
 परधीनिरपेक्षं चेत् पारतन्त्र्यं प्रतीयते ।
 न तेन परबुद्धिः स्यान्निष्कृष्टप्रतिपत्तिवत् ।
 पारतन्त्र्यं स्वरूपं चेत् तुल्यं निष्कर्षकोपि तत् ।
 अधिकं धर्मिनिष्ठत्वादन्धनोपलभामहे ।
 पदान्तरपरामर्शनिरपेक्षप्रतीतिके ।
 निरूढलक्षणावादाः पर्यायावृत्तिगोचराः ।
 व्यक्तेर्गौरित्यनिष्कर्षान्निष्कर्षे त्वाद्यपेक्षणात् ॥
 निष्कर्षकोप्वदृष्टेश्च न जात्या व्यक्तिलक्षणा ।
 आकृतावेव यः शक्तिं शब्दानामभिमन्यते ।
 सत्तायामेव किं तेन सर्वेषां नाम्युपेयते ।
 अतो गवादिशब्देभ्यो विशिष्टविषया मतिः ।
 शब्दशक्तिप्रसूतेति बलादभ्युपगम्यताम् ॥

यत्तु “ न लोकव्युत्पत्तिहानिः, तत्रैव शक्तेः ” इति षडर्थ-
 संक्षेपे श्रीराममिश्रैरुक्तम्, तदपि तत्र शक्यभावप्रतिक्षेपपरम् ।
 असमाप्तधीस्तु वेदान्ताश्रुतेर्धर्मः । आपातव्युत्पत्त्या श्रुतेस्तत्पूर्ति-

रित्यनन्तरमभिधानात् । यच्चात्मसिद्धौ “यथा गवादिपदशक्तिरेकबुद्धिसिद्धेऽपि सामान्यविशेषात्मके वस्तुनि सामान्यांशेन संवध्यते” इति । तदपि पराम्युपगतोदाहरणमन्यार्थम् । यथेति परसंप्रतिपन्ननिदर्शनात् ।

गुणवाचिन्यपि पदे जातिशब्दोक्तनीतितः ।

अपृथक्सिद्धवाचित्वान्न युक्ता गुणिलक्षणा ।

अर्थ

स्वरलिङ्गविशेषोत्थमन्त्रलोपे न संस्क्रिया । मन्त्रलोपेन

विशिष्टवाचकत्वं तु तदायत्तं न मन्महे ॥

अतो निष्कर्षकशब्दातिरिक्तानामपृथक्सिद्धविशेषणवाचिनां विशेष्यपर्यवसानव्युत्पत्तेः शरीरवाचिनां देवादिशब्दानामपि यथाप्रयोगं शरीरिपर्यवसानं सिद्धम् ।

अत एवचात्मपृथिव्यादिशब्दानामीश्वरपर्यन्तता । तेन “सर्वस्वत्विदं ब्रह्म” “ज्योतीषि विष्णुः” “अयमात्माब्रह्म” “तत्त्वमसि”

इत्यादिसामानाधिकरण्यं तत्तत्प्रकारकब्रह्मपरम् । नामरूपव्याकरणं च तदनुप्रवेशात् । अत एव च तस्य सर्वशब्दवाच्यत्वमपि श्रूयते; तदेव च व्यज्यते “तदनुप्रविश्य सच्च त्यच्चाभवत्” इति । स्मर्यते च—“सर्वे समाप्नोषि ततोसि सर्वः” इति ।

सूत्रितं च—“चराचरव्यपाश्रयस्तु स्यात् तद्व्यपदेशो भाक्त-
स्तद्भावभावित्वात्” इति । उक्तं च वरदविष्णुमिश्रैः—“स्वर्ग-
कामशब्देन काम्यमानस्वर्गः पुरुषोभिधीयते । न हीश्वरो वात्स-
समस्तकामः स्वर्गं कामयते, तस्यात्यल्पसुखत्वात् । अतो
वाच्यैकदेशे जीवे लक्षणा, गङ्गाशब्दस्य तीर इव” इति । यद्वा स्वर्ग-
कामादिशब्दानामपि जीवादिमात्रेण मुख्यत्वमेव, प्रवृत्तिनिमित्ता-
परित्यागात् । अत एव हि भाक्तपदस्य भक्त्या व्यपदेशार्थ-
त्वमपि भाष्यकारैरुक्तम् । विशिष्टवेषस्य शक्तिविषयत्वात्
तत्त्यागे कथं न लक्षणेति चेत्, अपरित्यक्तप्रवृत्तिनिमित्तस्य
व्युत्पत्त्यनुप्रविष्टमात्रबोधनं मुख्यता, तदभावकृत उपचार इति
व्यवस्थानात् ॥

ननु “तत्त्वमसि” इत्यत्र त्वमिति श्वेतकेतुमात्रनिर्देशो
तदसीति सामानाधिकरण्यायोगः । श्वेतकेतुशरीरकेश्वरनिर्देशो
तदाभिमुख्येनोपदेशायोगः । तदुद्देशेन त्वमर्थविधानं चासि
शब्दानन्वयादिना दूरनिरस्तम् । प्राप्तार्थतया निगमनरूपत्वेऽपि
विशेषणविशेष्यभेदो निष्कर्षणीयः । एवम् “अहं ब्रह्मास्मि”
इत्यादिव्यपदेशोऽपि दुर्निर्वहः । “जीवेनात्मना” इत्यत्राप्यात्म-

शब्देन जीवात्माद्यभिधानं भाष्यकारवचनविरुद्धम् , जीवेन मयेत्यादिव्यपदेशात् । परमात्माभिधाने तु तृतीयानुपपत्तिः, “न्याकरवाणि” इत्यभिहितत्वात् । क्रियाभेदेपि क्त्वादेरुत्तरक्रियै-
करस्यात् कर्त्रन्तरायुक्तिः , समानकर्तृकत्वविरोधात् । करणत्व-
विवक्षया कर्तरि तृतीयायां मुख्यत्वहानिः । अतश्चारेणानुप्रविश्य
परबलं संकलयानीतिवज्जीवस्यैव प्रविशतिकर्तृत्वम् ; परस्तु
व्याकरणमात्रकर्ता । तावता तु शब्दानां न तत्पर्यन्तत्वसिद्धिः
इति ॥

अत्रोच्यते - संबुद्धिस्तावदत्र आत्मविद्योपदेशेन श्वेत-
केतुमात्रपर्यवसितोति नासंबोध्यसंबोधनम् । वचनव्यक्तिश्च तद-
सीत्येव । तत्र कार्यकारणभावेन, शरीरात्मभावेन वा सामानाधि-
करण्यनिर्वाहः । उभयत्र त्वंशब्दस्यापि तच्छब्दाभिहितद्रव्यपर्य-
वसानं सिद्धम् ॥

✓ धर्मान्तरविशेष्यस्य धर्मान्तरविशेष्यतः ।

स्वस्मादभेदस्तादात्म्यं स्यादुपादानदेहिनोः ॥

अतस्त्वच्छरीरकं ब्रह्मेति विवक्षायां सत्यां, त्वं तदिति
निर्देशमात्रमुपपन्नम् । मध्यमपुरुषश्च त्वंशब्दप्रयोगनिबन्धनः,

“ युष्मद्युपपदे समानाधिकरणे स्थानिन्यापि मध्यमः ” इति विधानात् । अतः सोपि त्वंशब्दपर्यवसानविषयपर्यवासितः । यद्वा तत् त्वमसीत्येवान्वयोस्तु । न चोद्देश्यानुगुणा तिङ्बिभक्तिरिति नियमः, उपादेयानुगुणलिङ्गवचनादिनिर्देशवदत्रापि विरोधाभावात् । प्रयुज्यते च पतञ्जलिप्रभृतय उपादेयानुगुणामपि तिङ्बिभक्तिम्—“स पुनरावृत्तः सुवर्णपिण्डः खदिराङ्गारसवर्णे कुण्डले भवतः” इत्यादिषु । एतेन “अहं ब्रह्मास्मि” इत्यादिकमपि निर्व्यूढम् । “जीवेनात्माना” इत्यत्राप्यनेन न्यायेन स्वशब्दपर्यायेणात्मशब्देन जीवशब्दस्य सामानाधिकरण्यं तावत् सिद्धम् । तृतीयानुपपत्तिस्तु स्वरूपतादात्म्यपक्षे पृथक्त्वपक्षे च समाना । अथांशभेदादिना विभज्य करणत्वादिविवक्षया कथंचिन्निर्वाहः, तथा विशिष्टाकारादिभेदविवक्षया विभज्यात्रापि निर्वाहमनुमन्येथाः ।

अतः श्रुत्यादिवाक्येषु विरुद्धार्थानुबन्धिनः ।

सामानाधिकरण्यस्य न स्वरूपैक्यनिष्ठता ॥

कार्यत्वादपृथक्सिद्धेरावेशादनुकारतः । ✓

अस्तिसृष्ट्युपकारादेः सामानाधिकरण्यधीः ॥

न च त्वदृष्टः पुरुषः स्थाणुरिति वत् “ पुरुष एवेदं सर्वम् ”

“तत्त्वमसि” इत्यादौ बाधार्थं सामानाधिकरण्यमिति वाच्यम्, मुख्यवृत्तिसंभवे तदयोगात्, प्रपञ्चसत्यत्वादेश्चाबाधितप्रत्यक्षा-
दिवलमिद्वत्वात् । चिदंशसामानाधिकरण्यं तु न बाधसहम्, त्वयापि तत्सत्यत्वाभ्युपगमात् । स्वरूपैक्यविधाने च विरुद्धधर्म-
वत्प्रतिरोधात्, तत्परित्यागे पदयोरनतिरिक्तार्थतया पर्यायपदसामाना-
धिकरण्यप्रसङ्गात्, द्वाराभावेन मुख्यवृत्तिबाधापत्तेः, गत्यन्तरे च संभवति तदयोगात्, स्वरूपमात्रनिर्देशे च पदान्तरवैयर्थ्यात्, स्वरूपभेदस्य च बहुप्रमाणसिद्धत्वात् ॥

“सत्यं ज्ञानम्—” इत्यादिलक्षणवाक्यमपि सत्यत्वादि-
विशिष्टैकविषयम्, तथैव सामानाधिकरण्यव्युत्पत्तेः । न चात्र विशेषणभेदाद्विशेष्यभेदप्रसङ्गः, विरुद्धविशेषणाभावात् ; न हि घटपटादिष्विव विरोधः । यथा च प्रत्यक्षे नीलत्वोत्पलत्वादे-
रविरोधो दर्शनबलात्, तथात्रापि । न च सत्यत्वज्ञानत्वादेर्वै-
यधिकरण्यनियमो दृष्टः, येन विरोधः स्यात् । विशेष्यैक्यपरे तु सामानाधिकरण्ये विशेषणानां विशेषणविशेष्ययोश्च मिथो भेदो गुण एव । न च विशेष्यैक्यवाद्विशेषणविशेष्यैक्यप्रसक्तिः, विशेष-
णानामैक्यप्रसक्तिर्वा, लक्षणाविरोधादिदोषात्, अतथाव्युत्पत्तेश्च ।

नापि विशिष्टे विशिष्टान्तरविधानाद्विशेषणानां मिथः समवायादि-
दोषः, युगपदनेकविशिष्टैकविधानात्, अनूद्य विधानेष्वपि यथा-
व्युत्पत्ति धर्मप्रधानत्वाच्च ॥ मि

न च विशेषणं सर्वं विशेषणान्तरासहम्, विरोधिमात्रविरो-
धित्वात्, अन्यथा प्रत्यक्षविरोधात् साध्यसाधकधर्मादिविशिष्ट-
विषयानुमानाद्यनुदयप्रसङ्गात्, एवंत्वादित्दं विशिष्टबोधकं न
भवतीत्यादि व्यवहारस्यापि विलोपः स्यात् । न च शब्देन प्रति-
पादने तथा, अविशेषात्, प्रत्यक्षादिवच्छब्देनापि यथावस्तु बो-
धनीयत्वात् । विशेषणमात्रपरत्वं तु नाभ्युपगतमेव, येन विशिष्टै-
क्यासिद्धिः स्यात् । यस्य तु विशेष्यमात्रपरत्वं, तस्य पर्यायतु-
ल्यत्वात् पदान्तरवैयर्थ्यलक्षणभङ्गलक्षणादिदोषः, प्रवृत्तिनिमि-
त्तानां विशेषणानां त्यागात्, विशेष्यमात्रस्य च द्वाररहितस्या-
लक्ष्यत्वात् । इतरव्यावृत्तीनां तूपलक्षणत्वे स्वरूपत्वे च पदान्तर-
वैयर्थ्यादिदोषः स एव ॥

एवं तासां विशेषणत्वे पक्षान्तरवद्विशिष्टभेदादिदोषस्त्वदुक्त
आपतेत्, न चेन्नान्यत्रापि । त्यक्तप्रवृत्तिनिमित्तस्य तद्विरोधिव्यावृत्त्य-
मिलाषस्त्वालोकमपहाय तिमिरनिराकरणवाञ्छा । विप्रतिपन्नं वाक्य-

मखण्डपरम्, समानाधिकरणवाक्यत्वात्, सोयं देवदत्तः इति वाक्य-
 वत्, यद्वा लक्षणवाक्यत्वात्, प्रकृष्टप्रकाशश्चन्द्रः इत्यादिवत्
 द्विवचनान्तरात्, अणुदन्तासिद्धेः, तत्तेदन्ताविशिष्टस्यैव देवदत्तस्य
 सोयमिति प्रतीतेः। युगपत् तयोर्व्याधाः इति चेन्न, यौगपद्यस्या-
 नभिधानात्, अनाक्षेपाच्च। युगपत् प्रतिपासिस्तु न दोषः,
 अन्यथा प्रत्यभिज्ञाभङ्गे क्षणभङ्गनैरात्म्यापलागादिवादा विज-
 येरन्। तथाप्यतीतत्ववर्तमानत्वे कथमेकस्य ? इति चेत्, स्व-
 प्रध्वंसकाले हि स्वयमतीतः स्यात्, न चासौ प्रध्वस्तः, वर्त-
 मानत्वोपलम्भात्; अतीतोपाधिविशेषसंबन्धितया हि तत्त्वम्, न त्व-
 तीततया। कथमेकं पूर्वमपरं च ? इति चेन्न, प्रतिबन्ध्युपाधिभेदे-
 नोभयोपपत्तेः, अन्यथा क्षणस्यापि पूर्वापरमध्यवर्तिनः क्षोद-
 प्रसङ्गात्; न हि तस्य पूर्वस्मादपि पूर्वत्वमेव, उत्तरस्मादप्युत्तर-
 त्वमेव वा। क्षुद्यतां क्षणोपीति चेन्न, सर्वापह्नवप्रसङ्गात्,
 इति। तिष्ठत्वेतत्; द्वितीयोपि दृष्टान्तो विशिष्टपर एव, अन्य-
 था व्यावृत्तप्रतीत्यनुदयप्रसङ्गात्, प्रकृष्टत्वादिविशेषणवैयर्थ्याच्च।
 एवं श्रुतिबाधोप्यनुमानयोर्वक्तव्यः, पर्यायतुल्यत्वादिप्रस-
 ङ्गलक्षणप्रतिकूलतर्कश्च। तथा विप्रतिपन्नं वाक्यं विशि-

छपरम् , आकाङ्क्षायुक्तवाक्यत्वात् , व्यधिकरणवाक्यवत् ,
 इति बाधकमनुमानमपि , प्रतिपत्त्यनुरोधात् दृष्टान्त-
 सिद्धेश्चास्य बलीयस्त्वंम् । ~~भिन्नप्रवृत्तिनिमित्तानां~~
 स्मिन्नर्थे वृत्तिः ~~प्रत्यक्षेण~~ करण्यमिति शाब्दरेवोक्तम् । तत्र
 भिन्नप्रवृत्तिनिमित्तानामिति पर्यायव्यावृत्तिः । एकस्मिन्निति व्यधि-
 करणानां घटः पट इत्याद्यनन्वितानां च व्यवच्छेदार्थम् ।
 शब्दानाम् अर्थे इति च व्यक्त्यर्थमेव , अर्थे इति विशे-
 ष्यस्य प्रधानतया वाच्यत्वसूचनार्थं वा । तेन व्यधिकरण-
 वाक्येष्वेकप्रधानार्थे वृत्तिसंभवेपि तस्य विशेष्यत्वाभावाद् व्यव-
 च्छेद्यता । विशेष्यबोधनव्यापारो वृत्तिः प्रवृत्तिरिति च सामान्यतो
 विशेषतश्चात्रोच्यते । प्रकृष्टा हि वृत्तिः प्रवृत्तिः । प्रकर्षश्चात्र
 विशेष्यविषयतया । तत्र यदुपाधिका विशेष्ये शब्दवृत्तिः , तत् प्रवृ-
 त्तिनिमित्तम् । भिन्नविशेषणद्वारेणैकविशेष्याभिधानं सामानाधि-
 करण्यमित्युक्तं भवति ॥

ॐ ननु पौरुषेयं सर्वमन्वितार्थमिति प्रतिपादितम् , तन्नोपपद्यते,
 गुणवद्वक्तृप्रणीतस्यैव वाक्यस्य तथात्वदर्शनात् , इति चेन्न,
 स्वतः प्रामाण्यात् , स्वरसतो हि सर्वं ज्ञानमबाधितव्यवहारजनकं

दृश्यते। भेदाप्रहादिविशेषोपाधिकं हि कचिद् बाध्यव्यवहारहेतुत्वम्।
ततः स्वाभाविकमपि प्रामाण्यं प्रतिबन्धकेन दोषेण कचिदपहु-
त्वात् नान्यत्वेनैव प्रामाण्यम् । तत्र तदंशापेक्षया प्रामाण्यमेव । गुणास्तु
संभावितदोषस्थले दोषनिराकरणोपायैक्येनैव प्रामाण्यमप्य-
प्यभावात्, नित्यसर्वज्ञादिनां प्रमाणभूते तज्ज्ञाने व्यभिचारात् ।
अप्रामाण्यस्य तु दोषाधीनत्वमव्यभिचरितान्वयव्यतिरेकसि-
द्धम् । अवस्तुनोप्रामाण्यस्य कथं हेतुसाध्यत्वमिति चेन्न,
संशयत्वविपर्ययत्वादिरूपस्य तस्यावस्तुत्वाभावात्, भावान्तरा-
तिरिक्तस्य चाभावस्यास्माभिरनभ्युपगमात्, अभ्युपगमेपि
| प्रध्वंसस्य मुद्रादिसाध्यत्वदृष्टेः । तद्वत् प्रमापि
सम्यङ्मिथ्याबोधसाधारणादतिरिक्तसहितात् जायते, कार्यत्वे
सति तद्विशेषत्वात्, अप्रमावत् ; प्रामाण्यं परतो ज्ञायते, 7
अनभ्यासदशायां सांशयिकत्वात्, अप्रामाण्यवत्, इति
चेत्, तत्र प्रथमे कृत्स्नप्रमापक्षीकारे हेतोः स्वमते
भागासिद्धिः, ईश्वरप्रमाया नित्यत्वाभ्युपगमात् । अनीश्वरप्रमापक्षी-
कारे यावदीश्वरसिद्धि व्यर्थं विशेषणम् । ईश्वरानुमानसमनन्तरं
प्रयोगः इति चेन्न, तस्य शास्त्रयोन्यधिकरणन्यायेनानुमातुमश-

साधारणतारणदिहसः

क्यत्वात् । तर्हि विशेषणं न प्रयोक्ष्यामहे इति चेन्न, स्वाभिमतेश्वरप्रमथानैकान्त्यात् । अनभ्युपगतेश्वरैः सौगतादिभिरेवं प्रयोगे कः परिहारः इति चेन्न, श्रुतिसिद्धनित्यप्रामाण्ये नैकान्तिकस्य वा न नित्यत्वम् । श्रुतिसिद्धनित्यप्रामाण्यवच्छेदेन कार्यत्वविशेषणं सफलं स्यात् इति चेत्, तर्हि श्रुत्या तत्सिद्धिः श्रुतिप्रामाण्यनिर्णयमन्तरेण कथं स्यात् ? । तत्प्रामाण्यं च नित्यनिर्दोषतयाभ्युपगम्यते चेत्, कथं तत्र परतः प्रामाण्योत्पत्तिः ? वक्तृगुणाधीनं वाक्यानां प्रामाण्यमिति हि वः सिद्धान्तः । निर्दोषतैव गुणः, इति तदधीनतया तत्र परतः प्रामाण्यमिति चेन्न, प्रतिबन्धकाभावस्य परैः कारणत्वानभ्युपगमात् । अभ्युपगमे च तावन्मात्राधीनत्वेऽपि वेदपौरुषेयत्वनित्यत्वादेरविरोधात् ; वेदपौरुषेयत्वादिसिद्ध्यर्थं हि वः परतः प्रामाण्यसमर्थनारम्भः । तदपौरुषेयत्वादिसिद्ध्यर्थमेव चास्माभिः स्वतः प्रामाण्यं प्रतिपाद्यते । अथातोक्ततया वेदप्रामाण्यादीश्वरसिद्धौ तत्प्रामाण्यवच्छेदाय विशेषणमितीष्यते, तदपि न, परतः प्रामाण्ये निर्णीते वेदस्याप्तमूलप्रामाण्यासिद्धिः, तत्सिद्धौ चे-

श्वरसिद्धिः, तत्प्रमाव्यवच्छेदाय विशेषणम्, सविशेषणश्चासौ हेतुः
 परतः प्रामाण्यं साधयेत्, इति चक्रकाश्रयप्रसङ्गात् । ईश्वरानु-
 त्तरेणानुसृष्टिनिष्पत्तिद्वाराय परतः प्रामाण्यं न्यायकुसुमाञ्जली
 समर्थ्यते । तत्रैव च कायेत्वावशं दत्तमर्थ्यते । न
 चासिद्धिव्यवच्छेदाय विशेषणं युक्तम्; सिद्धत्वे तु परतः
 प्रामाण्यसमर्थनस्य न तदर्थतोति दुस्तरता । तथापि
 शब्दप्रामाण्यं वक्तृगुणाधीनमिति चेन्न, विशेषकाभा-
 वात्, दोषसंभावनास्थले च तदपेक्षणात्, वेदस्य च
 निर्दोषत्वात् । दोषाभावाधीनत्वे परतः प्रामाण्यं सिद्धमिति चेन्न,
 तदधीनत्वाभावात्, तस्य विरोधनिवृत्तिमात्ररूपत्वात् । अस्तु
 वा तदधीनत्वम्, तथापि वेदे तु न दोषः । गुणमन्तरेण
 दोषाभावो न घटत इति चेत्, अनुष्णाशीतस्पर्शवदुभयनिवृत्ते-
 रपि दर्शनात्, उपपत्तेश्च । भावान्तराभाववादिनो दोषाभावोपि
 गुण एवेति चेन्न, स्वाम्भावान्तरेण तन्निर्वाहात् । न हि तस्यापि
 शीताभाव उष्ण एव, अनुष्णाशीते तदसिद्धेः । उभयसंग्रहणेन
 हि शीताभावत्वम् । तद्वदत्रापि सगुणेष्वाप्तवाक्येषु वक्तृगुणरहि-
 तेषु वेदवाक्येषु च दोषाभावः समानः ॥

ननु शब्दानां स्वतः प्रामाण्ये बुद्धादिवाक्यमपि स्वतः प्रमाणं स्यात् । न स्यात्, स्वतस्त्वस्योत्सर्गरूपत्वात्, विरोधिविशेषे च तस्याननुप्रवेशात् । ~~उक्तं च प्रामाण्ये~~

“नैव शब्दे ~~प्रामाण्ये~~ दाषाः प्रामाण्यपरिपन्थिनः ।

सन्ति किन्तु स्वतस्तस्य प्रमाणत्वमिति स्थितिः ॥

वक्तुराशयदोषेण केषु चित्तदपोद्यते ।

अङ्गुल्यग्रे हि मातङ्गयूथमित्येवमादिषु ॥” इति ।

किञ्च,

नित्ये हेतुगुणापेक्षा वेदे नास्तीशबुद्धिवत् ।

हेत्वभावान्न दोषश्चेद्वक्तृभावादिहापि नः ॥

अकारणं यथा ज्ञानं प्रमात्वमधिगच्छति ।

अकारणं तथा वाक्यं स्वतः प्रमितिकारणम् ॥

यदि हेतुगुणाभावादप्रामाण्यं प्रसज्यते ।

तदेश्वरप्रमायामप्यनिवार्यमिदं तव ॥

अथैवं ब्रूषे—कारणगुणदोषयोरभावे तत्प्रयोज्ययोः प्रामाण्या-
प्रामाण्ययोर्द्वयोरप्यसंभवाद्वाश्यन्तरायोगाच्च निःस्वभावत्वं वेदेशब्द-

जन्यज्ञानानां स्यादिति ; इदमपि तुल्यमीश्वरज्ञाने । हेतुनिवृत्ति-
 स्तत्कार्यं प्रामाण्यं निवर्तयेत् , न तु नित्यमिति चेत् , अप्रामा-
 ण्यत्वेन निवृत्तिरिति तत्रैव । अतो विरुद्धस्वभावयोगः उभयपरित्या-
 गान्निःस्वभावैतव वा स्यात् । एवं सौगतादीनां
 शुद्धसंवित्सन्तानादिष्वधिपतिसहकार्यादिकारणतद्गुणादेरसंभवात्
 स्वारासिकस्वात्मगोचरप्रामाण्यस्य चाभ्युपगमात् समाश्वर्चाः ।
 यद्यपि पूर्वप्रत्ययस्य कारणत्वमिष्टम् , तथापि तस्यापवर्गदशा-
 स्थस्य गुणदोषादिरूपसमस्तसंस्कारप्रत्यर्थितया न तज्जन्यस्य
 गुणहेतुतेति । यच्च , प्रामाण्यं परतो ज्ञायते, इति प्रयुक्तम् , तत्र
 ज्ञानान्तरेण ज्ञानान्तरस्वभाववेदनाभ्युपगमात् सिद्धसाधनता ।
 परत एवेति विवक्षायामीदृशं ज्ञानं प्रमेति लक्षणतः सर्वप्रमा-
 सङ्गाहिणि ज्ञाने पारमेश्वरे च विज्ञाने तदसंभवः ; न हि
 ताम्यां स्वप्रमात्वं न गृहीतम् , लक्षणाव्याप्तिकिञ्चिज्ज्ञत्वादि-
 प्रसङ्गात् । अतोऽन्यत्र परत एवेति नियम इति चेत् , तदपि न,
 तद्गुणान्तेनैव प्रतिप्रयोक्तुं शक्यत्वात्-विगीतं प्रामाण्यं स्वाधारेण
 ज्ञायते, प्रामाण्यरूपत्वात् , ईश्वरज्ञानादिप्रामाण्यवत् इति ।
 कथं तर्हि इदं प्रमाणमप्रमाणं वेति संशयावकाशः? इति चेन्न ,

विशेषतो गृह्यमाणेष्वपि संशयोत्पत्तिदर्शनात् । भवति मुहुः
 शुक्तिकारजतमोहादन्धीकृतधियः कलधौतेपि तथोपलभ्यमाने
 यथोपलभ्यमिदं रजतमेव वा पूर्ववच्चुक्तिरजतं वेति प्रमा-
 तयापि गृह्यमाणेऽपि किमिदं प्रमाणमेव सत् प्रमाण-
 तयोपलभ्यते ? उत, बाधात् पूर्वभ्रमवदप्रमाणं सत् ? इति
 संशयो युक्तः । तथापि सन्देहसहेन किं स्वतो ग्रहणेन ? निश्चयस्तु
 पराधीन एवेति चेत् , किमस्मदपेक्षया ग्रहणमग्रहणं वा नियन्तुं
 शक्यम् ? सिद्धो हि ग्रहणप्रकारः परीक्षकैरनुसरणीयः । सिद्धि-
 रेव स्वतः कथमिति चेत् , इत्थम्—ज्ञानं स्वालम्बनं प्रकाशयत्
 स्वयमपि ज्ञानान्तरनिरपेक्षं प्रकाशते, इति तावत् सर्ववेदान्ति-
 सम्मतम् । अस्वयंप्रकाशवादेपि स्वग्राहिणानुव्यवसायेन
 प्रकाशमानो व्यवसायस्तावदसंशयात्मैव दृश्यते ॥

स्मृत्यप्रामाण्यवादेऽप्यपूर्वार्थगोचरतया स्मृतिविलक्षणश्चाविपर्य-
 यात्मा चाबाधात्मा च , बाधादेः पूर्वं तत्प्रसङ्गाभावात् । ततश्च
 यद्विषयतयायं व्यवसायः प्रथमं प्रतिभातः, तद्विषयतयैव परस्पर-
 परीक्षोदात् पश्चादपि । अतो यत् तद्विषयत्वलक्षणं प्रामाण्यं पश्चात्
 तेनैव व्यवस्थाप्यते, तदादावेव गृहीतमिति स्वतः प्रामाण्यग्रहः ॥

नन्वेवं संशयत्वादिलक्षणमप्रामाण्यमपि स्वयंप्रकाशेनानुव्यव-
सायेन वा प्रथममेव ग्रहीतुं शक्यम्; तथापि विपर्ययत्वलक्षणं
न तथा गृह्यमाणवैपरीत्यस्य स्वेन स्वग्राहिणा वा प्रथममग्रह-
णात्, तस्मिन्नंशे च वैदिकानामावधारणं तत्रैवमंशमादायैव
चान्ततः स्वतः प्रामाण्यसमर्थनप्रवृत्तेः, तत्र दोषाभावादेवा-
दावप्रामाण्यानुत्पत्तेः । तत एव चाप्रामाण्यप्रमित्यसंभवात्,
स्वत एव च प्रामाण्यप्रमितेरबाधाच्च इत्युच्यते, इति ॥

इति कवितार्किकसिंहस्य सर्वतन्त्रस्वतन्त्रस्य

श्रीमद्वेङ्कटनाथस्य वेदान्ताचार्यस्य

कृतिषु न्यायपरिशुद्धौ शब्दाध्याये

प्रथममाह्निकम् ॥

श्रीमते निगमान्तमहादेशिकाय नमः ॥



द्वितीयमाह्निकम् ।



अथ पौरुषेयापौरुषेयविभाग एवानुपपन्नः , सर्वस्यापि वाक्य-
स्य पौरुषेयत्वे वाक्यत्वादिलिङ्गसद्भावात्—सर्वज्ञप्रणीता वेदाः,
वेदत्वात्, इति व्यतिरेकिसंभवात् ; “मन्त्रकृद्भूतः” “तस्य ह वा
एतस्य महतो भूतस्य निश्चसितमेतदयद्वेदः” “ऋचः सामानि
जज्ञिरे । छन्दांसि जज्ञिरे तस्मात् । यजुस्तस्मादजायत ” इत्या-
दिश्रवणात् ,

“ प्रतिमन्वन्तरं चैषा श्रुतिरन्या विधीयते ”
इत्यादिस्मृतेश्च; “अधिकृत्य कृतेऽग्रन्थे” इति पाणिनिस्मृतिसिद्ध्यर्थ-
काठककालापकादिसमाख्याविशेषयोगात् ; कादाचित्ककथावि-
शेषसंदेहेः, अनित्ययोगात्, तत्पूर्वोत्तरकालयोस्तदनन्वयापत्तेः,
शब्दस्य भूतगुणस्य नश्वरत्वात्, इति चेत्, तन्न, वाक्यत्वानु-
मानस्य विपक्षे बाधकाभावात् । अकारणकार्योत्पत्तिप्रसङ्गः, इति

चेन्न, कार्यत्वस्यैव साध्यमानत्वात्, अकारणत्वमात्रस्याप्राप्त्यमान
 स्पष्टत्वात् । क्रमविशेषेणानुच्चार्यमाणानां वर्णानां कथं पदत्वं
 सिद्धेः । आदिममुच्चारणं कर्तृभावे कथं स्यादिति चेन्न, अदिमस्त्वस्यैवा-
 सिद्धेः, दर्शनानुगुण्येन अद्यत्ववदेव सर्वदा परतन्त्रोच्चारणस्यै-
 वाम्युपगन्तुमुचितत्वात्, ततश्च सर्वदोच्चारयितृपुरुषापेक्षत्वेपि
 पूर्वपूर्वाधीतप्रकारस्यानुसरणादनादित्वसिद्धेः । अपौरुषेयत्वे
 घुणक्षताक्षरवद्वबोधकत्वेप्यभिप्रायविरहादर्थपरत्वं न स्यादिति चेन्न,
 प्रतिपन्ने निर्बाधे चार्थे प्रधाने बोधकत्वस्यैव तात्पर्यरूपत्वात्,
 प्राधान्यादेर्लौकिकवाक्यवदाख्यातादिस्वभावादेव सिद्धेः, अस्म-
 दिष्टे च सेश्वरमीमांसापक्षे नित्येश्वराभिप्रायसंभवात् । स्वयमेव
 ब्रूह—“ श्रुतिः स्मृतिर्ममैवाज्ञा ” इति । तथा भाष्यम्—
 “ स्वशासनावबोधि शास्त्रमिति नित्यं श्रुत्यैव नियुक्ते परः ”
 इति । नित्यापि सा तदाज्ञा । गीतादिरपि श्रुत्यर्थोपदेशरूपतया
 प्रवर्तते । साक्षात्तु श्रुतिस्तदादोशः । तदनुविधानाच्च स्मृतिरपि ।
 अज्ञातकर्तृकत्वे गन्धर्वभाषितादिवदाप्तकर्तृकत्वनिश्चयाभावाद-

प्रामाण्यशङ्का स्यादिति चेन्न, दोषाभावनिश्चयादेव तन्निवृत्तेः ।

अनाप्तकर्तृकत्वशङ्कायां कथं दोषाभावनिश्चयः ? इति चेन्न,

महाजनपरिग्रहादेवानाप्तकर्तृकशङ्कोन्मूलनात् । बाह्यागमपरि-

ग्रहवत् किं न स्यात् ? चेन्न, बहुजनपरिग्रहादिमात्रस्य

महाजनपरिग्रहत्वेनाविवक्षितत्वात्, तत्परिग्रहविशेषस्यैव विवक्षि-

तत्वाच्च । तयोः को वा विशेषः ? इति चेन्न, हेतुदर्शना-

दर्शनाभ्यां विशेषात् । अनन्यगतिकैः स्वैरसिकैः सुखजीवि-

कार्थिभिः कुहकवञ्चितैर्वा तत्परिग्रहः, इह तु न तथा, तद्वैपरी-

त्यस्य सुप्रसिद्धत्वात्, इति ॥

अपि च बाह्यागमप्रतिबन्धिः किं वेदप्रामाण्यमाप्तप्रामाण्य-
निबन्धनमितीच्छद्भिर्वैशेषिकादिभिरुच्यते ? उत सौगताद्यागमप्रामा-
ण्यमिच्छद्भिः ? अथ वा परित्यक्ताशेषपारलौकिकागमैर्लोकाय-
तिकैः ? इति । नाद्यः, ईश्वरकृतत्वेपि वेदस्यैवंविधपरिग्रह-
विशेषमन्तरेणाद्यतनैर्बाह्यागमेभ्यो विवेकस्याशङ्क्यत्वात्, सर्वज्ञप्रणी-
तत्वाद्यभिमानस्य तदनुमानप्रक्रियायाश्च सर्वत्र दुर्वारत्वात् ।
न द्वितीयः, अभ्युपगतप्रामाण्ये स्वागमेपि प्रसङ्गात् ।

दृष्टफलसंवादस्य विसंवादान्यथासिद्धेश्च सर्वत्र समचर्चत्वात् ,
 अस्मदुक्तस्य निरुपाधिकपरिग्रहस्य स्वमते दुर्वचत्वात् । अत एव
 न तृतीयः प्रामाण्यस्य परोक्षप्रामाण्यस्य वाक्यप्रामाण्यस्य च
 स्थापितत्वेन वैदिकवाक्ये ह्यात्सङ्गिकं ज्ञाने प्राप्ते निरुपाधिक-
 प्रेक्षावदनन्तपुरुषपरिग्रहादेवानाप्तकर्तृकत्वशङ्कोन्मूलने च वक्तृ-
 दोषशङ्कानुत्थानात् , वचसि च स्वतः काचादिवद्दोषादर्शनात् ।
 आप्तकर्तृकत्वाभावेऽप्यौत्सर्गिकं प्रामाण्यमनपोदितम् , इति ॥

अत एव हि प्रेक्षावन्तरचोदितेषु बहुवित्तव्ययायाससाध्येषु निः-
 शङ्कं प्रवर्तन्ते, प्रतिषिद्धेषु च सुखतरेष्वपि विषसंसृष्टान्नभो-
 जनादिवन्निवर्तन्ते । प्रयोगश्च—पारलौकिकी महाजनप्रवृत्तिः
 सफला, प्रेक्षावत्प्रवृत्तित्वात्, कृष्यादिप्रवृत्तिवत्; न ह्यनन्तैः प्रेक्षा-
 वद्भिरविसंवादेनाफलमनुष्ठीयते इति शङ्कितुं शक्यम् । दुःखरू-
 पफलदर्शनेन सिद्धसाधनतेति चेन्न, अनभिप्रेतोपालम्भात् ,
 प्रवृत्तिदुःखादधिकपुरुषार्थपर्यवसानस्य सिषाधयिषितत्वात् ।
 तथापि लाभपूजाख्यातिरूपदृष्टप्रयोजनेनैव सार्थतेति चेत्, तदप्य-
 सत् , अतदुद्देशेन तेषां प्रवृत्तिदर्शनात् , तदुद्देशेन प्रवृत्तेश्च
 ङाम्भिकत्वेन शास्त्रैस्तन्निष्ठैश्च विगर्हणात् । ये च तदुद्देशेन

प्रवर्तन्ते, तेप्यतदुद्देशेन प्रवृत्तानामनुकुर्वाणा एव ख्यात्यादि
 प्राप्नुवन्ति, अन्यथा ख्यातिलाभपूजादेर्निर्निमित्तात्वप्रसङ्गात् ।
 न हि यत्किञ्चिदनेन कृतमिति मत्वा काश्चित् कृच्छ्रसंपादितान्
 धनादीन् ददाति, पज्गन्ति, गुणान्वा आरोप्य स्तौति ; अपि तु
 कुर्ताश्चित् प्रमाणात् सिद्धं प्रशस्ताचरणमभिमत्यैव । सनर-
 सामर्थ्यादिमूललाभपूजादिकमप्यन्ततोर्थशास्त्रादिमूलप्रशस्तप्रवृत्ति-
 प्रसूतम् । अतः सन्मर्यादाप्रवृत्तान् दानमानादिभिरभ्यर्चयन्तो-
 प्यदृष्टबुद्धयैव प्रवर्तन्ते । जनरञ्जनार्थमेव दानादि, जनो दातारि
 मानयितारि च रज्यते, “जनानुरागप्रभवाश्च संपदः” इति
 प्रसिद्धेः, इति चेन्न, प्रत्युपकाराद्यनर्हप्रव्रजिततपास्विजडान्धबधि-
 रदीनानाथादिषु दानमानादिभिरनुराजितेष्वपि तन्मूलदृष्टसंपत्त्य-
 सङ्गाभावात् ; अत एव हि नीतिर्नर्मसचिवेष्वेव तदर्थदानादि-
 व्यवस्थापनम् । प्रतारणपटुभिर्वैदिकैः प्रतारितास्तान् पूज-
 यन्तांति चेन्न । किं ते स्वात्मानमपि प्रतारयन्ति ? ये नाम
 समस्तभोगविमुखा यावज्जीवमात्मानं परिक्लेशयन्ति ; यैश्च पटुप्रज्ञाः
 सर्वे लोकाः प्रतारिताः, ते कथं लोकोत्तरप्रज्ञेन त्वया प्रतारका
 इत्युन्नीताः । अन्धपरम्पराकल्पस्तर्ह्यमनुष्ठानप्रवाहः इति चेन्न,

कु प्र
३५

प्रमाणस्वरूपफलयोरबाधस्य च प्रत्यक्षत्वात् धर्मबुद्धयैव च निरुपाधिकपरिग्रहस्य त्वदुक्त्यैव सिद्धेः। अनादिनिधनेस्मिन्नाम्नाय-
मूले अनुष्ठाने प्रवहति प्रक्रियान्तरमाश्रित्य प्रतारकैरीश्वरैरर्वाचीनैश्च प्रतिच्छन्दप्रवर्तना श्रुतिस्मृतिसिद्धा युक्तिमती चेत्येषा दिक् ॥

वेदानित्यत्वानुमानानां प्रतिप्रयोगाश्च—पर्वपरकल्पाः एत-
द्वेदसन्दर्भपाठवन्तः, कल्पत्वात्, अद्यतनकल्पवत् । ऐश्वरं वेद-
प्रवर्तनमप्रच्युतप्राचीनसन्दर्भम्, आसकर्तृकवेदप्रवर्तनरूपत्वात्,
अद्यतननिपुणोपाध्यायवेदप्रवर्तनवत् ; न चाश्रयाद्यसिद्धिः,
पौरुषेयत्वेपि प्रामाण्यमिच्छतस्तत एव तत्सिद्धेः । अप्रामाण्यमि-
च्छतोपि महाजनपरिग्रहान्यथानुपपत्त्यैव प्रामाण्यं प्रसाध्य
तत एव तत्साधनात् । न चास्ति वेदप्रवर्तनस्य सारस्वतपाठे-
नानैकान्यम्, तथैव तत्प्रवाहस्य तत्तच्छाखाप्रणयनवदनादि-
त्वात्, मन्त्रब्राह्मणादिवाक्यस्वरूपवैयाकुलीविरहाच्चेति । एवं
विपक्षे बाधकाभावादेव केवलव्यतिरेक्यपि निरस्तः, अनु-
मानाध्याये तस्य सामान्यतो दूषितत्वाच्च । त्वन्मतेप्यायुर्वेदादि-
सपक्षसद्भावेन तस्यासाधारण्यम् ; नहि तेभ्यो व्यावृत्तमपौरुषे-

१. सिद्धत्वात्.

यत्वादिलक्षणं वेदत्वं त्वयाम्युपगम्यते । वेदशब्दप्रयोगविषयता-
 मात्रेण तेषामपि पक्षीकारे स्वेच्छागृहीतरूपस्येश्वरस्य तत्तदव-
 तारसंव्यवहारा वेदव्यतिरिक्ताः सन्ति सपक्षाः । न च ते त्वयापि
 नेष्यन्ते , वेदतया वा स्वीक्रियन्ते , गीतादिषु भगवदुक्त्यं-
 शानां श्रीविष्णुस्मृतिप्रभृतीनां च वेदत्वान्म्युपगमात् । धर्म-
 शास्त्रतयैव हि वैष्णवस्मृत्यादिप्रसिद्धिः । अवकृतकसन्दर्भा वेदाः, ^{कर्तृ}
 वेदत्वात् ; यः सकर्तृकसन्दर्भः, नासौ वेदः, इति प्रतिहेतुश्च
 सिद्धः । अप्रसिद्धविशेषणत्वादिचांघं त्विह न त्वया स्मर्तव्यम् ।
 सन्दर्भः कथमववर्तुकः स्यादिति चेन्न , वर्णक्रमनियममात्र-
 विशेषस्य सन्दर्भशब्देन ग्रहणात् , तस्य च प्रागुक्तनयेन यथा-
 पूर्वप्रवर्तनमात्रेणापि व्यवस्थानात् । माभूदवीतहेतुः । वीतस्तु
 स्यात् । विगीतं वाक्यं सर्वज्ञप्रणीतं, प्रमाणत्वे सत्यलौकिकार्थ-
 विषयवाक्यत्वात्, “न त्वेवाहं जातु नासम्” इत्यादिवाक्यवत्, इति
 चेन्न, वेदार्थविषयैः कल्पसूत्रकारादिवाक्यैरस्मदादिवाक्यैरेव वा-
 नैकान्त्यात् । अजीवकर्तृकत्वे सतीति विशेषयिष्यामः इति चेन्न,
 तथापि यथापूर्वप्रणयनमात्रेणापि तत्प्रणीतत्वसिद्धौ सिद्धसाधनात् ।
 यथापूर्वमेव हि विश्वमीश्वरः सृजति ; यथा अधीमहे—“सूर्या-

चन्द्रमसौ धाता यथापूर्वमकल्पयत्” इति । एवं तर्हि तुल्य-
योगक्षेमतया वेदवज्जगतोप्यकर्तृकत्वं प्रसक्तमिति चेन्न, यथा-
पूर्वं घटादिनिर्माणे कुलालकुविन्दादेः कर्तृत्वसिद्धेः; हन्त! वेदस्य
एवं स्यादिति चेत्, हन्त! स्यादेव । न हि कल्पान्तरवर्णव्यक्ति-
समुदायमेवेदानीन्तनवेदराशिं ब्रूमः, अपि तु तादृक्क्रमयोगिता-
मात्रम् । सर्वत्र वाक्येषु यथेष्टक्रमकल्पने पुरुषस्य स्वातन्त्र्योक्तिः,
न पुनर्यथापुरोच्चारणे, इति काव्यादिष्वपि प्रसिद्धम् । यदि
त्वया अयथापुरप्रणीतत्वं साध्येत, तत्र यथापुरप्रणयने कमिव
दोषमालक्ष्यैवं विशेषयासि ? मन्त्रादिषु क्रमभङ्गानुपपत्तिश्च
कल्पान्तरेपि तच्छक्यनपायादेव, तथात्वेपि वा यथापूर्वोच्चारणेपि
तदनपायात्, अन्यथा कल्पनागौरवात्, इति ॥

तथापि सर्गप्रलयसंभवात् संप्रदायविच्छेदे सर्ववेदोच्छेदात्
पश्चादीश्वरस्तत्स्रष्टा स्यात् । न स्यात्, तथापि प्राचीनवेद-
साक्षात्कारिणस्तस्य तत्प्रवर्तनमात्रौचल्यात्, शक्तस्यापि तज्जा-
तीयवेदान्तरकल्पने गौरवात्, शक्तावपि सिद्धोपजीवनस्यास्मदा-
दिषु दृष्टेः, एषामेव च मन्त्राणां कल्पान्तरंपि मन्त्रत्वाविरोधात् ।

एवं मन्त्रनित्यत्वे च तुल्यन्यायतया ब्राह्मणनित्यत्वस्यापि

दुस्त्यजत्वात् , तदृष्टान्तेन वा तन्नित्यत्वसाधनात् ;
 सारस्वतपाठादावपि मन्त्रादिस्वरूपभेदाभावस्योक्तत्वात् । “ यो
 ब्रह्माणं विदधाति पूर्वं यो वै वेदांश्च प्राहिणोति तस्मै । ”
 “ वाचाविरूपनित्यया ” “ पूर्वं पूर्वैभ्यो वच एतद्वचुः ” “ अजान्
 ह वै प्रश्नींस्तपस्यमानान् ब्रह्म स्वयं भवभ्यान र्षत् त ऋषयो-
 भवन् तदृषीणामृषित्वम् ” “ अनादिनिघना ह्येषा वागुत्सृष्टा
 स्वयंभुवा ” “ व्यस्य वेदं सनातनम् ” इत्यादिभिरीश्वरस्याप्य-
 नीश्वरवद्वेदप्रवर्तनमात्रसिद्धेः कुतश्च सर्गप्रलयसिद्धिः ? विश्व-
 सन्ततिरत्यन्तमुच्छिद्यते, सन्ततित्वात्, प्रदीपसन्ततिवत् ।
 विश्वसन्तानोयं दृश्यसन्तानहीनैः समवायिभिरारब्धः, सन्ता-
 नत्वात्, आरणेयाग्निसन्तानवत् । वर्तमानब्रह्माण्डपरमाणवः
 पूर्वमुत्पादितसजातीयसन्तानान्तराः, नित्यत्वे सति तदारम्भक-
 त्वात्, प्रदीपपरमाणुवत् । पर्वता अपि चूर्णाभिविष्यन्ति,
 अवयवित्वात्, घटवत् । समुद्रा अपि शोषमुपयास्यन्ति, जला-
 शयत्वात्, पल्लववत् इत्याद्यनुमानतः, इति चेन्न, केषां
 चिन्नित्यसंसारपक्षे प्रथमस्य हेतोस्तथा तत्प्रतिपादकैरागमैरंशतो
 बाधः, तद्वाहिष्कारे च अनैकान्तः ; सर्वेषां च श्रुतिशतसिद्धै-

कुञ्ज

53

नित्यविभूतिनिष्ठैरीश्वरनित्याविग्रहादिभिस्तैस्तैरनेकान्तः। न च तत्प-
क्षीकारः, बाधासिद्धयोरन्यतरापातात् । प्रतिप्रयोगाश्च—गणि-
तविशेषादिसिद्धद्विपारार्धसंख्यापूर्वोत्तरकालो न लोकशून्यः,
कालत्वात्, अद्यतनकालवत्, इत्यादयः स्वयमूह्याः ॥

विपक्षे बाधकं न सम्यगुद्गृह्यते । यच्चागमानुग्रह एषां
बलमित्यभिमतम्, तदागमप्रमाणत्वोपजीवनम्, तथा चागमत
एव प्रलयादिसिद्धिः । ततश्चागमादेवागमनित्यत्वं सिद्धम् ।

उक्तं च प्रज्ञापरित्राणे—

“ वेदतः पौरुषेयत्वशङ्का वेदे न शाम्यति ।

हेत्वन्तरसमुद्भूता हेत्वन्तरनिवारिता ॥ ” इति ।

सर्गादौ वेदपरिग्रहप्रकारश्चैवमुपपादितः—

“ व्यवहारिजनाभावाद्गिरां व्युत्पत्त्यसंभवात् ।

वेदार्थो नैव शक्येत बोद्धुं तस्येति चेन्न तत् ॥

बहवः संभवन्त्येव शब्दार्थव्यवहारिणः ।

मुक्ताद्या ईशितुर्यद्वा बहुरूपपरिग्रहात् ॥

प्राच्यविज्ञानसंस्कारानुवृत्त्या वास्य वेधसः ।

सर्वशब्दार्थविज्ञानं सुप्तोत्थितवदुद्भवेत् ॥

न गर्भवासस्तेषां न वयोवस्थादयोपि च ।

सर्वविज्ञानसंपन्नाः सृष्टास्त इति वेदधीः ॥

‘यो ब्रह्माण’मिति श्रत्या सृष्ट्वा ब्रह्माणमीश्वरः ।

अस्मै वेदानदत्तेति प्रतीतिर्न उदेति हि ॥

शब्दार्थवेदिने वेदप्रदानं सार्थकं भवेत् ।

अन्यथा व्यर्थमित्यर्थापत्त्या शब्दार्थवेदिता ॥ ” इति ॥

सूत्रकाण्डमन्त्रकृत्त्वजन्मादिवाक्यानामपि प्रथमद्रष्टृत्वस्म -
र्तृत्वसंप्रदायप्रवर्तनादिभिरेव निर्वाहः । इदमप्यागमानुरोधादेव
सिद्धम् । “ स्वयंभ्वभ्यानर्षत् ” इत्यादि हि श्रूयते । प्रजापति-
नियोगाच्च तदाहितमहिमानो महर्षयोनधीतानेव वेदभागान्
पश्यन्ति । तन्त्रियोगश्च तत्तद्विषयत्वेनानुसन्धानादेः कर्मोप-
यिक्तत्वात् । तेषामपि प्रवाहानादित्वान्नानित्यसंयोगादिदोषः ।
“ यद्वै किंच मनुरवदत् ” इत्यादौ प्रवाहानादित्वं परैरुक्तम् ;
तदुपाख्यानान्तरादिष्वपि तुल्यम् । उक्तं च भगवता व्यासेन—

“ युगान्तेन्तर्हितान् वेदान् सेतिहासान् महर्षयः ।

लेभिरे तपसा पूर्वमनुज्ञाताः स्वयंभुवा ॥ ” इति ॥

17 B,

इतिहासोत्र तत्तद्वृत्तान्तः । उक्तं च तेनैव धर्मशास्त्रेपि—

“धर्ममूलं वेदमाहुर्ग्रन्थराशिमकृत्रिमम् ।

तद्विदो स्मृतिशीले च साध्वाचारं मनःप्रियम्॥” इति ।
शाखाप्रणयनं च द्वापरान्ते भाविपुरुषैश्शक्तिपरिक्षयाद्दे-
वृक्षैकदेशोद्धरणम् । एतेन समाख्या निर्व्यूढा, प्रवचनविषयत्वात् ॥

इदं च सर्वं प्रसाधितं प्रज्ञापरित्राणे—

“यादृक्प्रभावाः श्रूयन्ते ऋष्याद्या वेदराशिषु ।

तादृशा एव सृज्यन्ते वेदान् दृष्ट्वा स्वयंभुवा ॥

अतस्तेभ्यः पुरा वेदसत्त्वाद् वेदस्य नित्यता ।

अनधीत्यैव वेदानामाविर्भावयितृत्वतः ॥

तपसा प्राप्य संस्कारात् तत्सूक्तत्वादिसंभवः ।

तपःप्रभावान्मन्त्राणामृषिदर्शनसंस्कृतेः ॥

शक्तिराधीयते काचिद्यथास्माकमधीतितः ।

अर्थावबोधकत्वं तु शब्दशक्त्यान्यशब्दवत् ॥

ऋषिदर्शनतोधीतेरपि शक्त्यन्तरोद्भवः ।

अपूर्वकार्यनिष्पत्तावुपकुर्यादिदं ततः ॥

१. पुरुषाशक्तिपरीक्षया वेद.

काठकादिसमाख्याया निमित्तं चेदमेव वा ।

प्रकृष्टं वा प्रवचनं तत्सिद्धा वेदनित्यता ॥” इति ॥

वर्णानित्यत्वं क्रमानित्यता वा नाभिमतवेदनित्यत्वविरोधि । न च वर्णनित्यत्वं वेदनित्यत्वहेतुः, काव्यादिष्वपि तुल्यत्वात् । शब्दाधिकरणं चानुपयुक्तवर्णानित्यत्वपरं नानुमन्यामहे । शारीर-
कदेवताधिकरणे च—“ शब्द इति चेन्न, अतः प्रभवात् प्रत्यक्षानुमानाभ्याम् । अत एव च नित्यत्वम् । समाननामरूप-
त्वाच्च, आवृत्तावप्यविरोधो दर्शनात्, स्मृतेश्च ” इति सूत्रैरिदं सर्वं समर्थितम् ॥

२७२ वेदार्थसङ्गहे तु—वेदाः प्रमाणं चेत्, विध्यर्थवादमन्त्रगतं सर्वमपूर्वमर्थजातं यथावस्थितमेव बोधयन्ति । प्रामाण्यं च वेदानाम् ‘औत्पत्तिकस्तु शब्दस्यार्थेन संबन्धः’ इत्युक्तम्” इति मन्त्रार्थ-
वादयोरपि याथार्थ्यं प्रक्रम्य, शब्दशक्तेरसाङ्केतिकत्वम्, तत एव शब्दानुमानविवेकः पौरुषेयापौरुषेयादिविभागादिकं च व्यक्तं प्रदर्शितम् । तथाहि—यथा अग्निजलादीनामौष्ण्यादिशक्तियोगः स्वाभाविकः ; यथा चक्षुरादीनामिन्द्रियाणां बुद्धिजनकत्वशक्तिः

१. कार्यादिष्वपि.

स्वाभाविकी, तथा शब्दस्यापि बोधकत्वशक्तिः स्वाभाविकी । न च हस्तचेष्टादिवत् सङ्केतमूलं शब्दस्य बोधकत्वमिति वक्तुं युक्तम्, अनाद्यनुसन्धानाविच्छेदेपि सङ्केतयितृपुरुषाज्ञानात् । यानि सङ्केतमूलानि, तानि सर्वाणि साक्षाद्वा परम्परया वा विश्रयन्ते । न च देवदत्तादिशब्दवत् कल्पयितुं युक्तम्; तेषु साक्षाद्वा परम्परया वा संकेतो जायते । गवादिशब्दानां तु अनाद्यनुसन्धानाविच्छेदेपि संकेताज्ञानादेव बोधकत्वशक्तिः स्वाभाविकी । अग्न्यादीनामौष्ण्यादिशक्तिवदिन्द्रियाणां बोधकत्वशक्तिवच्चशब्दस्यापि बोधकत्वशक्तिरवश्यश्रयणया ॥

ननु च इन्द्रियवच्छब्दस्यापि बोधकत्वं स्वाभाविकं चेत्, संबन्धग्रहं बोधकत्वाय किमित्यपेक्षते ? ; लिङ्गवदित्युच्यते ; यथा ज्ञातसंबन्धनियमं धूमादि अग्न्यादिवुद्धिजनकम्, तथा ज्ञातसंबन्धनियमः शब्दोप्यर्थविशेषवुद्धिजनकः । एवं तर्हि शब्दोप्यर्थविशेषस्य लिङ्गमित्यनुमानमेव स्यात् ; मैवम् ; शब्दार्थयोः संबन्धो बोध्यबोधकभाव एव । धूमादीनां तु संबन्धान्तरमिति, तस्य संबन्धस्य ज्ञापनद्वारेण बुद्धिजनकत्वमिति विशेषः । एवं गृहीतसंबन्धस्य बोधकत्वदर्शनादनाद्यनुसन्धानाविच्छेदेपि सङ्केताज्ञानात् बोधकत्वं शक्तिरेवेति निश्चीयते ॥

एवं बोधकानां पदसंघातानां संसर्गविशेषबोधकत्वेन वाक्य-
शब्दाभिधेयानामुच्चारणक्रमो यत्र पुरुषबुद्धिपूर्वकः, ते पौरुषेयाः
शब्दाः इत्युच्यन्ते । यत्र तूच्चारणक्रमः पूर्वपूर्वोच्चारणक्रमजनि-
तसंस्कारपूर्वकः सर्वदा, अपौरुषेयास्ते वेदाः इत्युच्यन्ते । एतदेव
वेदानामपौरुषेयत्वं नित्यत्वं च, यत् पूर्वोच्चारणक्रमजनितसंस्कारेण
क्रमविशेषं स्मृत्वा तेनैव क्रमेणोच्चार्यत्वम् । तेनानुपूर्वीविशेषेण
तमेव संस्थिता अक्षरराशयो वेदा ऋग्यजुःसामाथर्वमेदेन भिन्नाः
अनन्तशाखा वर्तन्त इति ॥

अत्राङ्गिरसानुक्तिरथर्वानुप्रवेशविवक्षया । एवं त्रिवेदीव्यपदे-
शोपि विवक्षाभेदो ग्राह्यः । सर्वोप्यसौ पुनर्मन्त्रार्थवादादिरूपेण
त्रिविधः । तत्र प्रामाणिकमन्त्रव्यवहारविषयो मन्त्रः । स चानुष्ठे-
यार्थप्रकाशनादिनोपकारोति । न चेदमेव तल्लक्षणम्, “वसन्ताय”
इत्येवमाद्यव्याप्तेः । “वसन्ताय कपिञ्जलानालभन्ते” इत्यादयस्तु
मन्त्रा अपि विधिपरा एव मीमांसिताः । स किल मन्त्रः क्रियमा-
णानुवादिस्तोत्रशस्त्रजप्यादिभेदभिन्नः । पैशाचमागधादितत्तद्भा-
षामन्त्राणां फलप्रदत्वे तत्तद्बीजजात्यादिकं निदानम् । श्रद्धेयदेव-
तानामाङ्गमात्रं तु न तदक्षरशक्तिप्रतिबन्धकम् ; क्षिप्रक्षुद्रफल-

प्रकाशनेन विप्रलम्भार्थं तथैवेश्वरादिभिः सृष्टम् । गरुडादिना-
माङ्गभाषामन्त्रेषु तु तत्तद्देवतास्मृत्युपकारकत्वमप्यस्ति । एतेन
मन्त्रव्याकरणं निर्व्यूढम् । ये तु सप्तकोट्यां महामन्त्राः इत्याप्त-
शास्त्रप्रतिष्ठिताः, ते तु प्रणवयोगायोगादिभिर्वैदिकाः तान्त्रिकाः
इति विभज्यन्ते । तत्र शूद्राधिकारत्वसिद्ध्यर्थं तान्त्रिकपरिभाषा; न
पुनरवैदिकतया, श्रौतस्मार्तादिभेदव्यपदेशवत् प्रमाणसिद्धत्वा-
विशेषात् । सर्वेषां च मन्त्राणां सद्धारकमद्वारकं च परमात्मैव
प्रतिपाद्यः फलप्रदश्च । सद्धारकेषु तावत् विनियोगभेदाद् बहुधा-
ब्रह्मणि पर्यवसानम् ।

तत्तद्देवशरीरत्वात् तत्तदंशतया स्थितेः ।

ऐन्द्रादिन्यायतश्चैषां सर्वेषामीश्वरे स्थितिः ॥

विध्यधीनप्रवृत्त्युत्तम्भकवाक्यविशेषो ह्यर्थवादः । सोऽपि
प्रत्यक्षाद्यविरुद्धे स्वार्थे प्रमाणम् , स्वतः प्रामाण्यस्यानपायात् ।
यत्र विरोधधीः, तत्राप्यविरुद्धार्थोपचारेण तत्प्रामाण्यम् । स च क्वचिद्
विध्यैकवाक्यतया प्रमाणीभवतीत्यर्थवादाधिकरणादिषु स्थापितम् ।
स्वतः प्रयोजनभूतार्थविशेषविषयस्तु स्वतन्त्रतयापि प्रामाण्यं

१. वैदिकतान्त्रिकाः. २. द्विभिः साधितम्.

प्राप्नोतीति समन्वयसूत्रसिद्धम् । तत्प्राप्त्यभिलाषे तु तदुपायवा-
क्यप्रवृत्तिः । स चतुर्धा— निन्दाप्रशंसापरकृतिपुराकल्पभेदात् ।
निषेधादिशेषभूतो निषेध्यादिदोषवादोत्र निन्दा । विध्यादिशेषभू-
तो विधोयादिगुणवादः प्रशंसा । एकानुबन्धी कथाविशेषः पर-
कृतिः । अनेकानुबन्धी तु पुराकल्पः ॥

हितानुशासनरूपं वाक्यमिह विधिः । स च बहुविधः—
नित्यनैमित्तिककाम्यसंवलितविधिनिषेधादिभेदात् । नियमपरिसंख्ये
अपि विधिभेदावेव । तत्रैवं विवेकः—

अप्राप्तस्य विधौ प्राप्तिर्नियमेऽप्राप्तपूरणम् ।

बाधस्तु परिसंख्यायां प्राप्तस्यैवैकदेशतः ॥

अथात्र को नाम लिङादिप्रत्ययार्थः ? न तावदपूर्वम्, तस्मिन्
प्रमाणान्तरागोचरे व्युत्पत्त्ययोगात्, तद्वोचरत्वे तु अपूर्वत्वव्या-
घातात्, लिङादिबोधिते व्युत्पत्तावितरेतराश्रयप्रसङ्गात् । विम-
र्शतः सिद्धिः स्यादिति चेन्न, विमर्शस्य स्मृत्यनुभवातिरिक्तस्यान-
भ्युपगमात्, क्रियाकार्यव्युत्पन्नस्य चान्वयायोग्यतायामपि
लक्षणादिमिरेव निर्बाह्यत्वात्, अभिधानान्यथाकरणायोगात्,

प्रथमव्युत्पत्तेरपि सर्वत्र कार्य एवेति नियमाभावात् । तथा—
 गामानयेत्यादिप्रयोजकवृद्धवाक्यश्रवणसमनन्तरं गवानयने प्रवृत्तं
 पुरुषमालोक्य पार्श्वस्थो व्युत्पित्सुश्चेतनप्रवृत्तेः कार्यताबुद्धिपूर्वक-
 त्वात् प्रयोज्यवृद्धकार्यताबुद्धेश्च कारणान्तरादर्शनात् यदनन्तरं
 यत् दृश्यते तत्तस्य कारणमिति प्रयोजकवृद्धवाक्यमेव प्रयोज्यवृद्ध-
 कार्यताबुद्धेः कारणमित्यध्यवस्यति । तथा कस्यचित् ‘ पुत्रस्ते
 जातः ’ इति केनचिदुक्ते प्रतिपन्नपुत्रोत्पत्तेस्तस्य प्रियत्वं च
 ज्ञायते । व्युत्पित्सुः पुत्रजन्मवाक्यश्राविणः पुरुषस्य मुखविकास-
 मालोक्य तस्य प्रियार्थप्रतिप्रत्तिनिमित्तत्वानुमानात् तत्प्रतीतिश्च
 कारणान्तरादर्शनात् पुत्रजन्मवाक्यमेव कारणं कल्पयति । न च
 पुत्रजन्मनः प्रियत्वं बालेनाज्ञातमिति वाच्यम् , प्रज्ञातपुत्रजन्मन-
 स्तस्य प्रौढस्य भाषान्तरवत् प्रथमव्युत्पत्तावेवं संभवात् , नोदाह-
 रणमादरणीयमिति च न्यायविदः ॥

ततश्च ये बालानां प्रियत्वेन संप्रतिपन्ना भक्ष्यभोज्यादयः,
 तदृशी व्युत्पित्सुस्तत्संपत्तिश्राविणः पुरुषस्य मुखविकासदर्शनादि-
 प्रक्रियया व्युत्पद्यत इति किं नोपपद्यते ? प्रियान्तरस्मृत्यादिभिरपि
 मुखे विकासः संभवतीति चेत्, तथैव स्वयं तदधीनप्रयोजनान्त-

रस्मरणादिनापि गवानयनकर्तव्यताबोधः संभवेत् । आसत्ति
विशेषवशादेनैकप्रयोगानुगतेश्च व्यवस्थेति चेत्, तुल्यम् ।
तथापि तत्तत्प्रियानुबन्धिसुलग्नजन्मसुखप्रसवस्वादुवाक्त्वादि -
हर्षहेत्वर्थान्तरसंभावनया विशेषो दुर्निश्चयः इति चेन्न,
गवानयनेपि वत्ससंयोजनक्षीरसंपादनादिकर्तव्यताबोधकेपि
वाक्ये तदर्थगवानयनसंभवाद् गामानयेत्यादिवाक्यं गवानयनक-
र्तव्यतैकबोधकमिति कथं निश्चिन्यात् ? अन्वयव्यतिरेकमहिम-
वशाद् दृष्टानुग्रहाच्चेति चेत्, तुल्यम् । तदेवं पुत्रजन्मवाक्योदा-
हरणसमीकारस्य मन्दमतीनां दुरारोहत्वात् तदुपेक्षणेन स्पष्टतर-
व्युत्पत्तिप्रकारो यादृच्छिको बुद्धिपूर्वश्च भाष्यकारैर्दर्शितः ;
तदत्र लिख्यते—“ एवं किल बालाः शब्दार्थसंबन्ध-
मवधारयन्ति ; मातापितृप्रभृतिभिरम्बातातमातुलादीन् शशि-
पशुनरमृगपक्षिसरीसृपादींश्च एनमवेहि, इमं चावधारय, इत्यभि-
प्रायेणाङ्गुल्या निर्दिश्य निर्दिश्य तैस्तैः शब्दैस्तेषु तेषु बहुशः
शिक्षिताः शनैः शनैस्तैरेव शब्दैस्तेषु तेष्वर्थेषु स्वात्मनां बुद्ध्युत्पत्तिं
दृष्ट्वा शब्दार्थयोः संबन्धान्तरादर्शनात् सङ्केतयितृपुरुषाज्ञानाच्च ते

१. व्यतिरेकवशात् . २. कारैश्च दर्शितः.

ष्वर्थेषु तेषां शब्दानां प्रयोगो बोधकत्वनिबन्धन इति निश्चि-
न्वन्ति । पुनश्च व्युत्पन्नेतरशब्देष्वस्य शब्दस्यायमर्थ इति
पूर्ववृद्धैः शिक्षिताः सर्वशब्दानामर्थमवगम्य परप्रत्यायनाय तत्त-
दर्यावबोधि वाक्यजातं प्रयुज्यते । प्रकारान्तरेणापि शब्दार्थ-
संबन्धावधारणं सुशकम्—केनचित् पुरुषेण हस्तचेष्टादिना
'पिता ते सुखमास्ते, इति देवदत्ताय ज्ञापय' इति प्रेषितः कश्चित्
तज्ज्ञापने प्रवृत्तः 'पिता ते सुखमास्ते' इति शब्दं प्रयुङ्क्ते; पार्श्व-
स्थान्यो व्युत्पित्सुर्मूकवच्चेष्टाविशेषज्ञः तज्ज्ञापने प्रवृत्तामिमं ज्ञात्वानु-
गतः तज्ज्ञापनाय प्रयुक्तमिमं शब्दं श्रुत्वा, अयं शब्दस्तदर्थबुद्धि-
हेतुरिति निश्चिनोतीति कार्यार्थ एव व्युत्पत्तिरिति निबन्धो
निर्निबन्धनः" इति ॥

अत्र पिता ते सुखमास्त इति वाक्यस्य स्थाने अपवरके
दण्डः स्थितः इत्युदाहरणान्तरमात्रमन्यत्रोक्तम् । अतः सिद्धा-
सिद्धेऽप्याद्यव्युत्पत्तिः । भवतु वा प्रथमव्युत्पत्तिः कार्य एव,
तथापि प्रयोगान्वयव्यतिरेकवशादेव शब्दशक्तिर्विवेचनीया ।
प्रयुज्यन्ते च सिद्धपरा एवाविवक्षितकर्तव्यैः शब्दाः ; यथा—

१. पुरुषैः.

कोसौ राजा ? कौरवः । कौतुकमात्रादेव ह्यत्र प्रश्नः, प्रतिवचनं च तदनुविधाय्येव । अतो यथा पदानां प्रातिस्विकी शक्तिः सिद्धे कार्येपीति यथासंभवं निष्कृष्यते, तथा तात्पर्यमपि, यथायोगमेव व्युत्पत्त्युपायत्वेपि च कार्यस्य सर्वशब्दतात्पर्यविषयत्वायुक्तेः । कार्यवाक्येपि प्रवर्तकत्वादिलक्षणं च प्राधान्यमपूर्वस्य मृग्यम्, सुखदुःखाभावाभ्यामतिरिक्तस्य स्वतः स्वस्मिन् प्रवर्तकत्वायोगात्, व्युत्पत्तिदशायामप्यसुखरूपस्यानयनादेरन्यशेषतयैव प्रवृत्तिशेषत्वावगमात् । अतः सुखे दुःखनिवृत्तौ वा साक्षात् कार्यत्वबोधः; तदर्थतया तत्साधने । अपेक्षितत्वेन च साधनवत् साधनसाधनेपि कार्यताबोधोपपत्तिः । न च सुखादित्वमपूर्वस्य; न च तत्साधनतया तत्प्रवर्तकत्वमभ्युपगतम् । अभ्युपगमेपि लौकिकसेव्यप्रीत्येव देवताप्रीत्यैव श्रुत्यादिसिद्धया कालान्तरमाविफलसिद्धौ लिङ्वाच्यतया स्वरूपेण वा तत्कल्पनायोगात्, रात्रिसत्तादिनयाच्च । प्रतिष्ठादेशविशेषशतयातनासाधनत्वघृताज्जनच्छागादिपरिग्रहवत् विध्यपेक्षितं प्रतीतं च देवताप्रीत्यात्मकमेवापूर्वं लिङ्वाच्यतया स्वरूपेण वा द्वारमुपकल्प्यताम्; किमन्येन ? ॥

यच्च जल्पन्त्यर्धलोकायतिकाः—

“विग्रहो हविरादानं युगपन् कर्मसन्निधिः ।

प्रीतिः फलप्रदानं च देवतानां न विद्यते ॥” इति,
तदपि जैमिनिहृदयानभिज्ञतानिबन्धनम् ; न हि स्वतः
प्रमाणाम्नायस्मृतिपुराणादिसिद्धाः साधकबाधकप्रमाणागोचराः
देवताविग्रहादयो हातुं युक्ताः । न चायोग्येष्वनुपलम्भमात्रेण
बाधः शङ्क्यः, अतिप्रसङ्गित्वात्, साक्षाल्लोकायतिकवादप्रसङ्गात् ।
स्तुत्या विधिशेषभूतेष्वप्यर्थवादेषु तदर्थतयैव स्वार्थमभिदधानेषु
न वाक्यभेदादिदोषः । स्तुत्यादिपरत्वेपि न मुख्यार्थ-
बाधः, स्वार्थबाधकाभावे स्वार्थप्रहाणयोगात् ; न च
सर्वा स्तुतिरयथार्था ; न चासता गुणेन कथितेन स्तु-
तिसिद्धिः । यत्र तु मुख्यार्थबाधः, तत्राप्यैपचारिकं किञ्चि-
दालम्बनमभिप्रेतम् ; अन्यथा विडम्बनमात्रमेव स्यात् । न
चोपच्छन्दनमात्रता, तज्ज्ञाने पुंसः प्रवृत्त्यनुपकारात्, निरूपक-
स्य च तदज्ञानायोगात्, अन्यथा भ्रान्तिमूलप्रवृत्तित्वप्रसङ्गात् ;
समन्वयाधिकरणनयाच्च सिद्धैकपराः सन्ति भागाः । तदनु-
धाविनश्चेतिहासपुराणादयः ॥

२. तदनुवादिनश्च. तदनुविधायिनश्च.

नन्वर्थवादाधिकरणे “विधिना त्वेकवाक्यत्वात् स्तुत्यर्थेन विधीनां स्युः” इति सर्वेषामर्थवादानां विध्येकवाक्यत्वमुक्तम् ; समन्वयसूत्रे तु कथं तद्विरुद्धोक्तिः ? मैवम् ; अर्थवादाप्रामाण्यपूर्वपक्षप्रतिक्षेपाय विध्येकवाक्यतया प्रामाण्यं संभवतीत्येतावन्मात्रमर्थवादाधिकरणे स्थापितम् । विध्येकवाक्यत्वे ब्रह्मस्वरूपतात्पर्याभावपूर्वपक्षस्तु अपवरकनिधिसद्भावादिवाक्यवत् स्वतःप्रयोजनभूतार्थविषयवाक्यानां भिन्नवाक्यतयापि प्रामाण्यमुपपाद्य समन्वयसूत्रे प्रतिक्षिप्यत इति विरोधाभावात् । अपि चौत्सर्गिकमापवादिकं च तं तमर्थं प्रतिपादयत्सु वाक्येषु विषयव्यवस्थया विरोधशमनं व्याकरणादिष्वपि दृष्टमिति । अत एव ब्राह्मणशेषा अर्थवादा इत्यार्षमपि वाक्यमौत्सर्गिकविषयमवगन्तव्यम् । या तु शब्दभावनैन लिङ्गार्थ इति कौमारिकुसृतिः, सा तु प्रतीतिविसंवादादिप्रतिहता ; न हि विधिवाक्यश्रावी पुरुषः, लिङ्गादि स्वव्यापारमभिधत्ते, अतो मया प्रवर्तितव्यमिति मन्यते । न च यागादिस्वरूपे लिङ्गादिव्यापारे च केनचिद् वाक्येन समुच्चित्य प्रतिपादितेपि कश्चित् प्रवर्तमानो दृश्य

ते। लिङादेश्च ज्ञायमानत्वलक्षणव्यापारमात्राच्छक्तिलक्षणव्यापाराद्वा प्रवर्तकत्वे व्युत्पत्तेः प्रागपि ततः प्रवृत्तिप्रसङ्गः ; व्युत्पत्तेरपि सहकारित्वे तत्सापेक्षाया निर्विषयायास्तस्या असंभवात् तद्विषयो वाच्यः । न च स्वव्यापारे लिङादिः कचिद् व्युत्पन्नः । सर्वेषामपि शब्दानां स्वव्यापारातिरिक्त एव ह्यर्थे व्युत्पत्तिः । ये चाभिधा-
 दयः शब्दाः, तेपि न शृङ्गग्राहिकया स्वव्यापारमभिदधति ; अपि तु शब्दमात्रव्यापारे तत्प्रवृत्तेः सामान्योपाधिक्रोडीकारेण स्वव्यापारस्यापि निवेशः ; अत एवाभिधादिशब्दाभिधेयस्य निमित्तस्य च सामान्यतः प्रतिपन्नत्वाद् व्युत्पत्त्युपपत्तिः । लिङा-
 देस्तु स्वव्यापारे प्रतीते तत्र व्युत्पत्तिः स्यात् ; तत्प्रतीतिर्व्यु-
 त्पन्नेन चेत्, अन्योन्याश्रयः ; अव्युत्पन्नेन चेत्, अति-
 प्रसङ्गः, इति । न चेष्टसाधनत्वमात्रं लिङादिबोध्यम्, 'तवेष्ट
 साधनमिदम्, अतः कुरु' इति सहप्रयोगदर्शनात् । न चादरादि-
 निबन्धना पुनरुक्तिरियम्, प्रतीतेरतथात्वात्, हेतुसाध्यनिर्देशायो-
 गाच्च । 'कर्तव्यमिदम्, अतः कुरु' इत्यपि दृश्यते, इति चेन्न,
 ब्राह्मणस्य कर्तव्यमिदम्, अतस्तवापि कर्तव्यमिति वत्
 सामान्यविशेषादिविवक्षाया अविरोधात्, अत्यन्तैकार्थविवक्षायां

तु तत्रापि प्रयोगायोगात् । अत एव आसस्य वक्तुरिच्छामात्रं
 लिङाद्यर्थः, इति प्रत्युक्तम् ; आसस्येष्टमिदम्, अतो ममेदं कार्यम्
 इति प्रवर्तमानपुरुषाभिलापविशेषदर्शनात् । न च लिङर्थत्वादेव
 निमन्त्रणादिवद् विधिरपि वक्त्रभिप्रायमात्रमिति वाच्यम्, संभाव-
 नादिभिर्विशेषविहितैश्चानैकान्त्यात् ; एकशब्दवाच्यतामात्रेणैकत्वे
 चानेकार्थशब्दमङ्गप्रसङ्गे दृष्टान्तोपि न सिध्येत् । यद्यपि परमते
ह्युदयनोक्ता निषेधानुपपत्तिः, तथापि न सास्मत्पक्षमवगाहते, 5-131
 कर्तव्यताया विध्यर्थत्वे न कर्तव्य इति नञन्वयाविरोधात् ;
 कर्तृव्यापारसाध्यत्वमेव च कर्तव्यत्वम् ; तथाहि वेदार्थसङ्गहे
 “लिङादेः कोयमर्थः परिगृहीतः” इति प्रश्नपूर्वकं प्रत्युक्तम्—
 “यज देवपूजायाम्, इति देवताराधनभूतयागादेः प्रकृत्यर्थस्य
 कर्तृव्यापारसाध्यतां व्युत्पत्तिसिद्ध्यां लिङादयोभिदधतीति न
 किञ्चिदनुपपन्नम्, कर्तृवाचिनां प्रत्ययानां प्रकृत्यर्थस्य कर्तृ-
 व्यापारसंबन्धप्रकारो हि वाच्यः ; भूतवर्तमानतादिमन्ये वदन्ति,
 लिङादयस्तु कर्तृव्यापारसाध्यतां वदन्ति” इति । भाष्ये
 चाद्यसूत्रे—“अतो विधिवाक्येष्वपि धात्वर्थस्य कर्तृव्यापारसाध्य-

तामात्रं शब्दानुशासनसिद्धमेव लिङादेर्वाच्यमित्यध्यवसीयते,
 धात्वर्थस्य च यागादेरग्न्यादिदेवतान्तर्यामिपरमपुरुषसमाराधन-
 रूपता, समाराधितात् परमपुरुषात् फलसिद्धिश्चेति 'फलमत
 उपपत्तेः' इति प्रतिपादयिष्यते" इति । अत्र कर्तृव्यापार-
 साध्यतामात्रमिति निष्कृष्टार्थप्रदर्शनायोक्तम् ; प्रतिपत्तिप्रकारस्तु
 यजेतेत्यादौ स्वव्यापारसाध्ययागादिविशिष्टः इति कर्तृप्रधान्ये-
 नैव । यथोक्तं दीपे कर्त्रधिकरणे—“यजेत, उपासीत, इति हि
 कर्तरि लकारः, अतः कर्तारमेव बोधयति शास्त्रम्” इति । उक्तं
 च वेदार्थसंग्रहेपि—“स्वर्गकामो यजेत, इत्येवमादिषु लकारवाच्य-
 कर्तृविशेषसमर्पकाणां स्वर्गकामादिपदानां नियोज्यविशेषसमर्प-
 कत्वं शब्दानुशासनाविरुद्धम्” इति । यद्यपि दीपग्रन्थः
 पुंसः कर्तृत्वं श्रुतिसिद्धमित्यत्रैव तत्परः, तथापि धात्वर्थ-
 साध्यतापरलिङादिष्वपि कर्तृप्रधानतया वृत्तिं प्रदर्श्य सां-
 रव्यान् प्रतिक्षिपतीति तादर्थ्यात् तत्रापि तत्परत्वमेव ग्राह्यम् ।
 पचतीत्यादौ पाकं करोतीत्यादिनिपुणव्याक्रियाश्च कृति-
 कर्मतयैव धात्वर्थस्यान्वयं व्यञ्जयन्ति ॥

१ श्रीगीताभाष्ये चैतद् व्यञ्जितम्—‘युध्यस्व’ इत्यत्र ‘युद्धा-

इयं कर्मरभस्व' इति व्याख्यानात् । व्याकरणात् करण-
 तया च धात्वर्थस्यान्वये कथं क्रियाविशेषणस्य कर्मविभक्त्य-
 न्तता? न हि विशेष्येण विशेषणं भावयेदित्यन्वेति, फलस्या-
 पूर्वस्य वा भवद्विर्भाव्यत्वाभ्युपगमात्; वर्तमानव्यपदेशादिषु च
 साध्यान्तराभावेऽपि न विशेषणमात्रं साध्यम्, न च प्रथमान्तं
 क्रियाविशेषणम्; करणपक्षेऽपि धात्वर्थेनानन्वयप्रसङ्गात्, अन-
 न्वितविशेषणताद्यनुपपत्तेः । न चाकर्माविभक्त्यन्तेन धातुना
 कर्मविभक्त्यन्तस्य कथं सामानाधिकरण्यमिति वाच्यम्, करण-
 विभक्त्यन्तेनाप्यसामानाधिकरण्यप्रसङ्गात्, न च प्रतीयमाने
 कर्मत्वेनान्वये कश्चिदोषो दृश्यते, प्रियङ्गुकामः कृषिं कुर्यादिति-
 वत् स्वर्गकामो यागं कुर्यादिति वाक्यार्थेऽपि विरोधाभावात्, तद्व-
 देवार्थतस्तस्य तदुपायत्वसिद्धेः केनेति करणाकाङ्क्षाया अपि
 शमनात् । नामधेयगततृतीयान्वयोऽपि नावश्यं सामानाधिकरण्येन,
 तत्तन्नामकैः कर्मविशेषैः देवतापूजां कुर्यादित्येवंपरत्वेऽपि स्वरसा-
 न्वयात्, सामान्यविशेषरूपेण व्यधिकरणनिर्देशोपपत्तेः । चादु-
 वादेन राजानं प्रीणयेदिति वाद् यागं कुरुष्वेत्यादौ न कृञर्थस्यापि

१. ब्रीहिकामः.

साध्यत्वप्रसङ्गः, तस्यैव कर्तृव्यापाररूपत्वे तत्साध्यत्वायोगात्,
 प्रकृतिप्रत्यययोरन्यतरस्य कृतावुदासीनत्वात्, एकः, द्वौ,
 बहवः, इत्यादिवत् । तत्रापि यदा कर्मतां विवक्षति, तदापि
 कर्तृव्यापारान्तरमभिप्रेत्य वा, भेदोपचारेण वा निर्वाहः ;
 यथा—उदकाहरणक्रियां करोतीत्यादौ । न च तावतानवस्था,
 प्रतीत्यनारोहेण व्यवहारस्य पर्यवसितत्वात् । अग्निहोत्रं जुहोतीत्या-
 दिप्रयोगश्चास्मत्पक्षानुकूलः । अतः, किं, केन, कथमिति भवत्प्रो-
 क्तवत्, किमर्थं, किं, केन, कथमित्याकाङ्क्षाचतुष्टये स्वर्गादिना
 किमर्थमित्याकाङ्क्षापूरणम्, देवतां प्रीणयेदिति किमित्याकाङ्क्षा-
 शान्तिः, ज्योतिष्टोमेनेत्यादिनामधेयादिभिः केनेत्याकाङ्क्षा पूर्यते,
 कथमित्याकाङ्क्षापूरणं तु भवतामस्माकं च तुल्यमेवेति शाब्दोप-
 पन्थाः । अतस्तत्तदधिकारिणः स्वसाध्यधात्वर्थविशिष्टताबोधिनि-
 यजेतेत्यादौ तत्तद्भात्वर्थानुष्ठाने फलम् अननुष्ठाने प्रत्यवायश्च सर्व-
 प्रशासितुः सङ्कल्पाद् भवतीत्यपि वाक्यादवगतम् । अवान्तरदेव-
 ताबुद्धिवृत्तिविशेषस्तु सद्धारकयजने श्राद्धभोजिपुरुषप्रीत्यादिव-
 दानुषङ्गिकः, अन्यथा कल्पान्तरादिषु प्रलीनप्राचीनदेवता-
 गणेषु पूर्वकल्पानुष्ठितकर्मफलानुत्पत्तिप्रसङ्गात् । अत एव

ह्येकस्यैव श्रुतिराज्ञा ; अन्येषां चाराधकत्ववदाराध्यत्वमपि तदा-
यत्तामिति । नारायणार्थैस्त्वेवमुक्तम्—

“ आप्तस्य हितकामस्य नियोगं केचिदूचिरे ।

भाष्यकारोपि भगवानेतदेवान्वमन्यत ॥” इति ॥

अत्र च “ स्वशासनावबोधि शास्त्रं च प्रदिश्य ” इति
भाष्यमभिसंहितम् । इदं च विधिनिषेधानुवर्तनातिवर्तनप्रयुक्त-
निग्रहानुग्रहवचनबलात् सिद्धम् ।

“ श्रुतिः स्मृतिर्ममैवाज्ञा यस्तामुल्लङ्घ्य वर्तते ।

आज्ञाच्छेदी मम द्रोही मद्भक्तोपि न वैष्णवः॥” इति ॥

‘ विधिः प्रेरणम् ’ इति च व्याकारि वैयाकरणैः । प्रेरणं
च शासनमेव । तत्त्वरत्नाकरकारैश्चैवमुक्तम्—

“ क्रिया तच्छक्तिर्वा किमपि तदपूर्वं पितृसुर-

प्रसादो वा कर्तुः फलद इति रङ्गेश कुट्टशः ।

त्वदर्चेष्टापूर्ते फलमपि भवत्प्रीतिजमिति

तृतीयवृद्धास्तत्ताद्विधिरपि भवत्प्रेरणमिति ॥”

नित्यनैमित्तिकादिविधिभेदेषु च प्रशासितुरभिप्रायविशेषाः

व्यञ्जिताः—

“आज्ञा ते सनिमित्तनित्यविधयः स्वर्गादिकाम्यद्विधिः

सोनुज्ञा शठचित्तशास्त्रवशतोपायोभिचारश्रुतिः ।

सर्वा यस्य समस्तशासितुरहो श्रीरङ्गराजस्य ते

रक्षाकूतनिवेदिनी श्रुतिरपि त्वन्नित्यशास्तिस्ततः॥”इति ।

अपि च वेदार्थसङ्गहेष्युपात्तं द्रविडभाष्यम्—“स्वशासना-
नुवर्तिनो ज्ञात्वा कारुण्यात् स्वभावाच्छ्रद्धयैत विद्वान् कर्मदक्षः”
इति । अनन्तरं चायमेवार्थो भगवद्गीतायामपि दर्शितः—

“ये मे मतमिदं नित्यमनुतिष्ठन्ति मानवाः ।

श्रद्धावन्तो न स्यूयन्तो मुच्यन्ते तेऽपि कर्मभिः ॥

ये त्वेतदभ्यस्यूयन्तो नानुतिष्ठन्ति मे मतम् ।

सर्वज्ञानविमूढास्तान् विद्धि नष्टानचेतसः ॥

इति स्वाज्ञानुवर्तिनः प्रशस्य विपरीतान् विनिन्दन् पुनरपि स्वाज्ञानु-
पालनमकुर्वतामासुरप्रकृत्यन्तर्भावमाभिधायाधमा गतिश्चोक्तेति ईदृश
एव विधिशब्दार्थो वेदान्तिभिः स्वीकृतः ” इति ।

परेऽपि केचिदन्ववादिषुः । अतो मूलस्कन्धाकृतनियोगं धात्व-
र्थस्य कर्तृव्यापारसाध्यत्वं वा निर्विषयप्रेरणसंभवात् तत्साध्य-
त्वपर्यन्तं प्रेषणमेव वा लिङ्गाद्यसाधारणार्थः, इति स्थिते “विधि-

निमन्त्रणामन्त्रणाधीष्टसंप्रश्नप्रार्थनेषु लिङ्” इति समभिव्याहृत-
निमन्त्रणादिसमानयोगक्षेमतया विधिशब्दार्थतया व्याकृतस्य
प्रेषणस्यैव लिङादिशब्दवाच्यत्वं युक्तमिति । अन्यथापि प्रेषणम-
न्तर्गतमेवेत्यपरे ॥

इदं च विधिवाक्यानामीश्वरशासनात्मकत्वं जैमिनिनापि
सूचितमेव—“चोदनालक्षणोर्थो धर्मः” इति । चोदनाशब्दो हि
चोदकं कंचित् पुरुषं सूचयति । अहदयादपि शाबरोदाहरणा-
दिदं व्यज्यते—“आचार्यचोदितः करोमीति हि दृश्यते” इति॥

एवं चोदनाशब्दसूचितश्च पुरुषः स्ववाक्येन प्रागेव विशे-
षतो दर्शितः । अपिच औत्पात्तिकसूत्रे “तस्य ज्ञानमुपदेशः”
इत्यसूत्रयत् । उपदेशोपि हि उपदेष्टारमाक्षिपति । “तत्प्रमाणं बादरा-
यणस्य” इति सूत्रखण्डे च स्वस्य स्वाचार्यभूतबादरायणस-
मानाभिप्रायत्वं व्यञ्जितम् । स च बादरायणो जैमिनिं स्वशि-
ष्यमभ्युपगतेश्वरादितत्त्वं “साक्षादप्यविरोधं जैमिनिः” इत्यादिषु
बहुषु सूत्रेष्वदर्शयत् । प्रतिक्लेषस्तु काचित्कः अन्यपरोक्त्यापात-
प्रतीतार्थमन्दमतिमोहनिरासार्थो वा क्षुद्रप्रमादमात्रस्याप्युद्धारार्थो
वेति न प्रधानविरोधकल्पनलिङ्गम् । अर्थवादाधिकरणे च

“ विधिना त्वेकवाक्यत्वात् स्तुत्यर्थेन विधीनां स्युः ” इति प्रेर-
णरूपविधिप्रतिपादकलिङ्गाद्यवयवद्वारा समुदायभूतं विध्युद्देश-
वाक्यं लक्षयित्वा तदेकवाक्यत्वमर्थवादानां वदन् कृत्स्नस्य वेद-
स्येश्वराशारूपविधिप्रतिपादकत्वं तद्वाक्यकण्ठोक्तमसूचयत् ।
एवमन्यत्रापि भाव्यम् ॥

एवं श्रुतिस्तावदीश्वराज्ञा , तदनुविधानात् स्मृतिरपि ।
ब्राह्मणमन्त्रार्थवादमया ह्यनन्ता वेदाः सङ्कीर्णां विकीर्णाः काचित्
कदाचिदुत्सन्नाश्च । तत्र कृत्स्नवेदिनो मन्वादयस्तत्तद्देशकाल-
विशेषेष्वकृत्स्नवेदिनां तत्त्वानुष्ठानविप्लवप्रशमनाय स्वानुभूतान्
वेदार्थान् यथावन्निबध्नन्ति ; अतस्तन्मूलोनादिवाचा-
मर्थनिर्णयः । श्रुतिस्मृतिविरोधे तु स्मृत्या मूलान्तरानुमानादनु-
ष्ठानविकल्पं केचिदाहुः । सर्वेषां गुणत्रयवतामाप्ततमत्वेपि
काचित्कभ्रमसंभवाच्छ्रुत्या स्मृतिबाधः, इत्यपरे । तत्त्वविषये
तु विरोधे बाध एव , आन्यपर्यं वा, वस्तुनि विकल्पासं-
भवात् । स्मृतिद्वयविरोधे तु परिग्रहतारतम्यादिभिर्व्यवस्था ।
न च काचित् स्मृतीनामप्रामाण्ये सर्वज्ञानाश्वासः, बाध-
कादर्शनात् , कारणदोषकलूतेश्च नियतलिङ्गाभावात् , संवा

दभूयस्त्वादिभिः परिग्रहान्यथानुपपत्त्या च श्रुतेरेव मूलत्वकल्पनोपपत्तेः ; अन्यथा पौरुषेयवाक्यस्य सर्वस्याप्रामाण्यप्रसङ्गे विलीनमागमेन । न चैतन्नानिष्टमिति वक्तुं शक्यम् , पित्राद्यास्तवाक्यं प्रमाणीकृत्य चार्वाकस्य प्रवृत्तिदर्शनात् । न च काचित्कसंवादमात्रेण बाह्यागमेष्वपि विस्रम्भावकाशः, प्रत्यक्षश्रुतिविरोधभूयस्त्वेन वैदिकपरिग्रहाभावेन वेदबाह्यत्वप्रसिद्ध्या वेदप्रतिक्षेपाच्च वेदाख्यमूलकल्पनस्याशक्यत्वात् । न चालौकिके प्रत्यक्षादिमूलत्वसंभवः । योगजसाक्षात्कारमूलत्वकलृप्तिरपि वेदाविरुद्धस्थले स्यात् ; न च तत्रापि निश्चयः, विपरीतोपलम्भस्यापि संभवादिति । ततश्च वेदमूलाः स्मृतयस्त्रिविधाः—धर्मशास्त्रेतिहासपुराणभेदात् । तत्राद्ययोरदूरविप्रकर्षादेकविद्यास्थाननिवेशः ।

अत्र चाधिकृतानधिकृतविभागेन बलाबलनियतिराभासा - २।११
द्विके दर्शिता ; पुराणेष्वपि सात्त्विकराजसादिविभागश्च ॥

यानिपुनः सांख्ययोगपाशुपतपञ्चरात्राणि, तान्यपि धर्मशास्त्रभेदा एव ; परिशुद्धात्मचिन्तनरूपज्ञानयोगप्रदर्शनाधिकृतं शास्त्रं सांख्यम् ; समाधिपर्यन्तकर्मयोगानिष्ठं शास्त्रं योगः ; प्रतिबुद्धेतरविषयपशुपातिमजनप्रतिपादकं पाशुपतम् ; प्रतिबुद्धविषय-

भगवदनन्यभजनोपदेशप्रवृत्तं तु शास्त्रं पञ्चरात्रम् । एतानि च
 क्वचित् क्वचिदंशे परस्परोपजीवीनि । परस्परविरोधे तु वेदानु-
 सारेण बलावलव्यवस्था , वेदविरुद्धे त्वंशे बाधः । प्रमादस्या-
 नीश्वरेषु सर्वेषु संभवात् । विप्रलम्भस्य तु असुरादिव्यामोहनो-
 द्यते साक्षादीश्वरेऽपि; यथोक्तं भगवतैव—

“ त्वं हि रुद्र महाबाहो मोहशास्त्राणि कारय ।

अल्पायासं दर्शयित्वा फलं शीघ्रं प्रदर्शय ॥

अहं मोहं करिष्यामि यो जनं मोहयिष्यति ।” इति ॥

अतो यत् सांख्य ईश्वरानधिष्ठितप्रधानादिप्रतिपादनम् ,
 यच्चेश्वरमभ्युपगम्य केवलनिमित्तकारणत्वप्रतिफलनकल्पैश्वर्यवर्णनं
 योगे, यच्च पाशुपते परावरतत्त्वव्यत्ययवेदविरुद्धाचारादि-
 कल्पनम्, तत् सर्वं व्यपोह्य शिष्टेऽंशे प्रामाण्यं ग्राह्यम् । न चैतत्
 तुषटण्डुलविभागवदल्पज्ञैः शक्यम् । अतो हि शारीरके
 त्रयाणां निरासः । पञ्चरात्रं तु कृत्स्नं श्रुतिवत् स्मृतिवद्वा
 प्रमाणम्, प्रत्यक्षश्रुत्यादिविरोधाभावात् । महाभारते च आप्ततम
 मानवधर्मशास्त्रस्यापि तन्मूलत्वोक्तेरत्यादरेण व्यासादिपरिग्रह-

१. करणापाटवस्या. २. दर्शयित्वाल्पमायासं,

विशेषादीश्वरदयामूलत्वेन च कारणदोषप्रसङ्गाभावात् ।

“ वेदान्तेषु यथासारं संगृह्य भगवान् हरिः ।

भक्तानुकम्पया विद्वान् संचिक्षेप यथासुखम् ॥ ”

इति च तत्रैव व्यक्तेः । वेदप्रामाण्याङ्गीकारतदर्थोक्तिभूयस्त्व-
तद्वैशद्यहेतुत्ववचनसाधुपरित्वाणार्थत्वसत्त्वोत्तरनारदादिश्रोतृकत्वा-
दिनिबन्धनस्पष्टप्रामाण्यत्वात् । न च विप्रलम्भार्थं तथा निब-
न्धः, अन्यत्रापि प्रसङ्गात्; “ अधीता भगवन् वेदाः ” इत्यादे-
र्दुर्ग्रहत्वमात्रतात्पर्येण वेदनिन्दादिरूपत्वाभावात् । निन्दारूपत्वेऽप्यु-
दितहोमनिन्दावनिन्दितेतरप्रशंसनप्रवृत्तेः । “ सङ्कर्षणो नाम जीवो
जायत ” इत्यादेस्त्ववतारादिगोचरत्वस्य तत्रैव सिद्धेः । शरी-
रके च—“ उत्पत्त्यसंभवात् ” “ न च कर्तुः करणम् ”
इति सूत्रद्वयेन पूर्वपक्षं कृत्वा “ विज्ञानादिभावे वा तदप्रतिषेधः ”
“ विप्रतिषेधाच्च ” इति तत्प्रामाण्यप्रतिषेधः परिहृतः । तथा निर्मू-
लत्वासत्परिग्रहसत्परिग्रहाभाववैदिकसंस्कारवर्जनावैदिकसंस्कारवि-
धानविद्यास्थानपरिगणनाभावक्षुद्रविद्याबाहुल्यादिमन्दशङ्कानां भग-
वद्यामुनमुनिभिः परिहारः प्रपञ्चितः इति नेह प्रतन्यते ॥

एवं साक्षादीश्वरदयामूलत्वान्मन्वादिनिबन्धनेभ्योऽस्यातिरेकः ।

तेषां श्रुतिविरोधे सति बाध्यत्वमपि संभवेत् । गुणत्रयवश्यतया कादाचित्कभ्रमादिसंभवात् । स्मृत्यादीनां हि श्रुतिमूलतयैव प्रामाण्यमिति भाष्येप्युक्तं “तदुपर्यपि” इत्यधिकरणे—“सङ्कीर्णब्राह्मणमन्त्रार्थवादमूलेषु धर्मशास्त्रेतिहासपुराणेषु ” इति ॥

तत एव चैषां विप्रकीर्णशाखामूलत्वं सिद्धान्तः, इत्यपि सूचितम् । काचित् कदाचित् केषांचिच्छाखाविशेषाणामुच्छेदः ; ते च पुनर्व्यासादिभिः काचित् कदाचित् प्रवर्त्यन्ते, इत्येतावता उच्छिन्नशाखामूलत्वमस्तु । उक्तं च भगवता आपस्तम्बेन—“तेषामुत्सन्नाः पाठाः प्रयोगादनुमीयन्ते ” इति । मन्वादिवचनप्रामाण्यं न्यायमन्तरेणापि श्रुत्यैव सिद्धम्—“यद्वै किञ्च मनुरवदत् तद्भेषजम् ” इत्यादिभिः । एवं शिष्टाचारस्यापि—“यथा ते तत्र वर्तेरन् , तथा तत्र वर्तेर्योः” “यान्यस्माकं सुचरितानि, तानि त्वयोपास्यानि” इत्यादिभिः । स्मृतिश्च—“स्मृतिशीले च तद्विदाम् । आचारश्चैव साधूनाम् ” इत्यादि । श्रुत्यैव धर्मनिर्णये संभवति किं धर्मशास्त्रेण ? इत्याशङ्क्याह मरीचिः —

“दुर्बोधा वौदिकाः शब्दाः प्रकीर्णत्वाच्च ये खिलाः ।

तज्ज्ञैस्त एव स्पष्टार्थाः स्मृतितन्त्रे प्रतिष्ठिताः ॥ ” इति

सत्यपि धर्मशास्त्रे गृह्यापेक्षां दर्शयति देवलः—

“ मन्वादयः प्रयोक्तारो धर्मशास्त्रस्य कीर्तिताः ।

तत्प्रयुक्तप्रयोक्तारो गृह्यकाराः स्वमन्त्रतः ॥ ” इति ।

अतो धर्मशास्त्रगृह्यादिसापेक्षत्वं वेदार्थनिर्णयस्य । विरोधे च यथायोगं बलाबलव्यवस्था सिद्धा । भगवद्धर्मशास्त्रस्य तु पञ्चरात्रस्य श्रुत्यादिविरोधे षोडशग्रहणादेरिव देशकालाधिकार्यवस्था-विशेषविषयतया विकल्प एव, श्रुतेरिवास्यापि दोषसंभावनाविरहादिसिद्धेः । आहुश्चैवमभियुक्ताः—“ वेदे कर्त्राद्यभावात् ” इत्यारभ्य,

“ तस्मात् सांख्यं सयोगं सपशुपतिमतं कुत्रचित् पञ्चरात्रं सर्वत्रैव प्रमाणं तदिदमवगतं पञ्चमादेव वेदात् ॥ ” इति ।

अन्यत्र च—

उपनिषदि तु बह्व्यां व्यावघोष्यामदोष-

प्रतिहतगुणराशिर्घुष्यते ताक्षर्यकेतुः ।

श्रुतिरपि तदुपज्ञैः पञ्चरात्रैर्विकल्पं

न लभत इति सूक्तं भाष्यकृद्यामुनार्यैः ॥ ” इति ।

तदेतत् यामुनाचार्यैरागमप्रामाण्ये संभावितसमस्तपूर्वपक्षयुक्ति-

निराकरणेन प्रपञ्चितम् । तदनुसारेणैव भाष्यकारैः श्रीपाञ्चरात्राधि-
करणं व्याख्यातम् ।

“ श्रुतिमूलमिदं तन्त्रं प्रमाणं कल्पसूत्रवत् । ”

इत्यादि वचनं तु त्रय्यन्तमूलतया एकायनश्रुतिमूलतया च
योज्यम् । न चात्र वेदत्वे सन्देहव्यम् ,

“ यं वाकेष्वनुवाकेषु निषत्सूपनिषत्सु च ।

महतो वेदवृक्षस्य मूलभूतो महानयम् ॥

स्कन्धभूता ऋगाद्यास्ते शाखाभूतास्तथा मुने । ”

इत्यादिवचनात् । तथा ऋग्वेदपाठे पठितम्—“ व्रतमेतत्
सुदुश्चरम् ” इति संवादप्रदर्शनात् , वेदशाखान्यासदशायां
निरुक्तशाखाया अपि गणितत्वात् , भगवच्छास्त्रसारभूतसात्त्व-
तपौष्करादिषु रहस्याम्नायविधाने

“ एकायनीयशाखोक्तैर्मन्त्रैः परमपावनैः । ”

इत्यादिभिः तच्छ्रुतित्वप्रतिपादनात् । अत्र भगवद्यामुनमुनि-
भिरेवोक्तो ग्रन्थो लिख्यते— “ यदप्युक्तम्— ‘ गर्माधा-
नादिदाहान्तसंस्कारान्तरसेवनात् भागवतानाम ब्राह्मण्यम् ’
इति, तत्राप्यज्ञानमेवापराध्यति, न पुनरायुष्मतो दोषः ;

यत एते वंशपरम्परया वाजसनेयशाखामधीयानाः कात्यायनादि-
 गृह्योक्तमार्गेण गर्भाधानादिसंस्कारान् कुर्वते , ये पुनः सावि-
 त्र्यनुवचनप्रभृति त्रयीधर्मात्यागेन एकायनश्रुतिविहितानेव चत्वा-
 रिंशत्संस्कारान् कुर्वते, तेपि स्वशाखागृह्योक्तधर्मं यथावदनुतिष्ठ-
 माना न शाखान्तरीयकर्माननुष्ठानात् ब्राह्मण्यात् प्रच्यवन्ते,
 अन्येषामपि परस्परशाखाविहितकर्माननुष्ठाननिमित्ताब्राह्मण्यप्रस-
 ज्जात् ; सर्वत्र हि जातिचरणगोत्राधिकारादिव्यवस्थिता एव सम-
 याचारा उपलभ्यन्ते । यद्यपि सर्वशाखाप्रत्ययमेकं कर्म, तथापि
 न परस्परविलक्षणाधिकारिसम्बद्धा धर्माः क्वचित् समुच्चीयन्ते ।
 विलक्षणास्त्रयीविहितस्वर्गपुत्रादिविषयोपभोगसाधनैन्द्राग्नेर्यादिक -
 र्माधिकारिभ्यो द्विजेभ्यस्त्रय्यन्तैकायनश्रुतिविहितविज्ञानाभिगमनो-
 पादानेज्याप्रभृतिभगवत्प्राप्त्येकोपायकर्माधिकारिणो मुमुक्षवो ब्रा-
 ह्मणाः, इति नोभयेषामप्यन्योन्यशाखाविहितकर्माननुष्ठानमब्राह्मण्य-
 मापादयति । यथा च एकायनशाखाया अपौरुषेयत्वम् ,
 तथा काश्मीरागमप्राप्त्य एव प्रपञ्चितमिति नेह प्रस्तूयते ।
 प्रकृतानां तु भागवतानां सावित्र्यनुवचनादित्रयीसम्बन्धस्य स्फुटत-

१. ऐन्द्रवायव्यादि.

रमुपलब्धिर्न तत्त्यागनिमित्तब्राह्मत्वादिसन्देहं सहते ” इति ॥

चतुर्विधं चेदं पञ्चरात्रम्—आगमसिद्धान्तः, दिव्यसिद्धान्तः, तन्त्रसिद्धान्तः, तत्त्वान्तरसिद्धान्तश्चेति । चतुर्विधं चेदं वेदमूल-भूतांशस्य उपबृंहणम् ; तदभिप्रायेण ह्युक्तं महाभारते—

“ महतो वेदवृक्षस्य मूलभूतो महानयम् । ” इत्यादि ।

चतुर्णां चैषां लक्षणादिकं श्रीपौष्करादिषु भगवतैव दर्शितम् । यच्च तेषु चतुर्षु साधारण्यासाधारण्यार्चोपसंहार्यानुपसंहार्यादिकं वक्तव्यम्, तत् सर्वं श्रीपाञ्चरात्ररक्षासिद्धान्तव्यवस्थायां सर्वपरामर्शेन साधितमस्माभिरिति तत्रैव तद्विस्तरः सात्त्वतधर्मगोप्सुरनन्यैरनुसन्धेय इति नात्र प्रब्रूमः । एवं स्थिते केचिद् बाह्यीकप्रायाः आगमबाह्याः श्रीमद्वैखानसप्रामाण्ये विशेरते । तत्र तावत् कल्पसूत्रं नाप्रमाणम्, इतरवदेव कल्पसूत्रत्वात्, तत्कर्तुंश्च कल्पसूत्रकारत्वप्रसिद्धेः, वेदाविरुद्धत्वात्, वैदिकमन्त्रैरेव सकलधर्मविधानात्, सूत्रान्तराणामपि कुण्डसन्निवेशलक्षणादिषु काचित् काचित् तदुपजीवनात्, वर्णाश्रमधर्माणामनुकूलं नारायणपरत्वप्रतिपादनादेरपि सत्त्वमूलत्वेन प्रामाण्यैकहेतुत्वात्,

“ हरिमेव स्मरेन्नित्यं कर्मपूर्वापरेष्वपि ।

ध्यायेन्नारायणं देवं स्नानादिषु च कर्मसु ॥ ” इत्यादिना शौनकादिभिरपि तथैव विधानात्, वंशपरम्परया च वैखानसै-
 रर्थायमानतया विप्लवस्याप्यनवकाशत्वात् । अस्तु किमपि तत्, इदं
 तदिति किं नियामकमिति चेत्, इतरानुपलम्भः तदुपलम्भश्च,
 अन्यथा सर्वत्र श्रुतिस्मृत्यादीनां तथा तथा संशयप्रसङ्गात् । अस्त्वि-
 दमेव तत्, प्रमाणं च, तथापि भार्गवादिचतुष्कस्य कथं प्रामा-
 ण्यम्? इति चेन्न, उक्तोत्तरत्वात्, महर्षिप्रणीतत्ववेदाविरुद्धत्वादेः
 समत्वात् । पञ्चरात्रविरोधोऽस्तीति चेन्न, तत्त्वे तदभावात्, कर्त-
 व्यक्रियादिभेदस्यापि प्रतिनियताधिकारिविषयत्वेनैवोपपत्तेः, कल्प-
 सूत्रप्रक्रियाभेदवत्, आगमादिव्यतन्त्रतन्त्रान्तररूपपञ्चरात्रवान्तर-
 चतुष्कक्रियादिविभागवच्च । आश्वमेधिके श्रीवैष्णवधर्मशास्त्रे द्वित-
 यमपि समप्रामाण्यतयोपात्तम् । द्वयोरपि परस्परप्रामाण्यम् “वि-
 ष्णोस्तन्त्रं द्विधा प्रोक्तम् ” इत्यादिषु व्यञ्जितम् । परस्पराक्षेप-
 वचनानि तु इक्षुभक्षकृतिचिकीर्षुभिरसाहिष्णुभिरुपक्षिप्तानि वा
 स्वशास्त्रप्रशंसार्थवादरूपाणि वेति न ततो विरोधः ॥

ननु भार्गवादीनि न तावत् कल्पसूत्राणि, तथानभ्युपगमात्,
 अप्रसिद्धेः, अयुक्तेश्च, । न स्मृत्यन्तराणि, मन्वादिष्वपाठात्

तद्वत् तत्प्रसिद्धयभावाच्च। न च स्वतन्त्रतन्त्रान्तराणि, सांख्ययोगादि-
 सहपाठादर्शनात्, वैखानसानुवर्तनाच्च । तत् कतमां विधामव-
 लम्ब्यामीषां प्रामाण्यमुच्यते? । मन्वन्निभार्गवादिवत् नारदीयादि-
 वच्च धर्मशास्त्रतयैव तेषामपि प्रामाण्यम्, अष्टादशादिपरिगणनस्य
 उपलक्षणतायाः प्रामाणिकैरस्युपगमात् । स्मृत्यन्तरेषु देवोत्सवादि-
 प्रपञ्चनं नास्तीति चेत्, मा भूत् प्रपञ्चनम्, स्वरूपं तावदनुज्ञातं
 तत्प्रपञ्चनपराणाम् । तथापि जीवानामन्ततोऽन्योन्यवैषम्यमात्रस्य
 च सार्वत्रिकत्वान्निकृष्टाधिकारिकाणि तानीति चेन्न, तेष्वन्येषु
 च ब्राह्मण्यैकप्रधानत्ववचनात्, तथोपलब्धेश्च । कथं तेषां
 ब्राह्मण्यमिति चेत्, शान्तं पापम् । श्रवसी पिदधीमहि । तथापि
 वक्तव्यम् । दृश्यन्ते ह्येते वंशपरम्परया वेदमधीयाना वैखानससूक्तो-
 क्तवैदिकसकलसंस्कारशालिनो वर्णाश्रमधर्मकर्मठा भगवदेकान्ता
 ब्राह्मणाः । नूनममीषां ब्राह्मण्यैककारणेन भागवतत्वेनैव विपरीतं
 बम्भ्रमीति ब्राह्मणगर्दभः ; अन्यथा वैखानसकल्पस्यापि निरधि-
 कारित्वेनाप्रामाण्यप्रसङ्गः । अस्तु तत्प्रामाण्यम् ; सन्तु च देशा-
 न्तरे कालान्तरे वा तदधिकारिणः ; अमी तु कतमे? इति चेत्,
 देशान्तरादावप्येवं वक्तुं शक्यत्वात् ; विपरीतं वा कस्मान्न

स्यात् ? ; एवं च सति सूत्रान्तरादिष्वपि कः समाश्रंसः ? ।
 वैखानसानां निकृष्टजातित्ववचनविवादाभ्यां सन्देहविषयत्वमिति
 चेत् , आसन्नस्थतादृशवचनाभावात् ; भावेऽप्येतेषां निकृष्ट-
 जातित्वे प्रमाणाभावात् ; आगमप्रामाण्योक्तसात्वतादिसमाख्या-
 निर्वाहसमत्वात् ; न ह्यनेकार्थः शब्दो नास्ति, न च शब्दै-
 क्यादर्थैक्यम् , शब्दभेदेनार्थभेदो वा ; अन्यथा विलीनं तृती-
 याश्रमणापि ; विवादस्य तु भवादृशजिह्वास्पन्दमात्राधीनस्य सूत्र-
 गोत्रादावपि सुशकत्वात् । इतः पूर्वं तावन्नास्तीति चेन्न, अस्यापि
 विवादस्यानादित्वायोगात् , ततः पूर्वमभावात् ; तथा च भवतो
 भविष्यतो वा विवादस्य विवादत्वाविशेषात् ततः परं तेषामना-
 श्वासप्रसङ्गात् । अस्माकं तावत् तेषु संशयो नास्तीति चेत् ,
 अस्माकं वा किमस्यमीषु ? । क तर्हि निकृष्टजात्यन्तरम् ? ।
 किमस्मासु तन्न्यासीकृतम् ? ; येनास्माभिः प्रदर्शनीयम् । न
 चास्माभिरनन्ता देशा द्रष्टुं शाक्याः । सम्भवति चोच्छेदः ,
 इदानीं क्षत्रियवैश्यमाहिष्यादिवत् । तेषां केषां चिन्नामसाम्यमात्रा-
 दन्नानुप्रवेशः संभवतीति चेन्न, अस्या अपि शङ्कायाः सर्वत्र
 सुलभत्वात् ; अस्ति च वर्णित्वमिक्षुत्वादीनां साम्यमन्यत्रापि ।

यश्चैवमतिशङ्कया दूयते, स तु स्वमातापितृचरितानवधारणेन
स्वब्राह्मण्यमपि यथार्हमतिशङ्केतेति जितं लोकायतेन ।

उक्तं च भगवता—

“ अज्ञश्चाश्रद्धधानश्च संशयात्मा विनश्यति ।

नायं लोकोस्ति न परो न सुखं संशयात्मनः ॥ ” इति ।

तत् सिद्धं विशिष्टाधिकारिकं वेदाविरुद्धं वैखानसादिस्मरणं
प्रमाणमिति । यच्च धर्मशास्त्रादिषु अष्टादशादिपरिसंख्यानम्,
न तदधिकसंख्याव्यवच्छेदपरम्, अन्येषामपि शिष्टपरिग्रहादेर-
विशिष्टत्वात्, अनुक्तांशदर्शनादिना उपजीव्यत्वाच्चेति । एवं
सपरिकरो वेदः प्रमाणमिति सिद्धम् ॥

“ छन्दः पादौ शब्दशास्त्रं च वक्तुं

कल्पः पाणी ज्यौतिषं चक्षुषी च ।

शिक्षा घ्राणं श्रोत्रमुक्तं निरुक्तं

वेदस्याङ्गान्याहुरेतानि षट् च ॥ ”

एवं सपरिकरवेदार्थतत्त्वनिर्णयविषया “अथातो धर्मजिज्ञासा”
इत्यारभ्य “अनावृत्तिः शब्दादनावृत्तिः शब्दात्” इत्येवमन्ता
विंशतिलक्षणी मीमांसा । “तत्र च संहितमेतच्छारीरकं जैमि-

नीयेन षोडशलक्षणेनेति शास्त्रैकत्वसिद्धिः ” इति भाष्योपात्तो
वृत्तिग्रन्थः ॥

तत्त्वरत्नाकरे त्वेवमुक्तम्—

“ कर्मदेवताब्रह्मगोचरा सा त्रिधोद्भूतौ सूत्रकारतः ।

जैमिनेर्मुनेः काशकृत्स्नतो वादारयणादित्यतः क्रमात् ॥ ”

इति । अनयोर्देवताकाण्डस्य जैमिनीयत्वकाशकृत्स्नीयत्वोक्ती ताद-
धीन्यादिविवक्षया समानार्थं गमयितव्ये । तत्र कर्मकाण्डार्थमेवं
संजगृह्यः—

“ धर्मधर्मानभेदाङ्गप्रयुक्तिक्रमकर्तृभिः ।

सातिदेशविशेषोहवाधतन्त्रप्रसक्तिभिः ॥ ” इति ।

“ वेदार्थे न्यायचिन्त्ये प्रथममवसितं कर्म तद्देवता चा-
थातः शारीरकांशे निरवधिकफलब्रह्मचिन्ता त्वसूत्रि ।
तन्नाध्याये परस्मिन् स्वयमुपनिषदामन्वयोस्याविरोधो
मोक्षोपायोऽथ मुक्तिर्विषयविषयिणौ सिद्धसाध्यौ द्विकार्यौ ॥ ”

“ तन्नाद्येत्यन्तगूढाविशदविशदतच्छायजीवादिवाचः

पश्चात्स्मृत्यादिकैरक्षतिरहितहतिः कार्यताभेन्द्रियादेः ।

दोषादोषौ तृतीयेप्यवरपरगतौ भक्तिरङ्गानि चाथो-
पासानुष्ठाप्रभावोत्क्रमसरणिफलान्यन्तिमे चिन्तितानि॥ ”

विचारात् पूर्वमेवात्र प्राप्तमध्ययनं विधेः ।

अतो न धीतवेदस्य विचारः शास्त्रवाधितः ॥

क्रमो विंशतिलक्षण्या न वैधः किंतु यौक्तिकः ।

अतो व्युत्क्रमचिन्तायामनौचित्यं प्रशिष्यते ॥

एवं विंशतिलक्षणीश्रवणमननाभ्यां सुप्रतिष्ठितसमस्तशास्त्रा-
र्थस्य मोक्षसाधनतया विधेयं निदिध्यासनं न वाक्यार्थज्ञानमात्रम् ,
तस्य रागप्राप्तश्रवणादिसिद्धत्वात् । अत एत च तस्मिन् विशेषे
वेदनादिसामान्यशब्दपर्यवसानम् । न च निदिध्यासनादिकं
निषिद्धम् , वरणीयत्वमेव विहितमिति वाच्यम् ; स्वतन्त्रान्यकर्तृ-
कवरणकर्माभावस्यापुरुषतन्त्रत्वेनाविधेयत्वात् । अतस्तद्धेतु-
ना प्रीतिरूपत्वेन उपासनमेव विशिष्यते; तथा सति “ भक्त्या
त्वनन्यया ” इति स्मृत्यविरोधश्च । तदेव च निदिध्यासनं प्रीति-
रूपं प्रकरणाविशेषात् समाधिः । स चाष्टाङ्गः शास्त्रेषु शिष्यते ।
तावति च पातञ्जलप्रामाण्यमपि । आगमशीलनं च आफलान्मा-
त्रया अनुवर्तनीयम् । स्मरन्ति च---

“ स्वाध्यायाद्योगमासीत् योगात् स्वाध्यायमाविशेत् ।

स्वाध्याययोगसंपत्त्या परमात्मा प्रकाशते ॥ ” इति ।

यत् पुनः श्रूयते—

“ ग्रन्थमभ्यस्य मेधावी ज्ञानविज्ञानतत्परः ।

पललमिम धान्यार्थं त्यजेद् ग्रन्थमशेषतः ॥ ” इति,

तत् कोशत्यागाभिप्रायम्; न च सादरपटुसंस्कारप्रचयसंसि-

द्धमेधासंपदः पुरुषस्य कोशेन किञ्चित् साद्वयम् । मेधावीति च

विशेष्यते । “ धीर्धारणावती मेधा ” इति च नैघण्टुकाः ।

अधीमहे च—“मेधामनीषे मा विशतां समीची भूतस्य भव्यस्या-

वरुद्धयै ” इति । यद्वा मुक्तप्रायात्यन्तानिष्पन्नयोगपुरुषविषयमे-

तत् ; न हि तस्य शास्त्रेण ज्ञातव्यं तदानीमस्ति, साक्षात्कृत-

समस्ततत्त्वार्थत्वात् । यत्तु स्मर्यते—

शास्त्रज्ञानं बहुक्लेशं बुद्धेश्चलनकारणम् ।

उपदेशाद्धारिं बुद्धा विरमेत् सर्वकर्मसु ॥ ” इति,

इदं तु तीव्रसंवेगिनामलसास्तिकानां च ग्राह्यम्; बुद्धिचलन-

हेतूनामसच्छास्त्राणां त्यागार्थं वा ; तदा विशेषणसाफल्यम् ;

धर्मविद्यास्थानेष्वपि हि बहिर्दलेष्वतिसंरम्भो मुमुक्षोरपोद्यते—

“न शब्दशास्त्राभिरतस्य मोक्षो न चैव रम्यावसथप्रियस्य ।

न भोजनाच्छादनतत्परस्य न लोकाचित्तग्रहणे रतस्य ॥ ”

इति, तत् शाब्दं प्रमेयतत्त्वमधिजिगमिषतां प्रमाणेषु सारम् ,

तदभावे पुंसः पशुभिः समत्वप्रसङ्गात् इति ॥

यस्याज्ञा निगमैकहर्म्यबलभीवास्तव्यपारावती

यद्गूलास्यवशंवदा विधिशिवस्वस्थानसुस्थासिका ।

यः सर्वत्र यथापुरं वितनुते नामानि विश्वाकृति-

र्नित्यं नः प्रतिभातु सर्ववचसां निष्ठा स नारायणः ॥

इति

श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य

वेदान्ताचार्यस्य कृतिषु न्यायपरिशुद्धौ

शब्दाध्याये द्वितीयमाह्निकम् ॥

समाप्तश्च तृतीयोऽध्यायः ॥



॥ स्मृत्यध्यायः ॥

॥ प्रथममाह्निकम् ॥

अथ स्मृतिर्निरूप्यते—संस्कारमात्रं ज्ञानं स्मृतिः, इति तल्लक्षणम् । ननु स्मृतिर्न प्रमाणम्, अविद्यमानविषयत्वात्, अननुभूतित्वात्, भ्रमसम्भवाच्चेति चेन्न, स्मृतिमात्राप्रामाण्यस्य प्रथमाह्निके प्रतिक्षिप्तत्वात्, अत्राधितवाह्यार्थदर्शनात्, अतीतानागतविषयानुमानादिबाधप्रसङ्गात्, सर्वलोकविरोधात्, अननुभूते अर्थान्तरेपि स्मृतिप्रसङ्गात्, स्मृतेरपि स्वप्रकाशत्वेपि वेद्याकारे संस्कारादिसापेक्षत्वात् । न च पूर्वानुभवपुरस्कारेणैव ग्रहणादप्रामाण्यमिति चेन्न, स्मृतिप्रमोषे तदभावात्, प्रमाणतया संमतायां प्रत्यभिज्ञायां भावाच्च । परतन्त्रत्वादप्रामाण्यमिति चेन्न, स्वहेतुपारतन्त्र्यमात्रस्य सार्वत्रिकत्वात्, अनुभवमूलत्वस्य प्रमाणमूलत्वस्य च सविकल्पकादिभिरनैकान्तिकत्वात्, संस्कारमात्रजन्यत्वस्यासाधारणत्वात्, स्वविषयप्रकाशव्यवहारयोस्तु स्मृतेरपि स्वतन्त्रत्वात् । इच्छादिवद्विषयनियमेपि पारतन्त्र्यमस्तीति

चेन्न, तद्वदेवाज्ञानत्वप्रसङ्गात् ; ज्ञानमेव हि स्वतो विषयप्रवण-
 मिच्छसि ; अत एव हि नित्ययोरपि ईश्वरचिकीर्षाप्रयत्नयोर्विषय
 नियमाय ज्ञानोपेक्षां ब्रूषे । इच्छादीनामपि स्वतो विषयप्रावण्यं
 ज्ञानत्वं चास्माभिः स्वीकृतम् । ननु संस्कारवदिति चेन्न,
 तस्यापि स्वहेतुसमानविषयज्ञानोत्पादनशक्तस्वभावत्वात् । अतो
 हेतुनियतविषयत्वमेव फलितम् । तच्च अनुभवेपि समम् । तथा
 च समानविषयानुभवजन्यत्वतदभावाभ्यां स्मृत्यनुभवयोः पारतन्त्र्य-
 स्वातन्त्र्यव्यवहारो मन्दानाम् । स्वप्रामाण्यनिर्णयादावपि नानु-
 भवापेक्षत्वनिर्वन्धः, स्वविषयप्रकाशनबाधविरहादिभिस्तत्सिद्धेः,
 गृहीतमात्रप्राहित्वस्यासाधारणत्वात् । प्राभाकराणामनुमानादौ नैया-
 यिकादीनां धारावाहिकादौ योगसिद्धसर्वज्ञवादिनां द्वितीययोग-
 प्रत्यक्षादौ केषांचिदीश्वरवादिनामनित्येश्वरज्ञाने च व्यभिचाराच्च ।
 निष्प्रयोजनत्वादप्रामाण्यमिति चेन्न, तृणादिविषयप्रत्यक्षादिनानै-
 कान्त्यात्, असिद्धेश्च ; स्मृत्यैव हि जगतां कृताकृतप्रत्यवेक्षणादि-
 सिद्धिः; स्मृत्यैव हि कवयः काव्यानि कवयन्ति; स्मृत्यैव हि शब्दानु-
 मानयोः प्रवृत्तिः; परमकल्यादिनिष्पत्तिश्च । पूर्वानुभवस्यैव तानि
 प्रयोजनानीति चेत्, सर्वजगदादिकारणस्य ब्रह्मसंकल्पस्यैव किं

न स्युः ? । एवं चानुभवस्यापि न तत्सिद्धिः, तत्कारणस्येति वक्तुं शक्यत्वात् । यदुक्तं प्रज्ञापरित्राणे—

“ ज्ञातात्मज्ञानरूपत्वात् स्वप्रमेयप्रहाणतः ।

विषयाव्यभिचारित्वेऽप्यप्रामाण्यं स्मृतेर्मतम् ॥ ” इत्यादि,
तदप्यनेन परिहृतम् । प्रमाणव्यवहाराभावादप्रामाण्यमिति चेन्न,
पामरव्यवहाराभावस्यानैकान्तिकत्वात्, एवं परीक्षकव्यवहारभाव-
स्यापि, विर्गातत्वाच्च ; सर्वपरीक्षकव्यवहाराभावस्य चासिद्धेः,
मानमनोहरादौ वागीश्वरादिभिस्तप्रामाण्यस्योक्तत्वात्, कतिपय-
परीक्षकव्यवहाराभावस्य चातिप्रसङ्गकत्वात्, अक्षपादादिव्यवहारव्य-
वहारयोर्बृहस्पत्यादिव्यवहारवदस्माभिर्नातीवादरणात्, इन्द्रपाणि-
न्यादीनां तु सर्वसंप्रतिपत्तेरबाधाच्चादरात्, पाराशर्यादीनां प्रमा-
णपरिगणनानधिकृतत्वेन तदनुक्तेरप्रयोजकत्वात्, आगमः प्रमा-
णमित्यपि व्यवहाराभावात् ।

“ प्रत्यक्षं चानुमानं च शास्त्रं च विविधागमम् । ”

इत्यादिषु च प्रत्यक्षादिमूलस्मृतेः प्रत्यक्षादिसमानचर्चत्वेन
पृथग्व्यवहाराभावोपपत्तेः । प्रमाणहेतुका स्मृतिः प्रमाणमेव, अ-
विसंवादात्, इति । उक्तं च न्यायतत्त्वे स्मृत्युदासीनभेदके चतुर्थेधि-

करणे—“अप्रमाणमूलत्वं तु उभयोरपि नास्ति, व्यभिचाराभावेनानधिगतार्थं प्रमाणमिति विशेषणस्यायुक्तत्वात् । प्रमिते प्रमित्यनुपपत्तिः क दृष्टा ? । स्मृतौ चेत् , प्रतिज्ञैव दृष्टान्तः स्यात् ; ज्ञानान्तरे चेन्न नुजानामि ” इत्यादि । तत्त्वरत्नाकरे च—

“यथार्थनिश्चयो मानं तद्धेतुश्चेति सूरयः ।

नातिव्याप्तिः स्मृतौ व्याप्तिर्यथार्थेन हि सा प्रमा ॥ ”

इत्युक्त्वा अस्योत्तरार्धविवरणेष्युक्तम् — “अनुभूतविषयासंप्रमोषः स्मृतिः; यथा—स घट इति । ननु तामपि व्याप्नोति लक्षणम् ; सत्यम् ; तद्व्याप्तौ नातिव्याप्तिः , तस्यापि लक्ष्यपक्षे निक्षेपात् ।

“लक्ष्यालक्ष्ये अनालक्ष्य क्षिप्यते लक्षणं कथम् ।

लोकधीव्यवहारं हि लक्ष्यालक्ष्यावधिं विदुः॥” इत्यादि ।

यत्तु—“अनुभवः प्रमाणम् । स्मृतिव्यतिरिक्तं ज्ञानमनुभवः” इत्यादिना स्मृतेरप्रामाण्यमुक्तमिव श्रीविष्णुचित्तैः, तन्नूनं परमतान्वारोहेण । अत एव हि तैः स्वतः प्रामाण्यनिर्णयदशायामन्यथा व्यवहृतम् । तथाहि—“तस्मात् सिद्धमेतत् प्रमाणानां

१. राभ्यां.

यथार्थत्वलक्षणं प्रामाण्यं. गुणज्ञानानपेक्षात् स्वप्रमाणादेवा-
वर्सीयते, स्वकीयात् कारणादेव ज्ञायत इति च” इति । तथा
“अर्थतथात्वं गुणसंवादज्ञानानपेक्षज्ञप्ति, तदभावेऽपि ज्ञायमानत्वात्”
इत्यादौ । “न च हेतोरसिद्धत्वम् ; तथाहि—रजतज्ञानस्यार्थ-
तथात्वं नाम रजतविषयत्वम् ; तच्चासति बाधके रजतप्राहिणैव
ज्ञानेनावगम्यते” इत्यादि । अतो यथावस्थितवस्तुनिश्चयात्मक-
त्वमेव प्रामाण्यं प्रमाणज्ञानानामात्मीयात् कारणाज्ज्ञायते, न
गुणसंवादज्ञानमपेक्षते, इति । तथा प्रमाणानां यथावस्थित-
वस्तुनिश्चयात्मकत्वमेव प्रामाण्यम् । तदाभासयुक्तयः पूर्वपक्षिणो-
च्यन्ते । सिद्धान्तेऽपि विवेकप्रदर्शनमेवेति । यदि चानुभव एव
प्रमाणम्, तन्न युक्तमुपयुक्तं वा । न च सर्वमनुभवं प्रमाणतया
व्यवहरन्ति, पीतशंखभ्रमादिष्वदर्शनात् ; नापि सर्वा स्मृतिम-
प्रमाणतया, प्रमाणमूलस्मृतिषु तदभावात् । “अगृहीतग्रहण-
शक्तं प्रमाणम्” इति वरदविष्णुमिश्रोक्तिरपि परमतान्वारोहेण
नेतव्या । यत्तु आगमप्रामाण्ये प्रोक्तम्—

१. प्रमाणं निश्चितम्.

“ प्रमाणान्तरदृष्टार्थविषयव्यापिशेमुषी ।

प्रमाणमेव तत्पूर्वं न चेत् स्वार्थं विगाहते ॥ ” इति,
इदमप्यनुवादवाक्यस्यान्यपरतया स्वार्थप्रामाण्यव्यवच्छेदार्थम्; अन्य-
था स्मृतिप्रमोषे प्रमुषिततदंशे पूर्वानुभवपुरस्कारेण स्वार्थावि-
गाहनासिद्धेः कथं तत्र स्मृतित्वनिबन्धनमप्रामाण्यं भविष्यति ? ॥

यत्तु भाष्ये सन्मात्रग्राहिप्रत्यक्षनिराकरणदशायामुक्तम्—“अश्वे
हस्तिनि च संवेदनधोरेकविषयत्वेनोपरितनस्य गृहीतग्राहित्वाद्
विशेषाभावाच्च स्मृतिवैलक्षण्यं न स्यात् ” इति, न तत्र स्मृतेर-
प्रामाण्यं सूचितम्, प्रकारान्तरेणापि वैलक्षण्यसिद्धेः, तदपेक्षया
च प्रसङ्गोपपत्तेः । यच्चापरं भाष्यम्—“इन्द्रियजन्मनः प्रत्यक्षस्य
द्वेष स्वभावनियमः, यत् स्वसमकालवर्तिनः पदार्थस्य ग्राहकत्वम्,
न तु सर्वेषां ज्ञानानां प्रमाणानां च, स्मरणानुमानागमयोगि-
प्रत्यक्षादिषु कालान्तरवर्तिनोपि ग्रहणदर्शनात् ” इत्यादि, तत्रापि
परस्यानिष्टप्रसङ्गाय तदभिप्रायानुधावनेन विभज्योदाहरणं युक्तम् ।
यच्च शास्त्रयोन्यधिकरणे भाषितम्—“भावनाप्रकर्षपर्यन्तजन्म-
नस्तस्य विशदावभासत्वेपि पूर्वानुभूताविषयस्मृतिमात्रत्वान्न
प्रामाण्यमिति कुतः प्रत्यक्षता ? ” इति, इदमपि न साक्षात्

सिद्धान्तस्थम्; न च याथार्थ्यं तत्र प्रतिक्षिप्तम् । एवमन्यदपि
भाव्यम् । स्मृत्यप्रामाण्यवादिनोपि वैशेषिकास्तां याथार्थ्याद्विद्या-
कोटौ पठन्ति । तत एव च तदेकदेशिमिरपि तत्प्रामाण्यं
स्वीकृतम्, इति ॥

इति

श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
वेदान्ताचार्यस्य कृतिषु न्यायपरिशुद्धौ
स्मृत्यध्याये प्रथममाह्निकम् ॥



॥ द्वितीयमाह्निकम् ॥

एवं तावद्वित्रेचितं प्रमाणम् । चार्वाकास्तु प्रत्यक्षमेकं प्रमाण-
मित्याहुः । तेष्वेव केचित् अनुमानस्य प्रत्यक्षेन्तर्भावमिच्छन्ति ;
केचित्तु अप्रामाण्यम् ; प्रत्यक्षमनुमानं च काणादाः सौगताश्च ।
तत्र पूर्वे शब्दस्यानुमानेन्तर्भावमाहुः ; परे तु केचित् अन्तर्भा-
वम् ; केचिदप्रामाण्यम् ; ते चागमं च सांख्याः, भूषणमतानुव-
र्तिनश्च । तत्र वेदस्यानादित्वं पूर्वे परिजगृहुः ; उत्तरे स्वीश्वरसृष्ट-
ताम् ; तानि च स्मृतिं च वैशेषिकैकदेशिनोऽस्मत्सिद्धान्तैकदेशिनश्च ;
स्मृतिरहितानि सोपमानानि तान्यक्षपादसूत्रस्वारस्यानुसारिणः ;
तान्येव सार्थापात्तिकानि प्राभाकराः ; अनुपलब्धिषष्ठानि तान्येव
तौतातिताः, तत्प्रलोभनरुचयो मायावादिनश्च ; तान्येव संभवै-
ति ह्ययुक्तानि पुराणशरणाः । अद्यतनप्रमाणपरिग्रहोपलम्भप्रक्रिये-
यम् । अनन्ते पूर्वापरकाले कः किमङ्गीकुर्यात्, किं वा बहि-
ष्कुर्यात्, इति को जानात्यन्यत्र कल्पसाक्षात्कारिणस्तस्मादेक-
स्माद्देवात् । इह च न्यूनवादिनस्तदवसरे निरस्ताः । अधि-
कतया पराभिमतानां तु अन्तर्भावो वक्तव्यः । तत्र

यथा प्रत्यभिज्ञादीनां प्रत्यक्षादिष्वेव निवेश इष्यते ,
 एवमन्येषामपि । प्रत्यभिज्ञा तावत् ग्रहणात्मिकैवेत्येके; तथाहि—
 “प्रत्यभिज्ञायामपि स्मृतिरनुभव इत्यंशभेदोस्ति चेत्” इत्याश-
 ङ्क्य प्रत्युक्तं श्रीविष्णुचित्तैः—“यदि विषयभेदः, तदा अंशभेदः
 संभवेत्; ऐक्यमेव हि निरंशं प्रत्यभिज्ञाप्रत्यक्षविषयः । कथं
 संस्कारः अपरोक्षधीजनकः इति चेत्, न , चक्षुरादीन्द्रियसह-
 कृतस्य संस्कारस्य ज्ञातुरैक्यात् तदिदमित्यपरोक्षधीहेतुत्वोपपत्तेः ।

अपरोक्षार्थैक्यसाधिका ।

सा प्रत्यभिज्ञा सोऽयं वै पुमानित्येवमात्मिका ।

संस्कारमात्रजन्यत्वान्न स्मृतिर्मानमेव तत् ॥ ” इति । ३१

दीपे च ‘अनुस्मृतेश्च’ इति सूत्रे भाषितम्—“प्रत्यभिज्ञानाच्च न पटादेः
 क्षणिकत्वम् ; तदेवेदमिति प्रत्यभिज्ञायते; प्रत्यभिज्ञा हि नामातीत-
 वर्तमानकालवर्त्येकवस्तुविषयमेकं प्रत्यक्षज्ञानम् । तस्य कालद्वय-
 सम्बन्धविशिष्टमेकमेव वस्तु विषयः । न च तदित्यंशः स्मरणम्,
 इदमंशश्च ग्रहणम् , अतीतसम्बन्धिनीन्द्रियसंप्रयोगाभावात् इति

१. न ह्येकस्मिन्नेवार्थे ज्ञानस्यांशद्वयं संभवेत् ।

२. भवत्येव जनकत्वमिन्द्रियसंहर्तृत्वस्य संस्कारस्य ।

वाच्यम्, तदिदमिति सामानाधिकरण्येन ग्रहणस्यैकत्वस्फुरणात् ।
 पूर्वानुभवजनितसंस्कारसचिवेन्द्रियसंप्रयोगयुक्तस्य पुरुषस्य तथा
 ग्रहणमुपपद्यत एव ; अन्वयव्यतिरेकार्धानं हि सर्वत्र सामग्री-
 परिकल्पनम्” इति । अन्ये तु अत्र धीभेदवाद्ध्यपरिहारौ मत्वा
 तदिदमंशयोस्तदंशे संस्कारान्वयव्यतिरेकानुविधानदर्शनात् परोक्ष-
 रूपतया इदमंशे च प्रत्यक्षरूपतया चोभयात्मकत्वमाहुः । तन्मते
 संस्काराधीनप्रकाशा स्मृतिरिति लक्षणम्, अपरोक्षज्ञानं प्रत्यक्षम्,
 उभयलक्षणयोगात् प्रत्यभिज्ञायामुभयात्मकत्वम्, इति । अभ्युपग-
 न्तव्यं चास्मत्सिद्धान्तिभिः सर्वैः प्रत्यक्षेतरज्ञानानां परोक्षापरोक्ष-
 रूपत्वम्, स्वयंप्रकाशत्वात्, सर्वज्ञानानां वेद्येतरांशापेक्षया च
 प्रत्यक्षत्वात् । उक्तं चेदं श्रीविष्णुचित्तैरपि — “ स्वप्रकाशकं विष-
 यप्रकाशकं चैकमेव ज्ञानम् ; तत्र स्मृतिरनुभूतिरिति कुतो भेदः ? ”
 इति परिचोद्य, “ प्रकाशमानभेदात्, इति ब्रूमः ; यथा —
 गौरयमित्येकस्मिन्नेव ज्ञाने प्रकारिप्रकारविषयभेदेन ज्ञानांशभेदः ;
 यथा च घटपटावित्येकस्मिन्नेव ज्ञानेशभेदः ; यथा वा परा-
 म्युपगतभ्रमज्ञानेऽधिष्ठानांशे प्रामाण्यम्, इतरत्राप्रामाण्यं च ”

१. परोक्षरूपतया चोभयात्मकत्वमाहुः.

इति परिहारात् ; तथा “स्मृतेः स्वप्रकाशांशोपि संस्कारमात्रज एव,
इन्द्रियादिप्रतिनियतकारणान्तराभावात्” इति परिचोद्य “नैवम्,
ज्ञानानां प्रकाशमानत्वस्य स्वाभाविकत्वात्” इति परिहाराच्च ।
तस्मात् सर्वत्र त्रिषयापेक्षयैव अपरोक्षत्वानुमितित्वस्मृतित्वादिवि-
भागः । जातिसंकरासंकरादि तु दर्शनादर्शनाभ्यां व्यवस्थाप्यम्,
औपाधिकसंकरादिवच्च । तदेवमुभयात्मकत्वोपपत्तेः प्रत्यभिज्ञाप्यु-
भयात्मिका इति ॥

प्रत्यभिज्ञाप्यभिज्ञावत् त्रिधा चाक्षादिभेदतः ।

तत्तत्संस्कारसंभेदमूलत्वान्नवधा भवेत् ॥

प्रत्यक्षतोक्तिर्दीपादौ प्रदर्शनपरेष्यताम् ।

न हि लिङ्गादिभिः सोयमिति ज्ञानं न जायते ॥

शब्दजं प्रत्यभिज्ञानमुपजीव्य प्रवर्तते ।

शाखान्तराधिकरणन्यायश्च क्रतुविद्ययोः ॥

दीपादिष्विव सर्वत्र बाधकादेरसंभवात् ।

त्रिगीतं प्रत्यभिज्ञानं प्रमाणं सैविकल्पवत् ॥

करणाकरणादीनां कालभेदाद्युपाधितः ।

अविरोधान्न बीजादौ शक्यते भेदकल्पनम् ॥

अन्यथा देशभेदेन करणाकरणादिभिः ।

एकं जगति नैव स्यादिति स्यात् सर्वशून्यता ॥

तस्माद् विरुद्धसंस्पृष्टविषयप्रत्यभिज्ञया ।

स्थिरत्वमात्मनां सिद्धं बाह्यानामपि वास्तवम् ॥

प्रतिसन्धानमप्यात्मगोचरं प्रत्यभिज्ञाविशेष एव ; योहमद्राक्षं
स एव स्पृशामि, इत्येवमादिरूपत्वात् । प्रतिसन्धिरर्थद्वयविषयैक-
बुद्धिरित्येके । तत्रापि पृथगनुभूतानेकार्थगोचरैककर्तृकैकबुद्धि-
रिति पूरणीयम्, इति । संवादो नाम ज्ञानजात्यन्तरम्, इति
केचित् ; तदयुक्तम्, संख्यान्तरासंभवात् । यत्तु वरदविष्णुमिश्रै-
रुक्तम्—“गृहीतार्थविषयं शब्दकारणकं ज्ञानं संवादः” इति,
तदपि शाब्दशब्दान्तरभेदे संज्ञाविशेषनिवेशमात्रपरम् ; “न हि गृहीता-
र्थविषयत्वे शब्दशक्तिप्रसूतत्वमपैति ; गृहीतमात्रगोचरप्रमाणान्तरेपि
तदन्यत्वप्रसङ्गात् ; भवति हि पर्वतोयमग्निमानिति शब्दश्रवणानन्तरं
धूमं परामृशतोपि तादृशी बुद्धिः । तथा द्वितीययोगिप्रत्यक्षादा-
वपि द्रष्टव्यम् । अनपेक्षितत्वादिकमपि श्रुतविषयानुमानादौ समम् ।
न चापेक्षायुक्तं प्रामाण्यं भेदोभेदो वा, तृणादिप्रत्यक्षस्यापि

तथा प्रसङ्गात् ” इत्युक्तम् । किमर्थं तर्हि वेदानां वेदान्तानां चा-
प्राप्तविषयत्वं समर्थ्यते ? इति चेत् , अतथाप्राप्तौ साक्षादप्रा-
माण्यप्रसङ्गात् ; तथाप्राप्तावपि अनपेक्षिततया प्रेक्षावद्भिर्निरर्थक-
प्रयासभीरुभिर्याज्यत्वापातेन फलतोप्रामाण्यप्रसङ्गात् , इति
पश्य ॥

उपमानमपि यदि गृह्यमाणपदार्थगतसादृश्यविज्ञानात् स्मर्यमाण-
पदार्थगतसादृश्यविज्ञानम् , तदा स्मृतिः , तत्तद्वस्तुसंस्थानविशे-
षाद्यतिरिक्तस्य सादृश्यस्याभावात् , तस्य च पूर्वदृष्टत्वात् , स्मर्य-
माणत्वाच्च । व्यवहारोप्यस्त्वपूर्वः तत्तद्व्यवहारवत् प्रतिसम्बन्ध-
विशेषपरामर्शोपाधिकः । यद्वा यो यत्सदृशः , स तद्गतसादृश्यप्रति-
योगी ; यथा—मिथः स्वहस्तौ , इति व्याप्तिसिद्धौ गौरेतत्सदृशः ,
एतद्गतसादृश्यप्रतियोगित्वात् , इत्यनुमानात् स्मर्यमाणगतसादृ-
श्यसिद्धिः ; अन्यथा गृह्यमाणगतवैसादृश्यज्ञानात् स्मर्यमाणगत-
वैसादृश्यप्रतीतिरपि मानान्तरं स्यात् । सा चेत् अर्थापत्तिः , सादृ-
श्यधीरपि तथा किं न स्यात् ? इति । अथवा युगपदेव तत्सदृ-
शोयमिति प्रत्ययेनैवोभयवृत्तिसादृश्यस्फुरणान्न तद्धेतुकम् , अन्यथा
पृथगनुभूतयोस्तदानीमप्रतीतसादृश्ययोः परस्ताद्युगपत् स्मर्यमा-

णयोर्युगपदेव प्रतीयमानसादृश्ययोः को निर्वाहः ? , तत्रापि वा प्रमाणान्तरं कल्प्यते ? । यथा गौः तथा गवयः, गोवद् द्विशफो न भवत्यश्वः, दीर्घग्रीवः प्रलम्बोष्ठो विकटाकृतिः पशुः क्रमेलकः, इति तु साधर्म्यवैधर्म्यधर्ममात्रविषयम् । त्रिविधमप्यतिदेशवाक्य-मागम एव । यत्तु—“श्रुतातिदेशवाक्यस्य गवयादावतिदेशवाक्यार्थ-प्रत्यभिज्ञानमुपमानम्, तच्च व्युत्पत्तिफलकम्” इति, तदप्यनुप-पन्नम्, प्रागेव व्युत्पत्तिसिद्धेः । यत्तु—

“सादृश्यस्यानिमित्तत्वान्निमित्तस्याप्रतीतितः ।

समयो दुर्ग्रहः पूर्वं शब्देनानुमयापि वा ॥” इति,

तत्र निमित्तस्याप्रतीतितः, इति त्वसिद्धम्, गवयत्वादेरेव जाति-विशेषस्य गोसादृश्याकारोपलक्षितस्य प्रथमेमेव वाक्यार्थतया प्रतीतिः; गोसादृश्योपलक्षितः कश्चिद् व्यक्तिविशेषो गवय इति हि प्रतीतिः । पश्चात् प्रत्यक्षितगवयस्य तद्वैशद्यमात्रमेव ; उक्तं च श्रीविष्णुचित्तैः—“गोसदृशो गवयः इति गोसादृश्यैकाधिकरणं सामान्यं वाच्यमिति व्युत्पन्नम्, प्रथमं वाक्यार्थतया प्रतीतिः । गोसादृश्योपलक्षितस्यानिर्णये पश्चादप्यनिर्णयः । अन्यथानिर्णये

१. दयं.

तथा पश्चादपि । ततो वाक्यश्रवणवेलायामेव निर्णितम् ” इति ।
 एवं चानभ्युपगमे कथमिन्द्रादिशब्दव्युत्पत्तिः ?; न ह्यत्र निमित्तभू-
 तसंस्थानविशेषादिदृष्टिः । न च नित्यं तत्राव्युत्पत्तिः, तदर्थ-
 विशिष्टवाक्यार्थाबोधापातात् । एवं नित्यातीन्द्रियविषयसंस्कारादि-
 शब्दानामपि नित्यमव्युत्पत्तिरेव स्यात् । तत्र चेत् कथंचिन्निर्वाहः,
 तथात्रापि । तत् सिद्धं नोपमानमतिरिक्तम्, इति । अर्थापत्तिस्त्वनु-
 मानमेव; तथाहि—अनुपपद्यमानदर्शनादुपपादककल्पनं नाम
 व्याप्याद्व्यापकज्ञानम्, अव्याप्यस्य तेन विनानुपपद्यमानत्वा-
 भावात्, अव्यापकस्य च तदुपपादकत्वायोगात्, इति ।
 प्रमाणद्वयविरोधे सति विषयव्यवस्थापनमर्थापत्तिः, इत्यपि न
 वाच्यम्, प्रमाणयोः सतोर्विरोधाभावात्, विरुद्धयोरपि प्रामा-
 ण्यायोगात् । ननु देवदत्तस्य जीवने कुतश्चित् प्रमाणात् प्रमिते, जी-
 वता क्वचित् स्थातव्यम्, इत्यविशेषेण देशसामान्यसम्बन्धाव-
 गतौ गृहमप्यास्कन्दन्यां मल्यां प्रत्यक्षे च गृहे तदभावं प्रतिपाद-
 यति स्पष्टो विरोधः, अतस्तच्छान्यै बहिर्भावकल्पनमर्थापत्तिः,
 इति; मैवम्, क्वचिदिति विदितस्य जीवनस्य नियमाभावात्,
 बहिर्विद्यमानतासंदेहे निश्चयरूपेण गृहाभावप्रत्यक्षेण प्रतिस्पर्धि-
 अत्रय धनिपभार्यायुतिः इति: भावतु सं

तुमसामर्थ्यात् । न च विरुद्धविषययोर्वास्तवं कुत्रापि समबलत्वं
 समस्ति; उभयाप्रामाण्ये तु कथंचित् स्यात् । आभिमानिकव-
 लसाम्प्रेपि तथैव । यदा वैषम्यग्रहः, तदा तत एव बलाबलसिद्धौ
 किमर्थापत्त्या साध्यम्? अतः केवलनिरवकाशविरोधिविशेषसन्नि-
 धौ सति सावकाशं सामान्यं संकोचयितव्यमिति व्यवस्था स्यात् ।
 सापि च तथैव व्याप्तेः, इत्यनुमानफलमेव ; अन्यथा विरोधि-
 विषयत्याग इवाविरोधिविशेषपर्यवसानादावपि मानान्तरकल्लसिः
 किं न स्यात् ? । एवमनभ्युपगमे च धूमानुमानादावप्यर्थापत्तित्व-
 प्रसङ्गः । अग्निं विनानुपपद्यमानत्वस्य लिङ्गप्रत्यक्षरूपप्रमाणद्वय-
 विरोधस्य च वक्तुं शक्यत्वात् । धूमो हि कारणभूतं वह्निमाक्षि-
 पति, प्रतिक्षिपति तु प्रत्यक्षम्, इति विरोधे पर्वतावर्गभागे
 वह्निरिति व्यवस्थाकल्पनस्यार्थापत्तित्वं स्यात् । व्याप्तिनिरूपण-
 मन्तरेण गमकता गमकस्यैव धर्मान्तरयोगितया गम्यते इत्यादि-
 भेदास्वाशामात्रकलिताः, इति । उक्तं च श्रीविष्णुचित्तैः—
 “ अर्थापत्तिरनुमानम् ” इत्यादि । केचिन्तु केवलव्यतिरोक्तेषु
 अर्थापत्तिसंज्ञां निवेशयन्ति । तस्य प्रागेव निरासान्न प्रमाणवर्गा-

नुप्रवेशः । अनुप्रवेशेऽपि वा न पृथक्त्वम् ॥

यत्तु आगमप्रामाण्ये “अनुभवश्चेन्द्रियलिङ्गशब्दसदृशान्यथानुप-
पद्यमानार्थपूर्वकः” इत्यादिषु उपमानार्थापत्तिपरिग्रहः प्रतिभाति,
तदपि पूर्वपक्षप्रदेशगतत्वान्न सिद्धान्तत्वाय कल्पते । अभावस्त्व-
स्मन्मते भावान्तरात्मा । स चाक्षादिभिर्मिथ्यासंभवं सिध्यति ।
अभावात्मना तु ग्रहणेऽपि प्रतियोगिस्मरणादिसहकारिसहितानि
तान्येव प्रमाणानीति न तदतिरिक्तकल्पनावकाशः । अतएव
हि प्रातर्गजाभावादिविज्ञानमपि निर्व्यूढम् ; दृष्ट एव हि देश-
कालादिसंसर्गादिविशेषः पश्चात् प्रतियोगिस्मरणादिमतः
पुरुषस्य तदभावात्मना धियमधिरोहति , स्मर्तव्यस्य स्मरणाभा-
वाद्वा ; तन्न तदभावानुमानम् । एवमतिरिक्ताभावपक्षेऽपि
निर्मूला प्रमाणान्तरकल्पतिः ; सघटं भूतलमिति वा अघटं भूतल-
मित्यपि ह्यपरोक्षा प्रतीतिः ; न चाधिकरणग्रहणोपक्षीणमि-
न्द्रियम् , गुणादिष्वपि प्रसङ्गात् ; अतिरेकवदनतिरेकेऽप्यज्ञात-
करणत्वादीन्यनुमानानि च सुलभानीति । संभवोऽप्यनुमानमेव, सह-
स्रे शतं संभवति इत्यादेः पूर्वानुभूतसहस्रगतव्याप्तिबोध-

नत्वात् , संभवति क्षत्रिये शैर्यमित्यादेः संदेहात्मकत्वेनाप्रमाणत्वात् । अविरोधनिश्चयरूपत्वेपि तदविरोधनिश्चायकप्रमाणान्तरे विश्रमः । ऐतिह्यं तु प्रमाणमूलं चेदागमः ; तदाभासमूलं चेत् तदाभासः । एवं चेष्टालिप्यक्षरादिकमप्यभिप्रायवर्णविशेषाद्यविनाभूतमनुमानमेव । चेष्टायां वरदनारायणभट्टारकैरेवमुक्तम्—

“ शब्दस्य व्यवहारस्यानुकारश्चेष्टयापि हि ।

क्रियते शाब्दविज्ञानयोगिनां स्वार्थबोधिका ॥

अनादिव्यवहारेषु चेष्टा विज्ञातशक्तिकाः ।

बोधिकाः स्युर्यथाध्यक्षमिति चेद् भवतो मतम् ॥

चेष्टा गिरो वा स्वीकार्याः परप्रत्यायनाय हि ।

अनादयो गिरामेवानादिता ज्यायसी तदा ॥

चेष्टा सामयिकी शाब्दव्यवहारानुसारिणी ।

अस्यैवं बोधिकेत्येवं भरताद्यागमे स्थिता ॥

दृश्यतेनादिराम्नायोस्मर्यमाणप्रणेतृकः । ”

इत्यादि । तत्त्वरत्नाकरे त्वेवमुक्तम्—“ व्युत्पन्नबोध्यबोधकनियमं चेत् चेष्टितं शाब्दम् । अनियतमपि सहदृष्ट्या स्मारक-

१. चेष्टास्त्वत्पक्ष इति चेत्तन्मतम्. २. ज्ञायते संदा.

मिति न पृथगेष्टव्यम् इति । लिप्यक्षरेषु तु अयं गकारः अयं घकारः
इति वर्णात्मना ज्ञानमप्रमाणमेव । एतेन चिह्नेनेदमक्षरं जानीही-
त्यभिप्रायेण लिप्यक्षरसंबन्धग्राहकाणां प्रवृत्तिः । ततश्च व्याप्ति-
सिद्धिः । एषा लिपिरेतद्वर्णविशेषाभिप्रायपूर्विका, भ्रमादिरहितवर्णा-
भिप्रायवत्पुरुषलिखितैतल्लिपित्वात्, संप्रतिपन्नव्युत्पात्तिकाललिपि-
वत्, इत्यादिरूपः प्रयोगो द्रष्टव्यः । यत्तु प्रतिभायामुक्तं तत्त्व-
रत्नाकरे —

“ ननु च प्रतिभा काचिद् यथार्था मानमिष्यताम् ।

बाह्यार्थनैरपेक्ष्येण बाह्यज्ञानक्षमास्तु सा ॥

विशिष्टकालपुरुषाद्यपेक्षोत्कर्षसंभवा ।

सत्यं, कालादिभेदस्तु दुर्विवेचोऽस्मदादिभिः ॥

सन्नप्यसौ व्यवहृतौ नोपयोगीत्युपेक्ष्यते ।

प्रतिभायाः फलं दृष्टं यदा प्रामाण्यनिश्चयः ॥

तदन्यतः कृतार्थत्वात् प्रेक्ष्यते न परीक्षकैः ।

पुण्येषु पुरुषेष्वेषा भूयिष्ठं सत्यदर्शिनी ॥

१. घ हि. २. वर्णप्रत्ययवत्पुरुष.

21 A.

तस्मात्पतञ्जलिः प्राह प्रतिभा चेति तां प्रमाम् ॥”

इति, तदपि प्रागुक्तयोगिप्रत्यक्षविशेषविषयमेव । नन्वेवं, तदपि प्रमाणत्रित्वं चतुष्टयं वानुपपन्नम्, प्रत्यक्षपरोक्षरूपेण द्वित्वस्यैव युक्तत्वात्, इति चेन्न, अतिप्रसङ्गात् । तथाहि—

बहुष्वेकैकमुद्धृत्य तदन्येष्वैकराश्यतः ।

द्वैधक्त्वसौ घदादावप्येवमेव प्रसज्यते ॥

अनुमाननुमानत्वशब्दाशब्दविभागतः ।

प्रमाणद्वित्वमेवं ते वद किं वा न रोचते ॥

प्रत्यक्षस्य तदन्याभ्यां वैजात्यग्रहणाद्यदि ।

तयोरपि स्वेतराभ्यां वैजात्यं स्फुटमेव नः ॥

अतोक्षलिङ्गशब्दाख्यासाधारणनिदानतः ।

उपलक्ष्यं प्रमात्रित्वं चतुष्टयं वापि संस्मृतेः ॥

स्पष्टमस्पष्टमिति च जैना यद् द्वैधमूचिरे ।

तत्प्रत्यक्षपरोक्षत्वविभागान्न विशिष्यते ॥

अतो न तावति द्वैधे साधिते विवदामहे ।

परोक्षस्यैकमानत्वं दुर्वचं भेदसाधनात् ॥

१. अतिप्रसङ्गित्वात् .

नन्वध्यक्षेपि भेदोस्ति बाह्यान्तरविभागतः ।
 दिव्यादिव्यतया चक्षुःश्रोत्रादिभिदयापि च ॥
 तद्वत् परोक्षस्यैकस्य प्रमाणस्य विभागतः ।
 अनुमानागमभिदा कथं नाम्युपगम्यते ॥
 दत्तोत्तरमिदं किञ्चिद् दृष्टमेतच्छ्रुतं त्विदम् ।
 एतत्त्वनुमितं चेति लोकोक्तिरिह साक्षिणी ॥
 यतः कुतश्चिद् वैधर्म्यं साधर्म्यमपि केनचित् ।
 सर्वत्र सुलभं काममिहापि परिगृह्यते ॥
 अतः स्मृत्यनुभूत्याख्याविभागादपि नोचितम् ।
 प्रमाणद्वित्वमित्येवं प्रागुक्तैव सुपद्धतिः ॥
 त्रिविधोऽनुभवश्चैव तन्मूला च तथा स्मृतिः ।
 इति षोढा विभागे तु न विमन्यामहे वयम् ॥
 अनुभूतिविभागेन तन्मूलायाः स्मृतेरपि ।
 विभागस्य गतार्थत्वादैकराश्यमुदाहृतम् ॥
 अतो हि तस्यास्तन्मूलेष्वन्तर्भावविवक्षया ।
 प्रमाणवर्गं त्रित्वेन प्राञ्चः केचिद्विविञ्चते ॥
 एवमन्यदपि चिन्त्यम् , इति ॥

ननु अनेन किं प्रमाणचिन्ताक्लेशेन ? अविमृश्यापि प्रमाणवर्गमुपलम्भान्वयव्यतिरेकादिवशात् पश्वादीनामिव मनुष्यादीनामपि लौकिकेष्वर्थेषु प्रवृत्तिनिवृत्तितत्प्रयोजनादिकं निरुपद्रवं सिध्यति । अलौकिकेष्वपि तत्तद्विधायकैस्तदनुग्राहकैश्च कल्पसूत्रादिभिश्चरितार्थधियां किमनेन पिष्टपेषणादिकल्पेन वृथा विमर्शेनेति चेत्, मैवम् ;

अवकाशोपरोधाय तत्त्वोपप्लवमिच्छताम् ।

अविपर्याससिद्धयै च विशोध्यमानपद्धतिः ॥

प्रतिसंधाय च फलं प्रारम्भाहिकदर्शितम् ।

साध्यप्रमेयसंशुद्धयै साङ्गे माने परिश्रमः ॥

प्रत्यक्षितसमस्तार्थैर्योगीन्द्रैरपि लङ्घ्यते ।

प्रमाणप्लवमालम्ब्य तत्त्वविप्लवसागरः ॥

तस्मादुक्तरीत्या शुद्धिः कर्तव्येति ।

शुद्धन्यायनिषेविता श्रुतिशिरःशुद्धान्तसिद्धान्तिनी
 भद्राणां प्रतिपादनाय भजतु प्रत्यक्षतामक्षताम् ।
 पत्यौ नित्यरसे समं करुणया पातिव्रतीं विभ्रतीं
 सर्वग्रन्थिविमोचनीं भगवती सा मे समीची कृतिः ॥

इति

श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु न्यायपरिशुद्धौ स्मृत्यध्याये
 ॥ द्वितीयमाह्निकम् ॥

समाप्तश्च चतुर्थोऽध्यायः ॥



॥ प्रमेयाध्यायः ॥

॥ प्रथममाह्निकम् ॥

एवं सपरिकरं प्रमाणं विशोधितम् । अथ प्रमेयं प्रदर्शयामः ।
तत्र यत् पुनः षट्सप्तादिरूपेण पदार्थान् विभज्य वैशेषि-
कादयश्चिन्तयन्ति, तन्न साक्षादपवर्गाङ्गमिति तैरेवाभ्युपेतम् ।
अपि च—

विद्यमानपरित्यागादसतां च परिग्रहात् ।

व्यामोहना विमर्शास्ते बहिष्कार्या मुमुक्षुभिः ।

सावान्तरविभागेषु तत्तच्चिन्ताश्रमेष्विह ।

अविंस्तराय दिङ्मात्रं दोषाणामभिदग्धहे ॥

यत् तत्राहुः—“अभिधेयः पदार्थः । स च भावाभावभेदेन
द्विधा” इति, तत् तावत् “असद्व्यपदेशान्नेति चेन्न, धर्मान्तरेण
वाक्यशेषाद्युक्तेः, शब्दान्तराच्च” इत्यारम्भणाधिकरणसूत्रेणाभावस्य
पराभ्युपगताभावाभावस्येव भावान्तरत्वसमर्थनात् प्रतिक्षिप्तम् ।
यदपि च—द्रव्यगुणकर्मसामान्यविशेषसमवायरूपेण भावरूपाणां

पदार्थानां षोढा परिसंख्यानम्, तदपि वैशेषिकाधिकरणे “सम-
वायाम्युपगमाच्च साम्यादनवस्थितेः” इति सूत्रकारैरेव समवा-
याख्यपदार्थान्तरदूषणेन परास्तम् । अभावतदधिकरणयोर्विशेषण-
विशेष्यभावसंनिधिविशेषादिशब्दवाच्यसंबन्धान्तरानुमानमपि सम-
वायदूषणच्छायैव दूषितमेव । यश्चान्योन्यमत्यन्ततुल्येषु मुक्ता-
त्मादिषु मिथो व्यावृत्तधीजननाय द्रव्यत्वादिहेतुना विशेषाख्यः
पदार्थः कल्प्यते, सोपि तुल्यन्यायतया सूत्रकारैर्दूषितप्राय एव ।
“महद्दीर्घवद्वा ह्रस्वपरिमण्डलाभ्याम्” इत्यनुपपन्नपरमाणुद्वयणुका-
दिप्रक्रियानिर्देशनेनान्येषामपि तदभ्युपगगतानामनुपपन्नत्वस्य सूचि-
तत्वाच्च । अपि चानित्येषु द्रव्येषु तावज्जातिगुणादिभिरेव व्यावृ-
त्तधीः सिध्यतीति नित्येषु हि विशेषोन्यः कल्प्यते; यथाहुः—
“नित्यद्रव्यवृत्तयोन्या विशेषाः” इति, तथापि वेदान्तिभिर्दि-
क्कंसंज्ञकविभुपदार्थान्तरानभ्युपगमादाकाशस्य च कार्यत्वादिश्रुतेः
प्रकृतिविकारभूतपृथिव्याद्यंशविशेषातिरिक्तपरमाणुजालप्रतिक्षेपात्
तथाविधपरमाणूनां चावस्थाप्रवाहस्यानाद्यन्तत्वान्न तत्र विशेष-

कृतिः । ततः कालात्मानौ परिशिष्येते । तत्रापि चेतनानां न
 कालतत्त्वमात्मतया भाति । क्षणलघाद्यवस्थायोगित्वपराक्त्वाचेतनत्वा-
 दिभिरेव, तस्मात् स्वेषां स्वैभ्यश्च तस्य व्यावृत्तधीसंभवात् ।
 अन्यथान्येनापि कल्पितेन तदसंभवप्रसङ्गात् । अतः आत्मपरि-
 शेषे तत्रापि जीवेश्वरयोरणुत्वविभुत्वनियाम्यत्वनियन्तृत्वाधेयत्वा-
 धारत्वशेषत्वशेषित्वशरीरत्वशरीरित्वादिभिरनेकविधैर्धर्मभेदैर्व्यावृत्त-
 धीसिद्धौ किमन्येन विशेषेण ? । तदत्यन्तसाम्यवत्सु मुक्तेषु नित्ये-
 ष्वपि हि तत्साम्यस्यैव संरक्षणाय धर्मिग्राहकसिद्ध्या यावदात्मभा-
 विनस्ते ते विशेषा न परित्यक्ताः । न चेश्वरद्वैतम्; येनेश्वराणां
 मिथो व्यावृत्तप्रतीत्यै विशेषं कल्पयिष्यामः, एकस्यैव सर्वदेशकाले-
 ष्वेकातपन्नतया सर्वश्रुतिसिद्धत्वात्, अस्यैव च सामान्यशब्दै-
 र्विशेषशब्दैश्च रूढितो योगतस्तत्तद्वस्तुविशिष्टत्वादिना च तत्तत्प्रक-
 रणानुगुणं शारीरके प्रतिपाद्यत्वस्थापनात् । जीवेष्वपि बद्धानां
 मिथो भेदस्तत्तत्सुखदुःखधीच्छावैचित्र्येण व्यक्तः । बद्धमुक्तयोश्च
 किञ्चिज्ज्ञत्वसर्वज्ञत्वादिभिः, मुक्तानां नित्यानां च विशुद्धेरादिम-
 त्त्वानादिमत्त्वाभ्यामेव विभक्तधीसंभवः । मुक्तदशायां नित्येभ्यः
 किं वैषम्यामिति चेत्, किं तेन ? । प्राक्तनेन तत्तदात्मवर्तितया

प्रत्यक्षितेन गुणादिभेदेन तदन्यव्यावृत्तधीसिद्धेः । सिद्धैरपि तद्व्य-
वहारे प्राक्तनोपाधिभेदैरेव तत्तत्प्रमाणप्रमितैः प्रतिसंहितैः सर्वनि-
र्वाहात् । एतेन मुक्तानां मिथो विभक्तबुद्धिरपि निर्व्यूढा; न हि तेषा-
मेकरूपः प्राक्तनः संसारः ; विषमविपाकसमयानाद्यसंख्यातकर्म-
प्रवाहवैचित्र्यप्रतिनियतदेशकालस्वरूपसुखदुःखतत्कारणादिसंत-
तेरेव मिथो व्यावर्तकत्वात् । तदतद्विभागो हि तत्कालवर्तिनैवं
धर्मेणेति, न नियमः, अतत्कालवर्तिनापि तन्निष्ठतयोपलभ्यमा-
नेन तत्सिद्धेः ; न ह्यतीतः संसारो मुक्तात्मस्वरूपमुपलभ्यमा-
नैर्नोपलभ्यते, उपलभ्यमानो वान्यनिष्ठः प्रतिभाति । अथ
नित्येषु मिथः का वार्ता ? सापि कुशलैव । तेषामपि हि सत्य-
संकल्पानां विचित्राः संकल्पेच्छादय ईश्वरस्येवानियतदेशकाल-
विषयापर्यनुयोज्यसामग्रीका अनाद्यनन्तसंतानवन्तः सन्तीति
किमन्येन विशेषेण ? अपि च यद्दर्शने यत्र यदारोपो न भवति
स हि तस्य ततो भेदः । स एव च विशेषः । स चेत् स्वरूप-
भूतोहंत्वमादिरूपेण भातः परारोपं प्रतिरुन्ध्यात्, कस्ततोऽन्य-
स्ततो विशेषस्तस्य ? । एवमनभ्युपगमे विशेषकृतावपि का
गतिर्वैशेषिकस्य ? स्वपरनिर्वाहकास्ते विशेषाः, इति चेत्, किं

त एव ? । अपि च पृथक्त्वे विद्यमाने किं तैर्विशेषैः ? । पृथक्त्वस्यैकजातिसंगृहीतत्वान्न ततोपि व्यावृत्तधीरीति चेत्, तर्हि ततो न कचिदपि स्यात् । विशेषेष्वपि वा विशेषत्वाक्रान्तेषु कस्ते निस्तारः ? । विशेषत्वं नाम जातिर्नास्तीति चेत्, किं तत् ? । उपाधिरिति चेत्, किं ततो न संग्रहः ? , तथा सति कचिदपि तन्निबन्धनानुवृत्तधीभङ्गप्रसङ्गात् । एवमन्योन्याभावेनापि गतार्थता दुस्तरेति परास्तः पराभिमतविशेषः । सामान्यमपि परोक्तं सूत्रकारैरेव निरस्तप्रायम् ; तथाहि—“तदनन्यत्वमारम्भणशब्दादिभ्यः—” इत्यादिभिः सूत्रैः कार्यदशायामुपादानस्यावस्थान्तरापत्तिमात्रमेव, न पुनः पराभिमतमवयव्याख्यं द्रव्यमस्तीति समर्थनाद् घटाद्यवयव्यभावे तदाश्रितघटत्वादिसामान्यमवयविसमवेततयाम्युपगतगुणादयस्तदुभयारम्भ - प्रक्रियाजालं च निर्मूलितम् । यच्चोपादानस्य घटत्वादिरूपमवस्थान्तरं संयोगविशेषादिरूपं, तत् परैरपि कार्यतयाम्युपेतमुपलम्भादिभिश्च तथैव सिध्यतीति न तत्रापि नित्यत्वकल्पनावकाशः । ततः सर्वेषां द्रव्याणां स्वरूपतोनाद्यनन्तत्वात् कार्यद्रव्यत्वात्मत्वादिमात्रमेव शिष्यते । गुणेषु नित्येष्ववस्थारूपेषु

चानुवृत्तप्रत्ययनिमित्तं किमिति चिन्त्यम् ; तत्रैवं भाषितं शरीर-
 काद्ये—“संस्थानातिरेकिणेनेकेष्वेकाकारबुद्धिबोध्यस्यादर्शनात्,
 तावतैव गोत्वादिजातिव्यवहारोपपत्तेः, अतिरेकवादेपि संस्थानस्य
 संप्रतिपन्नत्वाच्च संस्थानमेव जातिः । संस्थानं नाम स्वासाधारणं
 रूपमिति यथावस्तु संस्थानमनुसंधेयम्” इति । एतदुक्तं भवति—
 किं संस्थानातिरिक्तं सामान्यं विविक्तस्फुटप्रत्यक्षाध्यवसायभेदा-
 दङ्गीक्रियते, उत्तरोपपत्तिबलादिति ; नाद्यः, असिद्धेः । नान्यः,
 अन्यथासिद्धेः ; अतिरिक्तसामान्यमभ्युपगच्छतोपि हि तदुपल-
 क्षणं संस्थानमिष्टं दृष्टं च । प्रतिव्यक्तिनियतं संस्थानं कथमनु-
 वृत्तप्रत्ययकारणमिति चेत्, कथं वा तज्जातीयस्य लक्षणं भवति ? ।
 अनुवृत्तजात्यन्तरसंगृहीतोपाधिरूपतयेति चेत्, तावतैव गवादि-
 व्यवहारसिद्धौ किमन्येन ? । तथाप्यन्ततोनुवृत्तं सामान्यं कचि-
 दभ्युपगन्तव्यम्, यत्नानन्यथासिद्धिः ; अन्यथोपाधिसंग्रह-
 स्याप्यसंभवादिति चेत्, तवापि वा तत्र सामान्यमुपलक्षणेन
 संगृह्यते, न वा ? पूर्वज्ञान्यथासिद्धिरनवस्थितिश्च । उत्तरत्र
 नियामकादर्शनाज्जातेराश्रयव्यवस्था न स्यात् । व्यावृत्तानामपि
 स्वभावत एव कासांचित् व्यक्तीनां तद्व्यञ्जकत्वनियतिरिति चेत्,

स एव स्वभावः किं न व्यवहारं नियच्छेत् । निर्विषयः कथं व्यवहारः स्यादिति चेत्, तासामेव व्यक्तीनां विषयत्वात् । व्यावृत्तानामनुवृत्तव्यवहारविषयत्वे सर्वत्र विषयव्यवस्था भज्येतेति चेत्, व्यावृत्तानामनुवृत्तव्यञ्जकत्वे सर्वत्र तद्व्यक्तिः किं न स्यात् ? । संबन्धासंबन्धाभ्यां नियमादिति चेन्न, संबन्धस्यापि समवायनाम्नः सार्वत्रिकत्वाभ्युपगमात् तत्राप्यभिव्यक्तिप्रतिनियमस्य मृम्यत्वात्, नानासमवायवादेपि व्यक्तिस्वभावानियमस्य दुस्त्यजत्वात्, तथापि दृष्टैकगोव्यक्त्येक्यन्तरे सोयमिति प्रत्यभिज्ञानं कथं स्यात् ? अयं गौरित्येकव्यक्तौ व्युत्पादितश्च कथं व्यक्त्यन्तरेपि तच्छब्दवाच्यतां प्रतीयात् ? इति चेत्, तवापि वा कथम् ? । एकधर्मसमवायादिति चेत् ? तेनैव धर्मेण स्वतो मिलितस्य समवायस्यैव नित्यं सर्वत्र वृत्त्यभ्युपगमेन सर्वत्र सर्वव्यवहारसंकरप्रसङ्गात् । कासांचिदेव व्यक्तीनां तद्व्यञ्जकत्वस्वाभाव्याद् व्यवस्थोक्तेति चेत्, तर्हि तासामेव व्यक्तीनां प्रतिसंधानव्यवहारयोर्विषयत्वमस्तु । तथा सति भ्रान्तत्वं तयोः स्यादिति चेन्न, तद्व्यक्तित्वेन प्रतिसंधानादेरभावात् ; अपि तर्हि तथात्वेन व्यक्तिस्वरूपातिरिक्तं तथात्वं

नामान्तरेण जातिरेव स्यादिति चेत्, तज्जातिव्यञ्जकं तत्तदेक-
 व्यक्तिस्वरूपातिरिक्तं किं न जात्यन्तरं स्यात् ? । उपाधिविशेष
 एवायं प्रतिनियताश्रय इति चेत्, एवं तर्हि प्रतिनियतप्रति-
 योगिकं स्वभावनियतं परस्परस्मारकत्वमुपजीव्य तज्जातीयतया
 प्रतिसंधानव्यवहारोपपत्तौ किमन्यकल्पनेन ? । तत्स्मारकतदित-
 रविभागः कुतस्त्य इति चेत्, तद्व्यञ्जकतदितरविभागस्ते कुत-
 स्त्यः ? । दर्शनादर्शनायत्त इति चेत्, तुल्यम् । संबन्धसादृश्य-
 योरभावे कथं स्मारकत्वामिति चेत्, तयोर्वा कथम् ? । सदृश-
 सहानुभूतदर्शनस्य संस्कारोद्बोधकत्वादिति चेत्, तदपि कुतः ? ।
 कार्यदर्शनात् कल्प्यते इति चेत्, तुल्यम् ; अन्यथा संबन्धं
 सादृश्यं वैकमुपादाय तदन्यस्य कथं स्मारकत्वमिति चोद्यस्य
 दुर्वारत्वात् । न चात्र सादृश्यं नाङ्गीकुर्मः, सौसादृश्यरूपत्वा-
 म्युपगमात् सामान्यस्य । नामान्तरेण पराभिमेतजातिस्वीकारः
 इति चेत्, व्यावृत्तातां संनिवेशादीनामेव प्रतिनियतप्रतियोगि-
 स्मारकस्वभावतया सादृश्यरूपत्वात् । गवयादेरपि तर्हि गोजाती-
 यत्वादिप्रसङ्गः इति चेन्न, सादृश्यसौसादृश्यविभागस्य सांप्रत्ययि-

१. संबन्धसादृश्ययोरेकमुपादाय.

कस्य सर्वसंमतत्वात् इति । एवं सामान्यादिषु सूत्रकारादिभिर्निरस्तेषु परिशिष्टा द्रव्यगुणकर्मरूपास्त्रयः पदार्थाः इति केचिदाचार्याः ॥

अन्ये तु मन्यन्ते—यथा तत्प्रतीतेरन्यथासिद्धतया ते पदार्थाभाष्यकारादिभिर्निरस्यन्ते, तथा कर्मापि, इति, ये तावदिह सर्वत्र सूर्यपरिस्पन्दादिवदप्रत्यक्षं कर्म फलानुमेयमिच्छन्ति । तत्र यथा सामग्र्या कर्मणः सिद्धिरभिमता तथैव दृष्टं कर्मफलं साध्यताम्, किमन्तरा कल्पितेन कर्मणा ? । तथापि चेत् क्लृप्तिः, अन्यत्रापि कालविप्रकर्षादर्शनेपि सामग्रीकार्ययोर्मध्ये अन्यस्य क्लृप्तिप्रसङ्गः ; तथैव च तत्रापीत्यनवस्था स्यात् । ये च “प्रत्यक्षं कर्म” इत्याहुः, तैरपि नूनं कर्मफलत्वेनाभ्युपगतसंयोगविभागातिरिक्तं निपुणनिरीक्षणेपि नोपलभ्यत इति मन्यामहे । चलतिप्रत्ययोपि हि तावतैव चरितार्थः । न च वाच्यं यावत्संयोगं चलतिप्रत्ययप्रसङ्ग इति, पूर्वदेशविभागपूर्वकदेशान्तरसंयोगप्रथमक्षणविषयत्वात् तत्प्रत्ययस्य । तत एव ह्युत्तरकाले संयोगे वर्तमानेष्वचलदिति भूतानुसंधानमुपपन्नम् । ननु प्रवाहमध्यस्थिते स्थाणौ पूर्वसलिलस्कन्धवियोगः उत्तरसलिलस्कन्धयोगश्च

दृश्यते , न च तत्र चलत्वमिच्छामः ; व्योमादय एव स्थिर-
 देशत्वेन विवक्षिताः इति चेन्न, प्रवाहस्य ततो विशेषादर्शनात् ;
 लौल्यम् विशेषः इति चेत् , तर्हि संयोगविभागातिरिक्तं लौल्यरूपं
 कर्म प्रत्यक्षमिति कथं तदपहवः ? इति । तत्राहुः—या नाम
 कर्मसामग्री त्वयेष्यते सा तत्तत्कर्मफलतयाभिमतं संयोगविशेष-
 मुत्पादयन्ती नियतस्वभावमेव तमुत्पादयति । अत एक एव
 संयोगोनेकनिष्ठोपि सन् क्वचिच्चलतिप्रत्ययं क्वचित् संयोगमात्रप्रत्ययं
 च जनयति, यथैक एव समवायो गुणगुणिभ्यामविशेषेण स्वतो मि-
 लितोपि सन् क्वचिदाश्रयप्रत्ययं क्वचिदाश्रितप्रत्ययं च जनयति, न
 ह्याश्रयभाव आश्रितभावो वा समवायस्वरूपातिरिक्तः, तद्वदिहापी-
 ति । वयं तु ब्रूमः—अप्रत्यक्षकर्मवादस्तावत् प्रागुक्तदूषणादयुक्तः ।
 प्रत्यक्षं तु कर्म स्वरूपतो दुरपहवम् । तत्र भाष्यादिष्वतिरेक-
 विधिनिषेधादर्शनादर्थान्तरविरोधाभावाच्चोदासितव्यम् , इति ।
 इदं तु मन्यामहे—अतिरेकेपि गुणवर्गान्न राश्यन्तरं कर्म ,
 विभाजकाभावात् , स्वेच्छाकल्पितविभाजकस्य सर्वत्र सुलभत्वेन
 यथाभिमतमेकं गुणमुभयं वाङ्गीकृत्य राश्यन्तरकल्पनप्रसङ्गात् ,

गुणावान्तरवैचित्र्यस्य गुणत्वविरोधाभावात् । अतो द्रव्यमद्रव्य-
मित्येव विभागः इति ॥

तत्र चात्मगुणतयाभिमतेषु सुखदुःखेच्छाद्वेषप्रयत्नाः पञ्च
तत्तदुत्पादकतयाभिमतबुद्धिविशेषानतिरिक्ता वेदार्थसंग्रहे समर्थि-
ताः । धर्माधर्मौ विहितनिषिद्धक्रियासाध्यतयाभिमतावाज्ञावतो
राज्ञ इव सर्वप्रशासितुरीश्वरस्यानुग्रहनिग्रहाख्यबुद्धिविशेषरूपौ
भाष्यादिषु बहुषु प्रदेशेषु प्रपञ्चितौ । यः पुनः संस्कारः स
तावद्बुद्धिविशेषात्मनोक्तः, न च तत्प्रयुक्तः ; ततश्चिरनष्टविप्रकृष्टा-
कारे व्याप्यदर्शनात् , वासनानुवृत्तेश्च वाचनिकत्वात् ॥

यद्यपि “ इन्द्रियस्येन्द्रियस्यार्थे ” इत्यादिगीताश्लोकेषु भाष्य-
कारैर्वासनाया इच्छाद्वारेणैव प्रवृत्तिहेतुत्ववचनाज्ज्ञानवासनाविशे-
षातिरिक्ता कर्मवासना नास्ति, तथापि ज्ञानवासना दुरपह्वा ,
ततश्च तदाश्रयमात्रं विचार्यम् , तत्र धर्मभूतज्ञानस्य द्रव्यत्वं
न्यायतत्त्वात्मासिद्धिभाष्यादिसिद्धमनुसरतां तन्निष्ठस्मृत्याख्यविकारो-
त्पादकः संस्कारोऽपि तन्निष्ठः प्राप्तः ; अन्तरङ्गत्वादवाधाच्च ॥

ये तु परपरिभाषामनुसरन्तस्तदनुगुणं तस्य गुणत्वं गृह्णन्ति,
तेषामात्मन्येव संस्कारः, इति विशेषः । न च बुद्धेर्नित्यत्वं संकोच-

विकासादिदशाभेदं चाभ्युपगच्छद्भिरद्रव्यत्वं तस्याः सुवचम् ; अवस्थान्तरयोगित्वमेव ह्युपादनत्वम् ; तदेव हि द्रव्यलक्षणम् । तथापि न गुणत्वहानिः ; अपृथक्सिद्धविशेषणत्वातिरिक्तगुणत्वाददर्शनात्, कर्मव्यतिरिक्तजातिमात्राश्रयत्वादिरूपगुणलक्षणसंकेतस्यास्माभिरनादरणात् । न च द्रव्यस्याश्रितस्वभावत्वलक्षणमपृथक्सिद्धविशेषणत्वं विरुद्धम्, अवयविनि युष्माभिरपि स्वीकरणात् । यथा च द्रव्यत्वविशेषणत्वादिभिर्न विरोध इष्यते, एवमत्रापि, उपलब्धभ्युक्त्यादेः समानचर्चत्वात् । अतो ज्ञानं द्रव्यम्, तदवस्थाविशेषास्त्वद्रव्याणीति संस्काराख्यविकारस्थितिरपि तत्रैव युक्ता । वेगाख्यस्तु संस्कारस्तदुत्पादकत्वाभिमतकर्मविशेषातिरिक्तो न दृश्यते, न च युज्यते । स्थितस्थापके तु कर्मनिवृत्तावपि तदविनाभूतसंयोगविशेषत्वं वक्तुं युक्तम् ॥

ये च भगवतो नन्ता मङ्गलगुणाः प्रकीर्त्यन्ते, ते सर्वेपि षाड्गुण्यविततिरूपाः इति संमतम् । यथाहुः—

“ तवानन्तगुणस्यापि षडेव प्रथमे गुणाः ।

यैस्त्वयेव जगत् कुक्षावन्येप्यन्तर्निवेशिताः ॥ ” इति ।

षट्सु च गुणेषु बलं धारणसामर्थ्यम् ; ऐश्वर्यं नियमनशक्तिः ;

विकारहेतुष्वप्यविकृतत्वं वीर्यम् ; तेजः पराभिभवनसामर्थ्यम् ,
 अन्यानपेक्षता वेति । लक्षितानां चतुर्णामतिमथने ज्ञानशक्तिवि-
 ततिरूपत्वं व्यक्तम् । न च ज्ञानशक्त्योरप्येवं मिथोन्तर्भावः
 शक्यः, अज्ञेष्वापि द्रव्येषु शक्तिदर्शनात् , अशक्तेष्वपि ज्ञानदर्श-
 नात् । अतएव ज्ञानविशेषः शक्तिरित्यपि निरस्तम् । शक्तिवि-
 शेषस्तु ज्ञानं स्यादिति चेत् , कोसौ शक्तिशब्दार्थः ? । विलक्षणो
 गुणविशेषः प्रभाकरादिनयेन पदार्थान्तरं वा इति चेत् , न तर्हि
 ज्ञानस्य तद्विशेषता सिध्येत् । अथ कार्योपयुक्तविशेषणमात्रं
 शक्तिरिति सर्वप्रयोगानुगतं पश्यसि, तदा न केवलं ज्ञानस्य,
 अपि तु सर्वस्यैव शक्तित्वं प्राप्तम् , सर्वस्यापि प्रधानकारणतया-
 भिमते कस्मिंश्चिद्विशेषणत्वेनावस्थानात् । नन्वेवमुदयनादीनामिव
 स्वरूपसहकारिव्यतिरिक्तशक्त्यभावः प्रसक्तः इति चेत् , अनन्य-
 थासिद्धयुक्तिवशादागमबलाद्वा तत्सिद्धेः । तच्छब्दस्तु विवक्षावि-
 शेषात् स्यादिति ब्रूमः । शक्तिसमर्थनसंरम्भश्चाचार्याणां न्यायकुलि-
 शे निपुणमनुसंधेयः । शक्तिमात्रकारणादिवादाश्च बाह्यानामुपल-
 म्भयुक्त्याप्तागमादिविरहादनादरणीयाः । सा चेदुपादानं, सूक्ष्मं
 द्रव्यमेवासौ स्यादिति न विवादः ॥

अथाचिद्रव्यविशेषगुणान् पश्यामः—तत्र शब्दादयः पञ्च
तत्तद्भूतवर्तिनः प्रत्यक्षादिवलादभ्युपगताः । सत्त्वरजस्तमांसि च
शास्त्रानुसारेण । संयोगश्च प्रत्यक्षादिसिद्धः । नैरन्तर्यमात्रमेवाय-
मिति चेत्, तत् किं द्रव्यस्वरूपम्, उतागन्तुरवस्थाविशेषः ? ।
नायः, नित्यत्वप्रसङ्गात् । न द्वितीयः, नामान्तरेण तदभिधा-
नात्, इति । विभागपृथक्त्वे तु अभावोक्तन्यायेन दूषणीये ।
परत्वापरत्वे अपि सुखादिच्छायया ; न हि तत्तदुपाध्यवच्छिन्न-
देशकालविशेषसंबन्धातिरिक्ते परत्वापरत्वे पश्यामः । तत्कल्पने
च प्राक्त्वप्रत्यक्त्वादयोपि हि बहवो गुणास्तुल्यन्यायाः कल्याः
स्युः । एवं सदसद्गुणप्रदर्शनप्रक्रियया संख्यापरिमाणगुरुत्वद्रवत्व-
स्नेहानां तत्त्वमवसातव्यम्, इत्यद्रव्येष्वेषा दिक् ॥

अथ द्रव्याणि विमृश्यन्ते—तत्र तावत् कौमारिलाभिमत-
विमुशब्दाख्यद्रव्यवादः शब्दस्याचिदवस्थाविशेषत्वेन श्रुत्यादि-
सिद्धत्वान्निराकार्यः । आत्मसिद्धौ तु शब्दस्य धर्म्यतिवर्तित्व-
गतिमत्त्ववादस्तदाश्रयभूतावग्नवद्वारेणेति नेतव्यः । यत्तु—

“ तमः खलु चलं नीलं परापरविभागवत् ।
प्रसिद्धद्रव्यवैधर्म्यान्नवभ्यो भेत्तुमर्हति ॥ ”

इत्याहुः, तदेतद् द्रव्यं तावदभ्युपगच्छामः; तथा ह्युक्तं वरद-
गुरुभिस्तत्त्वसारे—

“ तमो नाम द्रव्यं बहुलविरलं मेचकचलं

प्रतीमः केनापि कचिदपि न बाधश्च ददृशे ।

अतः कल्प्यो हेतुः प्रमितिरपि शाब्दी विजयते

निरालोकं चक्षुः प्रथयति हि तद् दर्शनवशात्॥” इति।

एतेन वियाति विततानां सूक्ष्माणां पृथिव्यवयवानां कृष्णो
गुणस्तम इति पक्षोपि प्रतिक्षिप्तः ; साश्रयस्यैव तस्य ग्रहणाद्विरो-
धाभावात्, गुणमात्रतया च कस्याप्यनुपलम्भात्। स्पर्शरूपरसानां
च शब्दगन्धवद् भ्रान्तौ प्रमितौ वा निराधारग्रहणादर्शनाच्च—इति ।
एवं द्रव्यत्वे सिद्धे कृष्णवर्णस्य द्रव्यस्य पृथिवीत्वमेवाभ्युपगन्तु-
मुचितम्, “ यत् कृष्णं तदन्नस्य ” इति श्रुतेः । यद्यपि
पृथिव्यां पाकविशेषवशात् शुक्लादिरूपं, नान्यत्र पाकादपि भवति;
आकाशादिषु नैल्योपलम्भोपि हि पञ्चीकरणमूलपृथिवीसंसर्गात् ।
“ आकाशे चाविशेषात् ” इति सूत्रे भाषितम्—“ अण्डान्त-
र्वर्तिनश्चाकाशस्य त्रिवृत्करणोपदेशप्रदर्शितपञ्चीकरणेन रूपवत्त्वा-
च्चाक्षुषत्वप्यविरोधः ” इति । नन्वेवमाकाशमेव द्रव्यान्तरसंसर्गा-

नीलं तम इत्युपलभ्यते इति स्यादिति चेत्, न स्यात्, आका-
 शे तम इति पृथगुपलम्भस्वारस्यात्, द्रव्यान्तरत्वे तु कल्पना-
 गौरवात्, अन्ततोत्तापि पञ्चीकरणेन द्रव्यान्तरसंसर्गस्याभ्युपगत-
 त्वाच्च इति । स्पर्शानुपलम्भस्तु इन्द्रनीलालोकदुर्दिनातपादेरिवानु-
 द्भवादेरपि स्यात् । न च पार्थिवरूपस्य सर्वस्यालोकसापेक्षचक्षुर्ग्रा-
 ह्यत्वनियमः कल्प्यः, करणवैचित्र्यादिव विषयवैचित्र्यादपि व्यव-
 स्थोपपत्तेः । दिवाभीतानां विशिष्टाञ्जनरञ्जिताक्षाणां चालोकनि-
 रपेक्षमेव चक्षुषैव पदार्था गृह्यन्ते । आलोकाभावमात्रे च तमसि
 तमोज्योतिषोर्निवृत्तिवचनं च व्याहन्येत, प्रतिनियतनैत्यारोपक-
 ल्पनाप्रयासश्च । अतः पृथिवीविशेषत्वं तमसो युक्तम् । पृथिव्या-
 दीनि पञ्च भूतानि मनश्च त्रिगुणद्रव्यपरिणातिविशेषतया श्रुत्यादि-
 सिद्धत्वान्न पृथग्द्रव्याणि । तत्र चावयवव्याख्यं भौतिकद्रव्यम् “तद-
 नन्यत्वमारम्भणशब्दादिभ्यः” इत्यादिभिः षड्भिः सूत्रैर्वृद्धिशब्दा-
 न्तरादेरन्यथासिद्ध्याद्युपपादनेन निरस्तम् । “महद्दीर्घवद्वा ह्रस्व-
 परिमण्डलाम्याम्” इत्यादिभिश्च पराभिमतः परमाणुः । अतः परि-
 णामविशेषादुपलम्भयोग्यत्वायोग्यत्वादिदशाविशेषयोगि प्रकृत्यादि-
 संज्ञं द्रव्यं विचित्रव्यवस्थितक्रमसमष्टिव्यष्टिरूपमवतिष्ठते । दिक्त-

त्वमपि तत्तदुपाध्यवच्छिन्नास्तत्तद्देशविशेषा एव , अतिरिक्तकल्प-
कानां परापरप्रत्ययविशेषादीनामन्यथासिद्धेः । दिगुत्पत्तिश्रुतिश्च
तदुपाधिकतन्निर्वाहकसृष्ट्योपपन्ना; अन्यथा द्युपृथिव्यन्तरिक्षादिवत्
त्रिगुणपरिणतिविशेषतैव स्यात् , न पृथग्द्रव्यता । न चैवं
कालेऽपि प्रसङ्गः, नित्यस्य कालस्य भगवत्पराशरादिभिः पृथक्प्रसं-
ख्यानात् । तस्य प्रकृतिपरिणतिविशेषत्वादिपक्षास्तत्पूर्वापरका-
लावश्यंभावात् श्रुत्यादिवलाच्च प्रत्यस्ताः । अतस्त्रिगुणकालावात्म-
चेति त्रीणि सिद्धानि । ईश्वरस्य तु पृथक्संख्याने चत्वारि ।
तस्य हि चेतनत्वादिभिः संग्रहसंभवेऽप्यवान्तरवैलक्षण्यज्ञापनाय
पृथक्संख्यानं प्राचामनादिवाचां च, अन्यथा प्रक्रियान्तरेणाचेत-
नेऽपि संग्रहप्रसंगात् । विविक्तं च भगवता पराशरेण—

“ परमात्मात्मनोर्योगः परमार्थ इतीष्यते ।

मिथ्यैतदन्यद्रव्यं हि नैति तद्द्रव्यतां यतः ॥ ” इति ।

एवं धर्मभूतज्ञानाख्यमपि द्रव्यमजडत्वाविशेषेऽपि स्पुटतरवैध-
र्म्यान्तरवलात् पृथग्गणयन्ति । तस्याद्रव्यत्ववादः केषांचिन्नाथ-
मुनियामुनमुनिभाष्यकारादिप्रबन्धविरोधात् प्रायः परचित्तरञ्ज-

१. संभवेऽप्यनन्तप्रकारात्यन्तवैलक्षण्य.

नार्थः । शुद्धसत्त्वाख्यस्य च द्रव्यान्तरस्य परविग्रहादियाथाध्योप-
 देशप्रवृत्तानिरुक्ताद्यासागमसिद्धत्वात् सूक्ष्मत्रिगुणावस्थाविशेषादि-
 पक्षा बहिष्कार्याः । अतः षडेतानि द्रव्याणि । भोक्तृभोग्यनि-
 यन्तृणां सदात्मनैकद्रव्यत्वादिपक्षा अपि निर्विशेषसन्मात्रपक्षवद्
 व्याघातश्रुतिविरोधादिभिर्वहुशो भाष्यादिषु निरस्ताः । तत्र
 त्रिगुणशुद्धसत्त्वे स्वानिरुक्त्यैव लक्ष्ये । क्षणलघाद्यात्मा कालः ।
 अणुर्जाता जीवः । विभुस्त्वीश्वरः । जानातिव्यवहारासाधारण-
 कारणं व्यवहार्यविशेषो मतिः । एवं त्रिगुणकालजीवेश्वरशुद्धस-
 त्वमतिरूपेण षोढा द्रव्यविभागः । एवं प्रमाणसार्थघण्टापथेन
 द्रव्याद्रव्यरूपप्रमेयग्राममधिजिगमिषतां न कुदष्टिन्नाह्यकल्पितकूट-
 युक्तिगर्तनिपातः, इति ॥

इति

श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु न्यायपरिशुद्धौ
 प्रमेयाध्याये प्रथममाह्निकम् ॥



॥ द्वितीयमाह्निकम् ॥

अत्र यद्यपि प्रमाविषयः प्रमेयमिति व्युत्पत्त्या आरोपिताकार-
व्यवच्छेदार्थया अनारोपितरूपं सर्वं प्रमेयम् , तथापि निःश्रेयसा-
न्तरङ्गतया तदर्थिभिः प्रकर्षेण मेयं प्रमेयमिह विवक्षिम् । यद्वि-
षयेण भ्रमेण संसरामः, यद्विषयेण च तत्त्वज्ञानेनापवर्ज्यमहि,
तदिह नः प्रकर्षेण मेयं प्रमेयम् । तच्च द्वादशविधमुक्तमाक्षपादे—
“ आत्मशरीरेन्द्रियार्थबुद्धिमनःप्रवृत्तिदोषप्रत्यभावफलदुःखापवर्गाः
प्रमेयम् ” इति । तत्र चेतन आत्मा । स द्विधा—ईश्वरोनीश्वर
इति । जगत्कर्ता ईश्वरः । जगद्व्यापाररहितश्चेतनोनीश्वरः । यच्चै-
तन्यसमानाधिकरणं यदपृथक्सिद्धं यद्ब्रह्म, तत् तस्य शरीरम् ।
तद् द्विविधम्—कर्मजम्, अकर्मजं चेति । आद्यमस्मदादीनाम् ।
द्वितीयमीश्वरादीनाम् । सात्त्विकाहंकारोपादानकं द्रव्यमिन्द्रियम् ।
तदेकादशविधम्—पञ्च ज्ञानेन्द्रियाणि, पञ्चकर्मेन्द्रियाणि मनश्चेति ।
इन्द्रियगोचरा इहार्थाः । ते च शब्दादयो गुणाः तद्विशिष्टानि च ।
अर्थप्रकाशो बुद्धिः । स्मृत्यादिकरणमिन्द्रियं मनः । मनो-

वाक्कायानां पुण्यापुण्यरूपो व्यापार इह प्रवृत्तिः । तथाविधप्रवृत्तिहेतवो दोषाः । ते च संग्रहाद्रागद्वेषमोहाः । पूर्वदेहं विहायोत्तरदेहप्राप्तिः प्रेत्यभावः । प्रवृत्तिसाध्यं फलम् ; तदेव पुरुषेण प्रवृत्तिफलतयोद्दिष्टं प्रयोजनम् । प्रतिकूलवेदनीयं दुःखम् । तत्र सुखतत्साधनादिकमपि विषसंपृक्तमधुवत् प्रभूतानर्थानुषङ्गित्वाद् दुःखमेव मुमुक्षुणा भाव्यमिति तस्यापि प्रतिकूलवेदनीयत्वंम् । दुःखान्तरकारणासमानाधिकरणा दुःखनिवृत्तिरपवर्गः । स च स्वाभाविकात्मस्वरूपाविर्भावपूर्वकसमस्ताविभूतिगुणविशिष्टनिरतिशयानन्दब्रह्मानुभवगर्भः इति परमपुरुषार्थः । तत्पूर्वको वा तादृशब्रह्मानुभवोपवर्गः इति । एतदेव च प्रमेयं संग्रहाच्चतुर्धा विभज्य केचिदनुसंदधते—‘हेयम्, तस्य निवर्तकम्, हानम्, तस्योपायः’ इति । ये तु कणचरणादयः षट्सप्तादिरूपेण सर्वान् पदार्थान् विभज्य परीक्षन्ते, ते सामान्यविशेषसमवायादीनां पदार्थान्तरत्वप्रतिक्षेपेण निरस्ताः । ततश्च द्रव्यगुणकर्माणि लीण्येवावशिष्यन्ते । तत्रापि कर्मणः संप्रतिपन्नगुणातिरिक्तत्वपक्षेऽपि संस्कारादिगुणावान्तरविशेषवद् गुणपक्षकक्षीकारात् द्वौ पदार्थौ । तत्र च गुणशब्दस्यापृथक्सिद्धविशेषणमालम्ब्य-

त्पन्नस्य तथाविधेषु केषुचिद् द्रव्येष्वपि वृत्तेर्द्रव्यगुणरूपेण
विभागानौचित्याद् द्रव्यमद्रव्यमित्येव पदार्थविभागमाद्रियामहे ,
ईदृशस्य तु विचारस्यापवर्गे परंपरयोपयोगः । मुमुक्षूणां प्रधानतमं
तु प्रमेयं विशिष्टं ब्रह्मैकमेवेति मन्वानो भगवान् वादरायणः—
“ अथातो ब्रह्मजिज्ञासा ” इत्युपक्रम्य तदेव सप्रकारं निरूपित-
वान् ; तत्प्रकारतयैवान्यत् प्रमेयम् । केचित्तु देहात्मविवेकक्रमा-
नुसारेण “ भोक्ता भोग्यं प्रेरितारं च मत्वा ” इति श्रुतिप्रक्रि-
यया च त्रिधा तत्त्वं विभज्य चिन्तयन्ति, तत्रापि सप्रकारद्रव्य-
चिन्तनादद्रव्यचिन्ताप्यन्तर्भवति । तत्तुल्यन्यायतया कालचिन्ता
च । तदभिप्रायेण कालस्य पदार्थविशेषणतयैव समस्तवस्तुप्रती-
त्यन्तर्भावान्न पृथगास्तित्वादयो वक्तव्याः, न च परिहर्तव्याः ।
“कालोस्ति नास्तीति व्यवहारो व्यवहर्तृणां जाल्याद्यस्तित्वनास्ति-
त्वव्यवहारतुल्यः” इति जैननिराकरणसमये भाष्यकारैरुक्तम् । ततश्च
ब्रह्मैकमेव तत्त्वमिति वा चिदचिदीश्वरभेदेन त्रीणि तत्त्वानीति
वा पश्यतां न कश्चिद्विशेषः, स्वरूपभेदस्य विशिष्टैक्यस्य बोध-
येषामभिमतत्वात् । अत एव—

“ प्रधानपुरुषव्यक्तकालास्तु प्रविभागशः ।

रूपाणि स्थितिसर्गान्तर्व्यक्तिसद्भावहेतवः ॥ ”

इत्याद्यनुसारेण चतुर्धा पञ्चधा वा विभज्य चिन्तयतां कार्य-
विशेषैः सह पञ्चषट्सप्तविंशत्यादिसंख्यां निवेशयतां च पूर्वावि-
शेष एव । श्रूयते च—

“ तं षड्विंशकमित्याहुः सप्तविंशमथापरे ।

पुरुषं निर्गुणं सांख्यमथर्वशिरसो विदुः ॥ ” इति ।

प्राप्यम् , प्राप्ता, प्राप्स्युपायः, निवर्त्य, फलं चेति केचित्
पञ्चधा प्रमेयं परिसंचक्षते । संबन्धविशेषेण सहान्ये षोढेति ॥

अथायमपरः प्रवृत्त्यर्थः संप्रहोनुष्ठानपरिहारान्तरङ्गः; तथाहि—
हितमहितं च प्रकर्षेण मेयम् । तत्र लौकिकहिताहितयोरन्वयव्यति-
रेकायुर्वेदनीतिशास्त्रादिकं प्रमाणम्; तदपि योगसाधनभूतशरीर-
क्षणार्थं मुमुक्षुणापि श्रुतिस्मृत्याद्यविरोधेनानुसरणीयम् । अलौकि-
कहिताहितयोस्तु वेदाः प्रमाणम् । तदुपबृंहणतया स्मृतीतिहास-
पुराणानि च । यच्च श्रुतिविहितम् , तदखिलमपि यथाधिकारं
हितम् । यच्च तन्निषिद्धम् , तदखिलमप्यहितम् । नन्वभिचारा-
दिकर्मणामनर्थहेतूनां क्षुद्रपुरुषार्थसाधनानां च काम्यानां कर्मणां
कथं हितत्वम्?; उच्यते—अधिकारिविशेषमपेक्ष्य हि सर्वो

विधिनिषेधश्च ; यथोक्तम्—“^१ त्रैगुण्यविषया वेदाः ” इति ।
 यो हि सुखं दुःखनिवृत्तिं चेच्छति तस्य तत्साधनमपेक्षमाणस्य
 लौकिकेषु साधनेषु प्रवृत्तस्य तेषां निरयादिहेतुभूतानर्थहेतुत्वेन
 तत्परिहारायानर्थहेतुत्वरहिताः सुखाद्युपायाः प्रतिपाद्यन्ते । एवं
 काम्यकर्माणि पारलौकिकानि दृष्टसजातीयतदधिकफलार्थतया
 दृष्टानर्थावहसुखप्रवृत्तिप्रतिबन्धौपयिकत्वाद् हितान्येव रागि-
 णाम् । तथा ऐहलौकिकान्यपि चित्रादीनि । कारीर्यादीनि तु
 जगद्धितान्यपि । अभिचारकर्मणोपि हिंसादियुक्तस्यापि स्वरूप-
 तो नानर्थहेतुत्वम् , तदङ्गपशुहिंसादेरग्नीषोमीयादिवद्विधिप्राप्त-
 त्वात् ; अपि तु स्वसाध्येनाप्राप्तविषयवधादिना । तदपेक्षया चा-
 भिचारो निषिध्यते । सोपि हि कचिदवश्यकर्तव्य एव , “षट्-
 स्वनभिचरन् पतेत् ” इत्यादिदर्शनात् । अतश्च मुमुक्षोरपि रक्ष-
 कक्षतियाद्यभावे राक्षसाद्यभिभवे चात्मरक्षणार्थमभिचारः कर्तव्य
 एव , “सर्वत एवात्मानं गोपायेत् ” इति शास्त्रात् , अन्यथा
 अहरहरनुष्ठेयस्याप्रयाणादनुवर्तनीयस्य कर्मादेरुच्छेदप्रसङ्गेनोपाया-
 निष्पत्तेर्मोक्षासिद्धिप्रसङ्गात् । वृष्टयन्नादिदृष्टार्थानि च सर्वाण्युपास-
 ननिष्पत्त्यौपयिकतया तत्तदपेक्षायामनुष्ठेयानि । पारलौकिकानि

तु तन्मलाभिसंधिविरहेण कर्मयोगानुष्ठानदशायां नित्यनैमित्तिकैरे-
कीकृत्य कर्तव्यानि । नैमित्तिकानि हि सर्वाणि प्रसक्तानर्थपरि-
हारार्थतया सर्वहितान्येव । एवं नित्यानि, उत्तरकर्माधिकारार्थत्वा-
दकरणनिमित्तप्रत्यवायपरिहारार्थत्वाच्च । अतः श्रुतिविहितं स्वव-
र्णाश्रमोचितं सर्वं हितमेव । अत एव हि स्मरन्ति—

“ शास्त्रं हि वत्सलतरं मातापितृसहस्रतः ” इति ।

एवं स्थिते प्रवाहानादिसामग्रीचक्रवशादनियतसमयसमागत-
सकलसैद्धान्तिकसमालम्बनीयसुचरितपरिपाकनिवृत्तप्रतिबन्धपर-
मपुरुषकटाक्षविशेषसमुन्मिषितसत्त्वसामर्थ्येन करतलामलकवदा-
लोकितहेयोपादेयविभागस्यानाद्यनन्तबहुविधदुर्विषहदुःखानुषङ्गदू-
षिताल्पास्थिरसांसारिकसुखमयविषमधुविरक्तस्य समस्तदुरितवर्गा-
पवर्गायमाणनित्यनिरतिशयानन्दमुकुन्दचरणारविन्दसेवामकरन्द-
लम्पटस्य यथाशक्ति वर्णाश्रमोचितनित्यनैमित्तिकनिषिद्धपरिहार-
सहकृतं दर्शनसमानाकारध्रुवानुस्मृतिरूपं भगवदुपासनं हिततमं
विहितम् । तच्च सदक्षरन्यासवैश्वानरमधुभूमदहरादिभेदेन बहुविधं
त्रैवर्णिकसर्वाश्रमसाध्यम् । तस्य च महनीयविषयनिरतिशयप्री-
तिरूपत्वेन भक्तिशब्दवाच्यत्वम् । अयमेव च परमो योगस्त्रय्यन्ता-

नुविधायिषु सर्वेषु मोक्षशास्त्रेषु प्रतिपाद्यते ; यथाह भगवान्
पराशरः—

“ आत्मप्रयत्नसामेक्षा विशिष्टा या मनोगतिः ।

तस्या ब्रह्मणि संयोगो योग इत्यभिधीयते ॥ ” इति ।

स्मरति च भगवान् शाण्डिल्यः—

“ ईदृशः परमात्मायं प्रत्यगात्मा तथेदृशः ।

तत्संबन्धानुसंधानमिति योगः प्रकीर्तितः ॥ ” इति ।

तत्र चिदचिद्विवेकादिमात्रे सांख्यमुपकुरुते । यमर्नियमादि-
समाधिपरिकरशोधने योगः । इतिकर्तव्यताविशेषे कर्मकाण्डाद-
यः । सर्वत्रैव पञ्चरात्रम् ।

निषिद्धकाम्यवर्गेषु व्यर्थानावश्यकेषु च ।

शमादिविधिरन्यत्र प्रवृत्त्या न विरुध्यते ॥

सोयमेवंविधः परमयोगारूढो धर्मः “ मय्येव मन आधत्स्व ”
इति गीयते । तदशक्तस्य,

“ अथ चित्तं समाधातुं न शक्नोषि मयि स्थिरम् ।

अभ्यासयोगेन गतो मामिच्छातुं धनंजय ।

अभ्यासेष्वसमर्थोसि मत्कर्मपरमो भव ॥ ”